
कृतज्ञताज्ञापनम्‌ 


निखिलकल्याणगुणगणविशिष्टं श्रीसर्वश्वररामचन्द्रं प्रणम्य तं प्रति कार्तञ्यं 
निवेदयामि यतोहि अनन्तकोटिजीवान्‌ परित्यज्य मादृशं तुच्छजीवं मानवयोनौ 
प्रेषितवानिति। सर्वेभ्यः वेदान्तपरम्पराकर्तृभ्यः ऋषिभ्यः मुनिभ्यः आचार्येभ्यश्च 
अनन्तकोटिप्रणामाः विलसन्तु तेषां कृपया एव मोक्षमार्गविषये कश्चन किमपि ज्ञातुं 
शक्यत इत्यहं भृशं वच्मि। श्रीरामानन्दसम्प्रदायाचार्येभ्यः श्रीरामानुज- 
सम्प्रदायाचार्येभ्यश्च कार्तञ्यं विज्ञापयामि। सम्प्रदायाचार्याणां ग्रन्थान्‌ अधीत्यैव 
किमपि बोधः अभूत्‌। तत्फलमेव शोधकार्यम्‌ स्वदीक्षागुरून्‌ श्रीमदाद्यरामस््रेही- 
सम्प्रदायाचार्यसिंहस्थलपीठाधीश्वरपूज्यानन्तश्रीविभूषितमहान्तश्रीक्षमारामशास्त्रिमहारा 
जचरणान्‌ प्रणौमि। तेषां कृपया वेदान्ताध्ययने रुचिः समुत्पन्ना। 
केन्द्रीयसंस्कृतविश्वविद्यालयस्य कुलपतिमहोदयेभ्यः कार्तज्ष्यं विज्ञापयामि। तेषां 
कौलपत्ये शोधकार्य प्रस्तौमि। केन्द्रीयसंस्कृतविश्वविद्यालयजयपुरपरिसरस्य 
निदेशकेभ्यः प्रसिद्धवैयाकरणेभ्यः प्रो.अर्कनाथचौधरीमहोदयेभ्यः प्रणामान्‌ 
समर्पयामि। तेषां प्रशासने इदं शोधकार्यं चलति स्म। संस्कृतकोपासकेभ्यः 
केन्द्रीयसंस्कृतविश्वविद्यालयजयपुरपरिसरस्य अनुसन्धाननिदेशकेभ्यः प्रो.वाई .एस. 
रमेशमहोदयेभ्यः कार्तज्यं निवेदयामि, एतेषां निर्देशाः उपदेशश्च शोधप्रबन्धे वरीवर्ति । 
वेदान्तादिशास्त्रपाण्डितेभ्यः श्रीवैद्यनाथझामहोदयेभ्यः प्रणामान्‌ समर्पयामि। तेषाम्‌ 


उपदेशः शोधकार्य साहाय्यमकरोत्‌। मन्निर्देशिकाभ्यः सर्वदर्शनविभागस्य 


(1) 


आचार्याभ्यः प्रो.सत्यमकुमारी-महोदयाभ्यः सप्रणामं बहुशो धन्यवादाः समर्प्यन्ते। 


तासां निर्देशने इदं दुष्करं शोधकार्य सारल्येन सम्पूर्णतामगात्‌। 


महावैयाकरणान्‌ गुरुचरणान्‌ अशोककुमारतिवारिमहोदयान्‌ नौमि। एतेषां 
कृपया संस्कृताध्ययनं जातम्‌। श्रीराजधरमिश्रगुरुचरणान्‌ प्रणौमि। मम जीवने तेषां 
निर्देशनं पदे पदे दृश्यमानं वर्त्तते। श्रीउमेशनेपालगुरुचरणान्‌ प्रणौमि, एतेषाम्‌ 
अध्यापनेन उपकृतोऽस्मि। श्रीरामेश्वरद्विवेदिवर्याणां श्रीमहेशशर्मणां च कार्त्यं 
निवेदयामि। एतेषां मार्गदर्शनं साहाय्यं च मम जीवने दृश्यते। पुस्तकालयाध्यक्ष 
श्रीअवधेशकौशिकमहोदयानां कृते विशेषाः धन्यवादाः। पुस्तकप्रदानेन बहुसाहाय्यं 
कृतवन्तः इमे मम शोधकार्य। अस्य शोधकार्यस्य पूर्तये सर्वविधसाहाय्यं 
कृतवद्भ्यः मम अग्रजेभ्यः श्रीकृष्णदेवशुक्लवर्येभ्यः सप्रणामं धन्यवादं समपर्यामि । 
मम गुरुभ्रात्रे राजारामरामस्नेहिवर्याय अपि धन्यवादाः। अस्यापि बहुत्र साहाय्यं वर्तते 
सहेव मातापितरौ प्रणम्य धन्यवादाः तेभ्यः। तेषां कृपया संसारे देहस्य स्थितिरिति। 
अन्ते प्रत्यक्षपरोक्षरूपेण ये केऽपि साहाय्यं कृतवन्तः मम शोधकार्य तेभ्यः सर्वेभ्यः 
धन्यवादान्‌ वितीर्य श्रीरघुनाथं प्रार्थये यत्‌ इदं मम शोधकार्यं निर्विन्नतया स्वलक्ष्यं 


प्राप्रुयादिति शम्‌। 


कृष्णदास चेला 

ऋँ प्रथमोऽध्यायः उड़ 


1. वेदान्तदर्शनपरिचयः 


वेदानाम्‌ अन्तः इति वेदान्तः अर्थात्‌ उपनिषदिति ¦ । वेदान्तो नाम 
उपनिषत्प्रमाणं तदुपकारीणि शारीरकसूत्राणि च. । वेदान्तशब्देन उपनिषदः ग्रहणं 
बोभवीति। एवञ्च ' दृशिर्‌' दर्शने इत्यस्मात्‌ धातोः करणे 'ल्युटि' कृते दर्शनमिति 
शब्दः निष्पद्यते। तस्यार्थो फलति 'दृश्यते अनेनेति’ किम्वा दृश्यते 
यथार्थतत्त्वमनेनेति। दर्शनशब्दः दर्शनशास्त्रविशेषे योगरूढोऽस्ति। अनादिकालात्‌ 
मानवः स्वजीवने दर्शनस्य प्रमुखं महत्त्वं स्वीचकार। जीवितं प्रति मानवस्य 
टृष्टिविशेषो दर्शनमिति। मानवानां स्वाभाविको जिज्ञासा बोभोति यत्‌ कोऽहं? 
कुतोऽहं? अस्मान्‌ परितः विद्यमानाः पदार्थाः के? पदार्थानां कि स्वरूपम्‌? को 
पदार्थानां नियन्ता? कः रचयति संसारम्‌? मयि परिवर्तन कुतः? संसारे परिवर्त्तनं 
कुतः? कश्चन दुःखी कश्चित्‌ सुखीति कुतः? अहं सुखी अहं दुःखी वा कथम्‌? 
अवाञ्छन्‌ सुखी अवाञ्छन्‌ दुःखी वा कथमिति अनेकविधप्रश्नानां समाधानाय 
व्याकुलीभूय दर्शनं प्रति व्रजति। तत्र दर्शनेऽपि ऋषीणाम्‌ आचार्याणाम्‌ 
भिन्नभिन्नानुभवानुरोधात्‌ किम्वा भिन्नभिन्नसाक्षात्कारभेदात्‌ दर्शनपथोऽपि भिद्यते। 


विश्वस्मिन्‌ जगति भारतीयमनीषा दर्शनं प्रति सोत्साहयुता वर्त॑ते । 


दर्शनस्य भेदविषये षड आस्तिकदर्शनं त्रीणि नास्तिकदर्शनमिति प्रसिद्धिः 
वरीवर्त्तिं। किन्तु षोडशदर्शनानां सविशेषो परिचयः प्रदत्तः। तेषु भिन्नभिन्नदर्शनेषु 


१ हेमचन्द्रः 
२ श्रीसदानन्दविरचितवेदान्तसारः। 


[4] 


विचारस्य किं स्वरूपं किम्वा उद्देश्यमित्येतत्‌ सर्व प्रकटीचकार। षोडशदर्शनानां 
नामानुकीर्ततनमत्र क्रियते - चार्वाकदर्शनम्‌, बौद्धदर्शनम्‌, आर्हतदर्शनम्‌, 
रामानुजदर्शनम्‌, पूर्णप्रज्ञदर्शनम्‌, नाकुलीशपाशुपतदर्शनम्‌, शैवदर्शनम्‌, प्रत्यभिज्ञा- 
दर्शनम्‌, रसेश्वरदर्शनम्‌, औलूक्यदर्शनम्‌, अक्षपाददर्शनम्‌, जैमिनिदर्शनम्‌, पाणिनि- 
दर्शनम्‌, सांख्यदर्शनम्‌, पातञ्जलदर्शनम्‌, शाङ्करदर्शनम्‌ चेति। एवञ्च यस्य चर्चा 
आचार्यैः न कृता तद्रामानन्दर्शनमिति। एवञ्च सप्तदशदर्शनानि भारते वर्षे सुशोभते। 


अत्र केचन दर्शनानि वर्ततन्ते। येषामपरनामानि अपि सन्ति - 


यथा - आर्हतदर्शनस्य जैनदर्शनम्‌, रामानुजदर्शनस्य विशिष्टाट्वैतदर्शनम्‌, 
रामानन्ददर्शनस्य विशिष्टाद्वैतदर्शनम्‌, पूर्णप्रज्दर्शनस्य द्वैतदशनम्‌, प्रत्यभिज्ञादर्शनस्य 
काश्मीरीयशैवदर्शनम्‌, रसेश्वरदर्शनस्य आयुर्वेददर्शनम्‌, औलूक्यदर्शनस्य वैशेषिक- 
दर्शनम्‌, अक्षपाददर्शनस्य न्यायदर्शनम्‌, जैमिनिदर्शनस्य मीमांसादर्शनम्‌, पाणिनि- 
दर्शनस्य व्याकरणदर्शनम्‌, पातञ्जलदर्शनस्य योगदर्शनम्‌, शाङ्करदर्शनस्य अद्वैत- 
दर्शनमिति। समेषां दर्शनानां वरीवृत्तीति उद्देश्यम्‌ - सुखावापिः, आत्यान्तिक- 
दुःखनाशः, मोक्षप्रा्िः, स्वरूपावनोधः, परमात्मनः साक्षात्कारः इत्यादि च। 
वेदान्तदर्शनपदेन येषां दर्शनानां ग्रहणं वर्त्तते। तत्र प्रस्थानत्रयीति ग्रन्थस्य 


स्वस्वमतानुसारेण तस्य व्याख्यानम्‌ । तेन व्याख्यानेनैव तेषां लक्ष्यसिद्धिः । 


प्रस्थानत्रय्यां वर्त्तन्ते ब्रह्मसूत्रं गीता उपनिषदश्च। प्रस्थानत्रय्याः व्याख्यानम्‌ 
आचार्याः स्वस्वमतानुसारेण कृतवन्तः। वेदान्तदर्शनानुयायिनः आचार्याः ईश्वरस्य 
सत्तां स्वीकुर्वन्ति आत्मनः अपि। केचन आचार्याः जीवात्मनः परमात्मनः मध्ये 


भेदमङ्गीकुर्वन्ति केचन च अभेदम्‌। वेदान्तदर्शनस्य विवेच्या विषयाः वरीवृत्यन्ते - 

परमात्मनः कि स्वरूपम्‌? आत्मनः कि स्वरूपम्‌? मोक्षः कः? कथं मोक्षावाप्तिः? 
संसारस्य कि स्वरूपम्‌, दुःखस्य कि स्वरूपम्‌? दुःखस्य निवृत्तिः कुतः? संसारः 
कन निर्मितः? कर्मणः किं स्वरूपम्‌? इत्यादिप्रश्‍नानां समाधानं वेदान्तदर्शनेन 
क्रियते । 


इदमपि कथ्यते यत्‌ भारतीयदर्शनस्य प्रमुखः आधारः दुःखमेव तथा च 
सर्वाणि दर्शनानि दुःखनिवृत्तये प्रयत्नशीलानि सन्ति। दुःखस्यापि विभागः कृतो 
वर्त्तते। यथा - आधिदैविकम्‌, आधिभौतिकम्‌ आध्यात्मिकञ्च त्रिविधतापशमनाय 
किम्वा आत्यन्तिकनिरासाय दर्शनानि आश्रीयन्ते। यतोहि मानवः सुखं वाञ्छति। 
सुखस्य स्वरूपं वर्णितं नैयायिकैः अनुकूलवेदनीयं सुखमिति। सुखप्राप्तिधिया 
मानवाः संसारे भ्रममाणा: वर्त्तन्ते किन्तु शास्त्रे यथा 'मृगमरीचिका' उदाहृतम्‌ अर्थात्‌ 
यथा मृगाः मरुभूमौ जलमन्वेषयन्तः मरुस्थसूर्यकिरणान्‌ दृष्ट्वा तमेव जलं स्वीकृत्य 
प्राप्तये धावन्ति परन्तु यथा यथा उपगच्छन्ति तथा तथा तद्दूरे गच्छन्ति। एवञ्च 
अन्ततोगत्वा स्वप्राणान्‌ त्यक्ष्यन्ति। एवमेव मानवाः संसारे सुखान्वेषणतत्पराः वर्त्तन्ते 


किन्तु सुखं न मिलति। 


इदानीं मोक्षविषये विचारयामः - सांसारिकबन्धनानां निवृत्तिरेव दार्शनिक- 
भाषायां मोक्षपदेन उच्यते। सांसारिकदुःखैः सम्बन्धः बन्धनमिति उच्यते। 
भारतीयदर्शनानां मुख्यो विवेच्यविषयः वरीवर्ति बन्धनं मोक्षश्च। मोक्षप्रासिः 
भिन्नभिन्नदर्शनानां भिन्नभिन्नविधया बोभवीति। यथा कोऽपि गदति महेश्वरकृपया 
मोक्षप्रा्िः। अन्यो भणति आत्मसाक्षात्कारेण मोक्षप्राप्तिः। किमपि दर्शनमुच्यते 
शरीरनिवृत्तिरेव मोक्ष इति। दार्शनिकेषु केचन कथयन्ति जोविते सति मोक्षः केचन 
च मृत्योः अनन्तरं मोक्षः बोभोति एवं भेदः विभ्राजते। 

मोक्षमार्ग श्रुतयोऽपि उपदिशन्ति एवञ्च बौद्धमते आर्यसत्यज्ञानमेव मोक्ष: । 
न्यायदर्शने पदार्थसाक्षात्कारो मोक्षः। शाङ्करमते आत्मसाक्षात्कारो मोक्षः। 
भक्तिप्रधानाचार्या वदन्ति ईश्वरसन्निधिरेव मोक्षः। इत्यादिभेदाः दृश्यन्ते अस्तु प्रायः 
समेषामिदमेव उद्घोषः वर्तन्ते यत्‌ मोक्षप्राप्ते: अनन्तरं संसारे आवागमन न नोभोति। 


एवञ्च जन्ममृत्युचक्रात्‌ सर्वथा तस्य निवृत्तिः स्यादिति। 


दार्शनिकाचार्याः स्वगतसिद्धये एकानेकप्रमाणानामाश्रयमङ्गीकुर्वन्ति। 
भिन्नदर्शनेषु प्रमाणानामपि विभेदः वर्त्तते यथा - चार्वाकः प्रत्यक्षमेव प्रमाणं 
स्वीकरोति। बौद्धाः जनाश्च प्रमाणद्वयमङ्गीकुर्वन्ति प्रत्यक्षमनुमानञ्च इति। 
माध्वमतेऽपि प्रमाणद्वयं वर्त॑ते किन्तु अनुमानप्रमाणं न स्वीकुर्वन्ति। प्रत्यक्षप्रमाणं 
शब्दप्रमाणञ्चेत्येतद्ठयम्‌। नैयायिकमते तु प्रत्यक्षानुमानोपनशब्दाः प्रमाणानि इति 
प्रमाणचतुष्टयं स्वीकर्वन्ति नैयायिकाः। मीमांसकाः षङ्विधं प्रमाणं यथा 
प्रत्यक्षानुमानोपानशब्दार्थपत्यनुपलब्धिरिति। आचार्यशङ्करोऽपि मीमांसकस्वीकृतानि 
षट्‌ प्रमाणानि एव स्वीकरोति। पौराणिकाः ऐतिह्यं सम्भावनाञ्च इत्येतद्‌ द्वयमपि 
प्रमाणत्वेन अङ्गीकुर्वन्ति। एवञ्च तान्त्रिकाः साहित्यिकाश्च चेष्टामपि प्रमाणत्वेन 
स्वीकुर्वन्ति आहत्य नव प्रमाणानि दष्टिगोचरीभवन्ति। प्रमाणानां महत्त्वमित्थं 
वरीवर्ति यथा - प्रमेयसिद्धिः प्रमाणाद्धि। प्रमेयसिद्धिः प्रमाणाधीना वर्त्तते। 
वेदान्तदर्शने प्रमेयरूपेण जीवः जगत्‌ इश्वरः इति त्रयाः विवेच्याः सन्ति तत्र कश्चन 
एक द्वे त्रीणि वा स्वीकुर्वन्ति। किन्तु प्रायः समेषां मतेन त्रीण्येव विवेचनीयानि 
सन्ति। 

इश्वरः - ईश्वरविषये चार्वाकः गदति यत्‌ ईश्वरस्य संसारातिरिक्ता पारलौकिकी 
काचन सत्ता नास्ति। संसारस्य राजा एव परमेश्वरः। राजा एव कर्मफलं ददाति। 
दुष्टान्‌ दण्डयति। सज्जनान्‌ पुरस्करोति। एवञ्च एषां मते अलौकिकं किमपि तत्त्वं 
नास्ति अलौकिको कल्पना तु धूर्तानां वरीवर्ति। बौद्धाः जैनाश्च स्वस्वधर्मप्रवर्त्तकान्‌ 
एव इईश्वरत्वेन स्वीकुर्वन्ति एषां वस्तुस्थितिः इयमस्ति यत्‌ ईश्वर एव नास्ति। 
सांख्यदर्शनमपि ईश्वर नाङ्गीकरोति। मीमांसकाः अपि इश्वरं न स्वीकुर्वन्ति ते 
कर्मफलदातृत्वेन आदृष्टनामिकां शक्तिं स्वीचक्रुः। वैयाकरणाः स्फोटतत्त्वं ईश्वरत्वेन 
अङ्गीकुर्वन्ति यथा वाक्यपदीये - 


अनादिनिधनं ब्रह्मशब्दतत्तृवं यदक्षरम्‌ । 
विवर्त्ततेऽर्थभावेन प्रक्रिया जगतो यतः* ।। 
रामानुजीयाः ईश्वरोपरि विशेषणमारोप्य स्वीकुर्वन्ति। स्थावरजङ्गमौ तस्य 


शरीरौ तथा च अन्तर्यामी कर्मफलदाता। माध्वमते ईश्वरः जगतः निमित्तकारणमस्ति । 
माहेश्वरनैयायिकवैशेषिकाः माध्वमतमेव अङ्गीकुर्वन्ति किन्तु अत्र मतद्वयमस्ति। 
पाशुपतप्रत्यभिज्ञादर्शनयोः ईश्वरः कर्मफलं दातुं कर्मणः अपेक्षां न करोति यतोहि 
यदि एवं स्यात्‌ तहिं स्वातन्त्र्यं भङ्गापत्तिः। माहेश्वरवैशेषिकमाध्वमतेषु ईश्वरः 
कर्मापेक्षा स्वीकुर्वत्रेव संसारं रचयति। योगदर्शने ईश्वर: भिन्नोऽस्ति किन्तु संसारस्य 


निमित्तकारणम्‌ उपादानकारणं वा नास्ति। 


ईश्वरः निर्लिप्तः निर्गुणश्चास्ति। शाङ्करदर्शने मायया ईश्वर: संसारस्य 
उपादानकारणं बोभोति विवर्त्तरूपेण। ईश्वरविषये प्रमाणद्वयमङ्गीकुर्वन्ति आचार्याः। 
ताकिकाः अनुमानप्रमाणं श्रौतोस्तु श्रुतिमेव प्रमाणत्वेन उपस्थापयन्ति । 

जीव: - यथा ईश्वरविषये वैमत्यं वर्त्तते मनुते। बौद्धानां जीवात्मा 
विज्ञानरूपेणास्ति। शून्यवादीबौद्धः शून्यरूपेण आत्मानं स्वीचकार। जैनमते शारीरात्‌ 
भिन्नः किन्तु शरीरपरिमाणे तिष्ठति। देहपरिणामेन जीवात्मा वर्धते क्षीयते च। 
जीवात्मानित्योऽस्ति किन्तु विकारोऽपि तत्र बरीवर्त्ति। आस्तिकदर्शने नैयायिकाः 
वैशेषिकाः च आत्मानं जडवत्‌ स्वीकुर्वन्ति। शैवसांख्ययोगवेदान्तीनां मतेषु आत्मा 
ज्ञानरूपेणैवास्ति। ये अद्वैतवेदान्तिनः सन्ति ते आत्मानं निर्गुणत्वेन स्वीकुर्वन्ति । 
किन्तु द्वैतविशिष्टाद्वैतनैयायिकवैशेषिकाः आत्मानं सगुणत्वेन रूपेण अङ्गीकुर्वन्ति । 


संसारः - स्थावरविषये प्रायः मतैक्यं दृश्यते। चार्वाकः जड़पदार्थमेव 
संसारस्य कारणत्वेन स्वीकरोति। पृथ्वीजलवायुअग्नि इत्येतेषां परमाणवः एवं 
संसारस्य कारणानि सन्ति। बौद्धाः परमाण्ववयवानां प्रबाहेन संसारस्य स्थितिं 
स्वीकुर्वन्ति। जैनाः अपि परमाणुमेव कारणत्वेन स्वीकुर्वन्ति । 


नैयायिकानां वैशेषिकानाञ्च मतेषु परमाणुसंयोगेन द्व्यणुकं ततः 
त्र्यणुकमित्यादिरीत्या संसारस्य स्थिति वरीवर्त्ति। मीमांसकाः वैयाकरणाश्च परमाणुम्‌ 
अनित्यत्वेन अङ्गीकुर्वन्ति। ते शब्दमेव संसारस्य मूलकारणत्वेन रूपेण अङ्गीकुर्वन्ति । 
सांख्यवादीप्रकृतिं स्वीकरोति। रामानुजदर्शनेऽपि त्रिगुणात्मकप्रकृतिरेव कारणम्‌। 


अद्वैतवादी कथयति यत्‌ आत्मनः विवर्त्तरूपोऽयं संसार: | 


एवमेव तत्त्वानां विषये आचार्याणां भिन्नं भिन्नं मतं वर्त्तते। सवः दार्शनिकैः 
संसारस्य मूलतत्त्वानामुपरि विचारः क्रियते। भारतीयदर्शनमीमांसायां संसारस्य 
मूलपदार्थं “तत्त्व” अथवा *पदार्थ' इति शब्देन उच्यते । चार्वाकदर्शने चत्वारि तत्त्वानि 


स्वीकृतानि सन्ति यथा पृथ्वी, जलं, तेजो वायुरित्याव्यानि। बौद्धमते वर्त्तते भेदः। 

यतोहि शून्यवादी केवलं शून्यमेव पदार्थत्वेन स्वीकरोति। योगाचारवादी 
विज्ञानस्कन्धमेव पदार्थ मनुते। एवञ्च अन्ये बौद्धाः पञ्च आन्तरिकस्कन्धान्‌ तथा च 
चत्वारः बाह्यपरमाणून्‌ स्वीकुर्वन्ति। भगवता बुद्धानुसारेण चतुरार्यसत्यं यथा - 
भगवतः बुद्धस्य विचारेण दुःखम्‌, दुःखसमुदयः, दुःखनिरोधः, निरोधमार्गश्च 
इमान्येन चत्वारि बौद्धतत्तवानि। जैनमते तत्त्वद्वयं - जीवः अजीवश्च अनयोः द्वयोः 
विस्तारात्‌ पञ्च तत्त्वानि जीवः आकाशः धर्मः अधर्मः पुदूलश्वेति। सप्ततत्त्वानामपि 
चर्चा आयाति नास्तिकमते - जीवः, अजीवः, आस्तवः, संवरः, निर्जरः, बन्धः, 
मोक्षः चेति। रामानुजमते तत्त्वानां विवेचनं यथावसरं करिष्यते । माध्वमते स्वीकृतानां 
तत्त्वानां संख्या दश वर्त्तते - द्रव्यं, गुणः, कर्म, सामान्यं, विशेषः, विशिष्टः, अंशी, 
शक्तिः, सादृश्यम्‌, अभावश्चैति। विंशतिः द्रव्यानि - परमात्मा, लक्ष्मी, जीवः, 
अव्याकृतः, आकाशः, प्रकृतिः, गुणत्रयम्‌, महत्त्वम्‌ अहंकारतत्त्वं बुद्धिः, मनः, 
इन्द्रियम्‌, तन्मात्राः, महाभूतं, ब्रह्माण्डम्‌, अविद्या, वर्णम्‌, अहंकारः, वासनाः, 
कालः, प्रतिनिम्बमिति। अनेके गुणाः सन्ति। कर्मत्रिविधं - विहितं, निषिद्धम्‌, 
उदासीनञ्च। नित्यानित्यभेदेन सामान्यं द्विविधम्‌ । अनन्ताः विशेषाः । चत्वारो अभावाः 
- प्राग्भावः, प्रध्वंसाभावः, अन्योन्याभावः, अत्यन्ताभावश्चेति। मोहमहामोहतामिस्तर 
अन्धतामिस्रतमाः पञ्च अविद्याः। एकपञ्चाशत्‌ वर्णाः। इत्थं माध्वमते पदाथविवेचनं 


विशदतया कृतमस्ति । 


माहेश्वरसम्प्रदाये तावत्‌ पाशुपतदर्शनानुरोधेन पञ्च तत्त्वानि - कार्यं कारणं 
योगः विधिः दुःखान्तश्चेति। कार्यं नाम अस्वतन्त्रपदार्थः तस्य त्रयो भेदाः - विद्या 


कला पशुश्चेति। कारणस्य भेदद्वयम्‌ - स्वतन्त्रं परतन्त्रञ्च। शैवदर्शने पशुः पतिः 

पाशश्वेति त्रयः पदार्थाः सन्ति। पतिः अस्ति शिवः पशुश्च जीवः। पाशस्य चत्वारो 


भेदाः मलं कर्म माया रोधशक्तिः इति । प्रत्यभिज्ञादर्शने प्रायः पाशुपतदर्शनवत्‌ वर्त्तते । 


न्यायदर्शने घोड़शपदार्थाः। वैशेषिकदर्शने सप्तपदार्थाः सन्ति। व्याकरणदर्शने 
शब्दब्रह्मैव एकमात्र तत्त्वम्‌। सांख्यदर्शने चत्वारि तत्त्वानि प्ररकृत्यात्मक, 
विकृत्यात्मकम्‌, उभयात्मकम्‌, अनुभयात्मकमिति। अद्वैतवेदान्तदर्शने एकमेव तत्त्वं 
ब्रह्म आत्मा वा इत्येवं समेषां दार्शनिकानां मतेषु तत्त्वविवेचने विभेदो दृश्यते। 
मोक्षविषयेऽपि दार्शनिकानां मतभेदो विभ्राजते। चार्वाकः स्वातन्त्र्यं देहनाशं वा 
मोक्षत्वेन स्वीकरोति। शून्यवादी आचार्यः आत्मनः उच्छेदः मोक्षः इति वदति। 
अन्यबौद्धाः निर्मलज्ञानस्योत्पत्तिरेव मोक्षः इत्येवं वदन्ति। जैनः गदति यत्‌ कर्मणा 
उत्पन्ने शरीरे आवरणाभावात्‌ आत्मनः निरन्तरमुत्थानं मोक्षः। रामानुजसम्प्रदाये 
ईश्वरगुणानां प्राप्ति, तस्य स्वरूपस्यानुभवो मोक्षः। द्वैतवेदान्ते 


दुःखभिन्नपूर्णसुखावापिरेव मोक्षः। 


पाशुपतदर्शने परमेश्वरत्वप्रा्तिरेव मोक्षः। शैवदर्शने शिवत्वप्राप्ति: मोक्ष: | 
रसेश्वरदर्शने रससेवनेन देहस्य स्थैर्य जीवन्नेव मुक्तिः। वैशेषिकदर्शने विशेषगुणानां 
नाशः मोक्षः। न्यायदर्शनं गदति यत्‌ आत्यन्तिकदुःखनिवृत्तिरेव मोक्षः। मीमांसादर्शने 
अनेकैः वैदिककर्मभिः स्वर्गप्राप्तिरिव मोक्षः। व्याकरणदर्शने मूलचक्रस्थायाः 
परावाण्याः साक्षात्कारः मोक्षः। सांख्यदर्शने पुरुषस्य स्वरूपावस्थानं मोक्षः। 
योगदर्शने तावत्‌ चित्शक्तः स्वरूपावस्थानं मोक्षः। अद्वैतवेदान्ते आज्ञाननाशात्‌ 
आत्मसाक्षात्कार एव मोक्षः। इत्येवं रूपेण समेषां दर्शनानां संक्षिप्तपरिचयः 


प्रस्तुतीकूतः। एतदनन्तरं वेदान्तस्य आधारभूतग्रन्थानां परिचयः अत्र प्रस्तूयते - 

१. ईशावास्योपनिषद्‌ - यद्यपि ईशावास्योपनिषद्‌ पाठद्वयं माध्यन्दिनीशाखगतं 
काण्वशाखागतञ्च तथापि प्रायशः उपनिषत्त्वेन सर्वत्र प्रसिद्धा काण्वशाखीयैव । 
द्वयोरपि संहितासु चत्त्वारिंशत्तमो5ध्याय: उपनिषत्‌ सामान्यपाठभेदं विहाय न 
मनागपि किञ्चिदन्तरं विषयनिष्ठमिति उपनिषत्त्वं द्वयोः सममेव। उभयत्र समानस्यैव 


विषयस्य प्रतिपादनं वरीवर्ति । 


'इशावास्यमिदं सर्वम्‌' ¦ इत्यादि पदस्याधारेण अस्या नामकरणं वर्तते। 
ग्रन्थेऽस्मिन्‌ अष्टादश मन्त्राः सन्ति। अस्मिन्‌ ज्ञानदृष्ट्या कर्मोपासनयोः रहस्यं वर्णितं 
वर्तते। अत्र ब्रह्मणः स्वरूपवर्णनान्तरं विद्या-अविद्या-सम्भूति-असम्भूत्यादीनां 
विवेचनमस्ति। सांसारिकजीवनस्य कृतेऽपि अनेके महत्त्वपूर्णाः उपदेशाः अत्र 


प्रदत्ताः सन्ति । 


२. केनोपनिषद्‌ - ' केनेषितं पतति’ इत्यादि स्वकोयप्रारम्भिकपदस्याधारेण अस्या 
उपनिषदः नाम 'केन' इत्यस्ति। अस्यामुपनिषदि चत्वारः खण्डा एव विद्यन्ते। चतुर्षु 


खण्डेषु अनेके विषयाः प्रतिपादिताः सन्ति। यथा - 


प्रथमखण्डे उपास्यब्रह्मनिर्गुणब्रह्मणोर्मध्येऽन्तरं दर्शितमस्ति। द्वितीये खण्डे ब्रह्मणः 
रहस्यमयस्वरूपस्य वर्णनमस्ति। तृतीय एवं चतुर्थखण्डे उमाहेमवत्या रोचकाख्यानेन 


परब्रह्मणः सर्वशक्तिमत्तायाः तथा देवतानाम्‌ अल्पशक्तिमत्तायाः सुष्ठुनिदर्शनं वर्तते । 


३. कठोपनिषद्‌ - कठोपनिषद्‌ कृष्णयजुर्वेदस्य कठशाखायाः इयम्‌ उपनिषद्‌ | 
अस्यां द्वावध्यायौ स्तः। प्रत्यध्यायं तिस्रो वल्लयः सन्ति। तैत्तिरीयारण्यके 
नचिकेतोपाख्यानेनेयमारब्धाऽभवत्‌। यमेन प्रोक्तः अद्ठैततत्त्वस्य मार्मिकोपदेशोऽत्र 


१ ईशावास्योपनिषद्‌ - १ 

दर्शनीयो वर्तते। ''नेह नानास्ति किञ्चन'' ' इत्यस्याः उपनिषद: गम्भीरः 
शङ्कुनादोऽस्ति। 


४. प्रशनोपनिषद्‌ - प्रशनोपनिषद्‌ अधथर्ववेदीयब्राह्मणभागस्यान्तर्गता वर्तति। 
अस्यामुपनिषदि षट्‌ खण्डाः सन्ति। ब्रह्मविद्यामनवेष्टं सुकेशा, सत्यकामः सौर्यायणी, 
आश्वालायनः, विदर्भदेशीयभार्गवः, कबन्धी षड्ऋषयः महर्षिपिप्पलादयस्य पार्थ 
गत्वा ते तमाध्यात्मिकप्रश्‍नानां समुचितमुत्तरं पृच्छन्ति। प्रश्नोत्तरेषु निबद्धोऽयं ग्रन्थः । 
एतेषां प्रश्नानामुत्तरेषु ्याध्यात्मस्याखिलसमस्यानां विवेचनमतिगम्भीरतया 


प्रतिपादितमस्ति। अक्षरब्रह्म एवास्य जगतः प्रदर्शिताऽस्ति। 


५. मुण्डकोपनिषद्‌ - अथर्ववेदशौनकशाखायाः इयमुपनिषद्‌। अस्यामुपनिषदि 
स्वज्येष्ठसुतायाथर्वणे ब्रह्मणा प्रदत्तः ब्रह्मविद्याया उपदेशोऽस्ति। अनेकप्रकारेणात्र 
कर्मकाण्डस्यावरतां प्रतिपाद्य ब्रह्मज्ञानस्य श्रेष्ठता प्रतिपादिता। द्वैतवादस्य 


प्रधानस्तम्भरूपो मन्त्र: - 
ह्वा सुपर्णा सयुजा सखाया समानं वृक्षं परिषस्वजाते। 
तयोरन्यः पिप्पलं स्वाद्रत्त्यनश्नन्नन्यो अभिचाकशीतिः।। 


अस्यामुपनिषदि समायाति। वेदान्तः शब्दस्यापि सर्वप्रथमप्रयोगोऽत्रेवोपलब्धो 


भवति। 


१ कठोपनिषद्‌ - २/१/११ 
२ मुण्डकोपनिषद्‌ - ३/१/१ 
३ मु. ३/२/६ - वेदान्तविज्ञानसुनिश्चितार्थाः 

६. माण्डूक्योपनिषद्‌ - अथर्ववेदीयोपनिषदियमाकारे यादृशी स्वल्पकायिकाऽस्ति, 
सिद्धान्ते तादृश्येव विशाला5स्ति। अत्र केवलं द्वादश खण्डानि कि वा वाक्यानि च 
सन्ति। यत्र चतुष्पादात्मनोऽतीव मार्मिकं रहस्यमयञ्च विवेचनं वर्तते। ओंकारस्य 


मार्मिकव्याख्याकरणस्य श्रेय: अस्या एवोपनिषदोऽस्ति। 


७. तैत्तिरीयोपनिषद्‌ - उपनिषदियं तैत्तिरीयारण्यकस्य सप्तम-अष्टम-नवम- 
खण्डानाम्‌ एव सम्मिलितांशोऽस्ति। अस्यामुपनिषदि गुरुशिष्यसम्बन्धिनः 
शिष्टाचारस्य निरूपणमस्ति। ब्रह्मानन्दवल्यां ब्रह्मविद्याया निरूपणमस्ति। तदनन्तरं 
भुगुवल्यां ब्रह्मप्रापेर्मुख्यसाधनस्य वर्णनमस्ति। वर्णनमिदं भगुवरुणयोः संवादरूपेण 


“पञ्चकोशविवेक' नाम्ना विख्यातं वर्तते । 


८. ऐतरेयोपनिषद्‌ - ऐतरेयारण्यकस्य द्वितीयारण्यकान्तर्गताऽऽचतुर्थात्‌ षष्ठाध्याय- 
पर्यन्तस्य नाम एऐतरेयोपनिषदस्ति। अस्यामुपनिषदि त्रयोऽध्यायाः सन्ति, तेषु 
द्वितीयतृतीयाध्यायौ तु एकैकस्य खण्डस्यैव स्तः। प्रथमाध्याये द्वौ खण्डौ स्तः, ययोः 
सृष्टितत््वस्य विवेचनं वर्तते। अत्र मानवशरीरमेव पुरुषायोपयुक्तमायतनमिति 
प्रमाणौकृतम्‌। अन्तिमाध्याये प्रज्ञानस्य विशिष्टो महिमा प्रदर्शित: 


उपनिषदियमसन्दिगधरूपेण आदर्शवादस्य प्रतिपादिका प्रमाणिता भवति। 


९. छान्दोग्योपनिषद्‌ - सामवदीयोपनिषदियं प्राचीनतमा, गम्भीरतमा तथा 
ब्रह्मज्ञानप्रतिपादनदृष्ट्या चोपनिषत्सु नितान्तप्रौढा प्रामाणिको प्रमेयबहुला चास्ति। 
अस्यामष्टावध्यायाः सन्ति। अस्य ग््रन्थस्यान्तिमाः त्रयोऽध्याया आध्यात्मिक- 
ज्ञानदृष्ट्याऽतीव महत्त्वपूर्णाः सन्ति। प्रारम्भिकेषु अध्यायेष्वनेकविद्यानामोङ्कारस्य 
साम्नः च गूढस्वरूपस्य विवेचनं वर्तते। द्वितीयाध्यायस्यान्ते “शौव' उद्गीथोऽस्ति 

यः केवलं भौतिकस्वार्थपूर्त्यर्थं यागानुष्ठानस्य सामगानस्य कर्तृणामुपरि मार्मिक- 
व्यङ्ग्यमस्ति। तृतीयाध्याय सूर्यस्य देवमधुस्रोतो रूपे उपासना$स्ति। गायत्रीवर्णनम्‌, 
घोर अङ्गिरसद्वारेण देवकी सुताय श्रीकृष्णाय आध्यात्मिक-शिक्षाप्रदानम्‌ अन्ते 
सूर्यप्रादुर्भावस्य सुष्ठु विवेचनं वर्तते। अस्याध्यायस्य प्रसिद्धोऽयं सिद्धान्तः “सर्व 
खल्विदं ब्रह्म' ' अद्वैतवादस्य अद्वैतवादस्य विजयघोषो वर्तते। चतुर्थाऽध्याये 
रैक्वस्य दार्शनिकत्वविवेचनम्‌, सत्यकामजाबालस्य तथा, तस्य मातुः कथास्ति। 


सत्यकामजाबालेनोपकोशलं ब्रह्मज्ञानस्य प्राप्ति: सुष्ठरूपेण विवेचितमस्ति । 


पञ्चमाध्याये प्रवाहणजैबलेः दार्शनिकसिद्धान्तस्य केकयाश्वपतेः 
सृष्टिविषयकतथ्यानां विशदं वर्णनमस्ति। षष्ठाध्याये महर्षेः आरुणेः 
रैक्वप्रतिपादकसिद्धान्तस्य रोचकव्याख्याऽस्ति। ' तत्वमसि’ आरुणेरध्यात्मशिक्षायाः 
पीठस्थानीयोमन्त्रो वर्तते। सप्तमाध्याये सनत्कुमारनारदयोर्विश्रुतवृतान्तो वर्तते। 
अस्योपदेशस्य पर्यवसानमस्ति। “यो वै भूमा तदमृतम्‌’ अथ यदल्पं तन्मर्त्यम्‌ 


अष्टामाध्याये इन्द्रविरोचनयोः कथा वर्तते । 


१०. बृहदारण्यकोपनिषद्‌ - शुक्लयजुर्वेदीयोपनिषदियं न केवलं परिमाणे 
विशालाऽस्ति, प्रत्युत तत्त्वज्ञानस्य प्रतिपादनेऽपि गम्भीरा प्रामाणिको चास्ति। अस्यां 
षड़ध्यायाः सन्ति। प्रथमाध्याये प्राणानां श्रेष्ठतायास्तथा सृष्टिविषयकसिद्धान्तानाञ्च 
वर्णनमस्ति। द्वितीयाध्यायस्यारम्भे अभिमानिनः तथा मनीषिणः शान्तस्वभावस्य 
काशीराजस्य अजातशत्रीः रोचकसंवादो वर्तते। अत्रैव मैत्रेयीम्प्रति उपदिष्टः 


२ छान्दोग्योपनिषद्‌ - ६/८/७ 
३ छान्दोग्योपनिषद्‌ - ७/२४/१ 

दिव्यदार्शनिकसन्देशः श्रवणगोचरो भवति। तृतीये चतुर्थं चाध्याये 
जनकयाज्ञवल्कयोराख्यानमस्ति। पञ्चमाध्याये नाना विधानां दार्शनिकविषयाणां 
विवेचनं वर्तते। षष्ठाध्याये प्रवाहणजैवलेस्तथा श्वेतकेतोः आरुणयस्य 
दार्शनिकसंवादोऽस्ति। अत्र जैवलिः पञ्चाग्निविद्याया विशदविवेचनं कृतवान्‌। 
अस्यामुपनिषदि महत्त्वपूर्ण वाक्यमस्ति '' आत्मावाऽरे द्रष्टव्यः श्रोतव्यो मन्तव्यो 
निदिध्यासितव्यो मैत्रेयि' '' । 


११. श्वेताश्वतरोपनिषद्‌ - कृष्णयजुर्वेदीयोपनिषद्‌ इयं परमात्मनः परिचयस्य 
तस्य विविधानां शक्तीनां कार्याणां च प्रतिपादिका इति प्रतीयते। द्वितीयाध्याये 
योगस्य विशदं प्राचीनञ्च विवेचनं वर्तते। तृतीयाध्यायादारभ्य पञ्चमाध्यायपर्यन्तं 
सांख्यसिद्धान्तस्य प्रतिपादनं वर्तते। अन्तिमाध्याये गुरुभक्तितत्त्वं वर्णितमस्ति। 


त्रिगुणानां साम्यावस्थारूपायाः प्रकृत्या विवेचनमत्रास्ति । 
अजामेकां लोहितशुक्लकृष्णा बह्वीः प्रजाः सृजमानां सरूपाः। 
अजो ह्ोको जुषमाणोऽनुशेते जहात्येनां भुक्तभोगामजोऽन्यः'।। 


एवञ्च उपनिषदां महत्त्वं ब्रह्मविद्यायां वर्त्तत एव सहैव सांसारिकोत्थानस्यापि 
विषया: अत्र अनेके विद्यमाना: सन्ति तथा च वर्तमानसन्दर्भेऽपि उपनिषदां ज्ञानस्य 


अत्यन्तं प्रासङ्गिकता वर्तति । 


१ बृहरारण्यकोपनिषद्‌ - २/४/५ 
२ श्वेताश्वतरोपनिषद्‌ - ४/५ 

ब्रह्मसूत्रम्‌ 

प्रस्थानत्रय्यां ब्रह्मसूत्रस्य विशिष्टं स्थानम्‌ वरीवतिं। ब्रह्मसूत्रं श्रीभगवता 
बादरायणेन विरचितम्‌। उपनिषद्वाक्यतात्पर्यनिर्णायकं वेदान्तप्रतिपादकम्‌ 
अतिमहत्त्वपूर्णं शास्त्रं वर्तते। 'ब्रह्मसूत्रम्‌ वेदान्तदर्शनसूत्रमित्यादिनाम्नाऽपि 
प्रसिद्धम्‌। सूत्रञ्च बहुर्थ सूचकं भवति। ब्रह्मसूत्रस्य अनेकानि भाष्याणि सन्ति। 


सूत्रलक्षणं प्रसिद्धमस्ति। यथाहुः - 
लघूनि सूचितार्थानि स्वल्पाक्षरपदानि च। 


सर्वतः सारभूतानि सूत्राण्याहुर्मनीषिणः।। 
सूत्रेष्वेव हि तत्सर्व यद्वृतौ यच्च वार्तिके । 
सूत्रं योनिरिहार्थानां सर्व सूत्रे प्रतिष्ठितम्‌*।। 


अधिकरणेन विभक्ताः विषयाः सन्ति अत्र । ब्रह्मसूत्रे ५५५ (पञ्चपञ्चाशदुत्तर- 
पञ्चशतसंख्याकानि) सूत्राणि सन्ति। अधिकरणानि च १९१ (एकनवत्युत्तरैक- 


शतसंख्याकानि) सन्ति। 


तत्राधिकरणं पञ्चावयवमाचक्षते परीक्षकाः। ते च पञ्चावयवा 


विषयसंशयपर्वपक्षसिद्धान्तसङ्गतिरूपाः। तदुक्तम्‌ - 
विषयो विशयश्चैव पूर्वपक्षस्तथोत्तरम्‌। 


सङ्कतिश्चेति पञ्चाङ्गं शास्त्रेऽधिकरणं स्मृतम्‌।। 


१ तन्त्रवार्तिक - २/३ 

अधिकरणलक्षणानुसारेणैव अस्य शास्त्रस्य प्रवृत्तिः अस्ति । 


विषयः - विचारणीयो विषयः, प्रकृते किञ्चिदुपनिषद्वाक्यम्‌, तद्घटक- 
शब्दविशेषो वा। २. विशय: = संशयः ३. पूर्वपक्षः = मतान्तरेणाक्षेपः। ४. उत्तरम्‌ = 
सिद्धान्तपक्षः, मतान्तरनिरासश्च। ५. सङ्गतिः = पूर्वापरसम्बन्धः। अनन्तराभिधान- 
प्रयोजकजिज्ञासाजनकज्ञानविषयसम्बन्धत्वं सङ्गतित्वमिति सङ्गति-सामान्यलक्षणम्‌, 


सङ्गतेः अपि परिभाषा कृता शास्त्रकारैः यथा - 
सप्रसङ्घ उपोदघातोहेतुतावसरस्तथा। 
निर्वाहकैककार्यत्वं षोढा सङ्गतिरिष्यते।। 


इति षाड्विध्यञ्च प्रसिद्धम्‌। किन्त्वत्र एवं प्रकारेण अस्ति यत्‌ मुख्यतया 


शास्त्रसङ्गतिरध्यायसङ्गतिः पादसङ्गतिश्चेति त्रिधा सङ्गतिरभ्युपेयते तदुक्तम्‌ - 
शास्त्रेऽध्याये तथा पादे न्यायसंगतयस्त्रिधा। 
शास्त्रादिविषये ज्ञाते तत्तत्संगतिरूह्ाताम्‌'।। इति। 


शास्त्रप्रतिपाद्यम्‌, अध्यायप्रतिपाद्यम्‌, पादप्रतिपाद्यं चार्थमवगम्य शास्त्रसङ्गति- 
रध्यायसङ्गतिः पादसङ्गतिश्चेति तिस्रः संगतय ऊहितुं शक्यन्त इत्यर्थः। 


शारीरकमीमांसाविषये इदानीम्‌ उच्यते - 


अस्यां शारीरकमीमांसायां चत्वारोऽध्यायाः सन्ति। तत्र सर्वेषां वेदान्तवाक्यानां 


ब्रह्मण्येव मुख्यं तात्पर्यमिति तात्पर्यापरपर्यायसमन्वयस्य प्रतिपादकत्वात्प्रथमः 


१ वै. न्या. उपोद्घात श्लोक सं.-३ 

समन्वयाध्याय: । तत्र समन्वये विरोधपरिहारस्य प्रदर्शकत्वाद्‌ द्वितीयोऽविरोधाध्यायः, 
विरोधपरिहारोऽध्यायो वा। साधनानां निर्देशकत्वातृतीयः साधनाध्याय:, चतुर्थश्च 
फलाध्यायः, फलस्य मोक्षाख्यस्य प्रतिपादकत्वात्‌ इति प्रत्येकम्‌ अध्यायस्य विषयाः 


निर्धारिता: सन्ति तेषां विषयाणामेव प्रतिपादनं तत्रास्ति। तदुक्तम्‌ - 
शास्त्रं ब्र्मविचाराख्यमध्यायाः स्युश्चतुर्विधाः। 
समन्वयाविरोधौ द्वी साधनं च फलं तथा ।। इति। 


ब्रह्मसूत्रस्य प्रत्येकम्‌ अध्याये पादसंख्यापि निर्धारिता यथा - प्रत्यध्यायं 
पादचतुष्टयम्‌, प्रथमाध्यायस्य प्रथमे पादे स्पष्टब्रह्मलिङ्गयुक्तवाक्यानां ब्रह्मपरत्वस्य 
व्याख्यानं कृतमस्ति। द्वितीयपादेऽस्पष्टब्रह्मलिङ्गयुक्त-वाक्यानां सविशेषोपास्य- 
ब्रह्मपरत्वं प्रदर्शितम्‌ अस्ति। तत्र स्पष्टत्वं नाम जीवादिविषयत्वेन सम्भाव्यमान- 
स्वारस्यकलिङ्गान्तरानभिभूतत्वम्‌, एतद्‌ विपरीतमस्पष्टत्वम्‌ इति उक्तं वर्तते। तृतीये 
पादेऽस्पष्टब्रह्मलिङ्गकवाक्यानां निर्विशेषज्ञेयत्रह्मपरत्वामुपन्यस्तम्‌ अस्ति। यद्यपि 
द्वितीये पादे ''मनोमयोऽत्तापाययिताऽक्षिपुरुषोऽन्तर्यामी वैश्वानर इत्येषां 
सविशेषत्वेऽपि अक्षरं निर्विशेषमिति उक्तम्‌। एवमेव तृतीये पादेऽपि द्युभ्वाद्यायतन 
भूमाक्षरेक्षतिकर्मादीनां निर्विशेषत्वेऽपि'' '' दहरः सविशेषः'' तथाप्यवान्तर- 
संगतिलोभेन तद्‌ विचारस्य प्रासङ्गिकत्वान्न पदार्थयोः साङ्कर्यापत्तिः भवति | 
सविशेषत्वनिविशेषत्वविशेषणयोः प्रायिकत्वं वा बोध्यम्‌। चतुर्थे पादेऽव्यक्त- 
महदजादिशब्दानां न साङ्ख्यस्मृतिप्रसिद्धपदार्थप्रतिपादनपरत्वमपि तु सूक्ष्म- 


दुर्लक्ष्यत्वादिप्रतिपादनपरत्वमित्यादिपदार्थजातस्य विचारः कृतः अस्ति। तदुक्तम्‌ - 

समन्वये स्पष्टलिङ्गमस्पष्टत्वे5प्युपास्यगम्‌। 
ज्ञेयगं पदमात्रं च चिन्त्यं पादेष्वनुक्रमात्‌ ।। 


द्वितीयाध्यायस्य प्रथमे पादे मुख्यतया सांख्ययोगकाणादादिस्मृतीनां विरोधस्य 
वेदान्तवाक्यसमन्वयपूर्वकम्‌ आपादितस्य विषयस्य परिहारः प्रदर्शितः अस्ति । 
द्वितीये पादे सांख्यादिप्रयुक्ततर्काणां विरोध: परिहृतो वेदान्तसमन्वये काले । 
तृतीयपादस्य पूर्वभागे पञ्चमहाभूतश्रुतीनां परस्परविरोधः परिहृतः वर्तते । उत्तरभागे च 
जीवबोधकश्रुतिवाक्यानां परस्परविरोधः परिहतोऽस्ति। चतुर्थे पादे लिङ्गशरीर- 
बोधकश्रुतिवाक्यानां विरोधपरिहारः प्रदर्शितः । 
द्वितीये स्मृतितर्काभ्यामविरोधोऽन्यदुष्टता। 
भूत भोक्तृ श्रतेलिंङ्ग श्रुतेरप्यविरुद्धता ।। 
तृतीयाध्यायस्य प्रथमे पादे जीवस्य परलोकगमनागमने विचार्य वैराग्यं 
विशदेन निरूपितम्‌। द्वितीये पादे पूर्वभागे त्वं पदार्थः शोधितः उत्तरभागे तत्पदार्थः 
परिशोधितः। तृतीयपादे सगुणविद्यासु गुणोपसंहारो निरूपितः, निर्गुणे ब्रह्मण्यन- 
पुनरुक्तपदोपसंहारश्च। चतुर्थे पादे निर्गुणज्ञानस्य नहिरङ्गसाधनभूतानि आश्रम- 
यज्ञादीनि, अन्तरङ्गसाधनभूतशमदमनिदिध्यासनादीनि च निरूपितानि। तदुक्तम्‌ - 


तृतीये विरतिस्तत्वं पदार्थपरिशो धनम्‌। 
गुणोपसंहतिज्ञानबहिरङ्भादिसाधनम्‌?।। 


१ वै. न्या. उपोद्घात श्लोक सं.-५ 
२ वै. न्या. उपोद्घात श्लोक सं.-६ 
३ वै. न्या. उपोद्घात श्लोक सं.-७ 

चतुर्थाध्यायस्य प्रथमे पादे श्रवणाद्यावृत्त्यानिर्गुणमुपासनया सगुणं वा 
ब्रह्मसाक्षात्कृत्य जीवतः पापपुण्यलेपविनाशलक्षणामुक्तिरभिहिता वर्तते । द्वितीये पादे 
म्रियमाणस्य जीवस्योत्क्रान्तिप्रकारः सम्यकृतया प्रदर्शितः। तृतीये पादे सगुणविदो 
जीवस्य मृतस्योत्तरमार्गेण गमनं निरूपितम्‌। चतुर्थे पादे च पूर्वभागे निर्गुणब्रह्मविदो 
जीवात्मनो विदेहकैवल्यमुपवर्णितम्‌। उत्तरभागे च सगुणब्रह्मविदो जीवस्य ब्रह्मलोके 
स्थितिर्निरूपिता। तदुक्तम्‌ - 


चतुर्थे जीवतो मुक्तिरुत्क्रान्तेर्गतिरुत्तरा। 
ब्रह्मप्रासिब्रह्मलोकाविति पदार्थसंग्रहः' ।। 


ब्रह्मसूत्रस्य व्याख्यानं स्वस्वमतानुसारेण अनेके आचार्याः कृतवन्तः। 


तेषां तालिकयात्र प्रस्तुतिः क्रियते - 
ब्रह्मसूत्रस्य भाष्यकर्तृषु सुविदिता भाष्यकाराः सन्तीमे 


सं नाम भाष्यनाम मतम्‌ 


समयः 


१ वे. न्या. उपोद्घात श्लोक सं.-८ 
२ भारतीयदर्शनपृष्ठसं. ५१९ 

५. | श्रीनिम्बार्काचार्य सौरभभाष्यम्‌ ट्वैताद्वैतम्‌ १२५० 


| 


एवं प्रकारेण वेदान्तस्य आधारभूतग्रन्थानां परिचयः जातः । वेदान्तशास्त्रस्य 
सर्वकालेषु औचित्यं वर्तते इति अनुभूय मया शोधकार्यत्वेन वेदान्तविषय: 
अङ्गीकृतः। तथा च मम शोधविषयो वरीवर्ति ' रामानुजीयविशिष्टाद्वैत- 
रामानन्दीयविशिष्टाद्वेतयोः तुलनात्मकमध्ययनम्‌' इति। उभयस्मिन्‌ सम्प्रदाये 
विशिष्टाद्वेतस्यैव स्वीकारः वरीवृतीति। मन्ये एकः एव सिद्धान्तः प्रतीयते किन्तु वर्त्तते 
भेदः विचारान्‌ अधिकृत्य। अनयो द्वयोः सम्प्रदाययोः कः भेदः? कुत्र साम्यम्‌? 
इत्यादिविषयाः विवेचनीयाः वर्त्तन्ते। विशिष्टाद्वतसिद्धान्तमेव ऊररीकृत्य उभयोः 
सम्प्रदाययोः कुतः भेदः? इति मम हदि जिज्ञासा समुत्पन्ना एवञ्च कोऽपि अस्मिन्‌ 


विषये शोधप्रबन्धः न प्रस्तुतः। अतएव मया अयं विषयः स्वीकृतः इति । 

2. रामानुजवेदान्तपरिचयः - 


यद्यपि श्रीरामानुजाचार्यात्‌ प्रागपि आचार्यपरम्परा वर्तते तथापि 
विशिष्टाद्वैतसिद्धान्तस्य प्रमुखाः आचार्याः इमे एव सन्ति अत एव विशिष्टाट्वैतमतस्य 
प्रवर्तकाः श्रीरामानुजाचार्याः इति व्यवहारः भवति। विशिष्टाद्वैतमित्यस्य केनचिद्‌ 
विशेषणेन विशिष्टोऽद्वेतरूप ईश्वर एव विशिष्टाऽद्वेतपदाभिधेयतां प्राप्नोति। प्रकृते च 
जीवजगद्रूपविशेषणेन विशिष्टः ईश्वरो अस्ति। स च अखिलानामाधारभूतः, 


जगन्नियन्ता सर्वशक्तिमान्‌ अनादिरनन्तश्च अस्तीति। भगवान्‌ नारायणः सर्वोत्तम: । 


श्रीरामानुजाचार्याणां मते चेतनाचेतनात्मकं अखिलं जगद्‌ भगवच्छरीरम्‌ 
ईश्वरश्च शरीरीति स्वीक्रियते। “ यः पृथिव्यां तिष्ठन्‌ पृथिव्या अन्तरो यं पृथिवी न वेद 
यस्य पृथिवी शरीरं यः पृथिवीमन्तरो यमयति एष त आत्मान्तर्याम्यमृतः'' इति ''य 
आत्मनि निष्ठन्‌ यस्यात्मा शरीरं य आत्मानमन्तरो यमयति एष त 
आत्मान्तर्याम्यमृतः ` ''।। इत्यन्तर्यामिब्राह्मणे चेतनजीवानाम्‌ अचेतनजड़ानां च 
शरीरत्वं नारायणस्य च शरीरित्वम्‌ इत्युक्तम्‌। शरीरित्वं च अन्तःस्थत्व- 
समानाधिकरणनियामकत्वम्‌, शरीरत्वं च अन्तःस्थत्वसमानाधिकरणनियामकता- 
निरूपितनियम्यत्वरूपं सकलवेदान्तिसम्मतम्‌। एतादृशशरीरशरीरिभावाभिप्रायमेव 
जीवेश्वरवाचकपदयाजंडेश्वरवाचकपदयोश्च सामानाधिकरण्यम्‌, नाभेदाभिप्रायं न 


वाऽध्यारोपापवादाभिप्रायमिति समेषां मतं वक्तुमुचितमेव। 


श्रीरामानुजाचार्याः श्रीभाष्यम्‌, वेदान्तसारम्‌, वेदान्तदीपम्‌, वेदार्थसारम्‌ इत्यादि 
बहून्‌ ग्रन्थान्‌ लिखितवन्तः । 


१ बृहदारण्यकोपनिषद्‌ - ३/७/३ 
२ शत्‌ - १४/५/३० 

इत्थं वेदान्तसम्प्रदाये प्रस्थानत्रय्याः परम्परा सर्वमान्या वर्तते। 
प्रस्थानत्रय्यीमुदिश्य समेऽपि सम्प्रदायाचार्या: स्वाभिमतं प्रकटितवन्तः। तस्याः 
प्रस्थानत्रय्याः विषये अत्र विचारः क्रियते। यथा उपनिषदां संख्याः अनेकाः। तत्र 
प्राधान्येन एकादश उपनिषदः प्रसिद्धाः। तेषामुपर्येव सर्वेऽपि आचार्याः व्याख्यानं 
कृतवन्तः। यथा ते उपनिषदः सन्ति - ईश-केन-कठ-प्रशन-मुण्डक-माण्डूक्य- 
तैत्तिरीय-ऐतरेय- छान्दोग्य-बृहदारण्यक-श्वेताश्वतरोपनिषदः । एताभिः 
उपनिषद्भिः ब्रह्मप्रापिसाधनभूतं ब्रह्मविद्या व्याख्यायते। ब्रह्मविद्याशब्देन ज्ञानं भक्तिः 
तदनुकूलकर्मापि स्वीक्रियते। तत्र निष्कामकर्मानुष्ठानेन चित्शुद्धिः अनन्यया भक्त्या 


च चित्तस्थैर्यं तदनन्तरं ज्ञानेन ब्रह्मप्राप्तिः इति प्रक्रिया वर्तते। 


अनन्यया भक्त्यैव ब्रह्मावाप्तिः इत्यपि वैष्णवाचार्याः गदन्ति। '' ब्रह्मविद्‌ 
आप्नोति परम्‌'' ¦ '' भक्त्या त्वनन्यया शक्य अहम्‌ एवंविधोऽजुन'' ` 
इत्यादिश्रुतिस्मृतिभ्यः प्राप्यते। इत्थं भगवद्भक्तिज्ञानप्रतिपादकः रहस्यविद्या- 
विद्योतकः आदिमः ग्रन्थ उपनिषद्‌ इति व्यवह्नियते । 


निखिलासु उपनिषत्सु शङ्कराचार्यरामानुचार्यरामानन्दाचार्यप्रभृतिभिः प्रमाणिकैः 


प्रमुखाचार्यैः स्वस्वसम्प्रदायानुसारं भाष्याणि कृतानि | 


उपनिषदां महत्त्वं न केवलं भारतीयविद्वद्भिः, अपित्‌ पाश्चात्त्यविद्वद्धिरपि 
निर्विवादम्‌ स्वीक्रियते। उपनिषदो हि संसाराब्धिसंतारिका आधिव्याधिसंतप्तमानस- 


संतर्पिकाः, मायामोहनिबद्धजीवाधिविनाशनहेतभूताः, तात्तिविकज्ञानप्रभासंतापजननेन 


१ सरस्वतीसुषमा २२ वर्षे ३,४ अङ्कौ पृष्ठ सं. १९८ 
२ तैत्तिरीयोपनिषद्‌ - २/१ 

मानवान्तःकरणप्रदीपिकाः, सर्वसुखशान्तिसाधिकाः, अभ्युदयनि:श्रेयसावाप्तिहेतवश्व 
वर्तन्ते। अध्यात्ममीमांसाया देदीप्यमानरत्नभूता इमाः सन्ति। अखिलेषु भारतीयेषु 
दर्शनेषु अपि एतासां प्रभावः स्पष्टम्‌ अवलोक्यते। सर्वैरपि विद्वद्भिः धर्मप्रवर्तकैः 
तत्त्वज्ञः आचारशिक्षकैः सम्प्रदायाचार्यैः आधुनिकविद्वद्भिः चिन्तकैश्च उपनिषदां 


महत्त्वं स्वस्वदृष्ट्या अङ्गीक्रियते । 


भारतसर्वस्वभूता इमा उपनिषदो न केवलं स्वकान्त्या भारतमेव विद्योतयन्ति, 


अपितु सम्पूर्णमपि लोकं स्वाभया प्रकाशयन्ति । 


अध्यात्मचरमायां  प्रस्थानत्रय्याम्‌ उपनिषदः ब्रह्मरन्ध्रभूताः सन्ति। 
प्रस्थानत्रय्याम्‌ इतरं द्वयं ग्रन्थरत्नं श्रीमदभगवद्गीता ब्रह्मसूत्रं चेति स्वीकियते। 
वस्तुतः श्रीमद्‌भगवद्रीता ब्रह्मसूत्रं चेति ग्रन्थद्वयमपि उपनिषदा तात्पर्यमेव अर्थात्‌ 
उपनिषदां तत्त्वमेव अत्र निखिलं सम्पृक्तं वर्तते। एवञ्च प्रस्थानत्रय्याम्‌ उपनिषद एव 


चरमप्रमाणत्वेन संग्राह्या: सन्ति। तथा च सर्वैः आचार्यैः स्वीकृतमपि। 


उपनिषत्सु भारतीयतत्त्वज्ञानानाम्‌ अखिलाध्यात्मिकचिन्तनस्य प्रायशः 
सम्पूर्णोऽपि संग्रहः विशदतया समुपबृंह्यते। प्रमुखत्वेन उपनिषत्सु विश्वेऽपि 
प्रतिपादिताः विषयाः संक्षेपेण प्रस्तूयन्ते - ब्रह्मणः किं स्वरूपम्‌?, ईश्वरस्य किं 
स्वरूपम्‌?, जीवात्मा कः? जीवात्मनः किं लक्ष्यम्‌ जीवन्रह्मणो भेद अस्ति न वा? 
कथं च भिन्नत्वम्‌ अभिन्नत्वं वा?, स्थावरजङ्गमसृष्टेः मूलभूतस्वरूपं किम्‌?, कथं 
संसारस्य प्रादुर्भावः?, कथं संसारस्य प्रलयः?, अध्यात्मज्ञानस्य आवश्यकता का 
वर्तते?, अध्यात्मज्ञानेन किं साध्यते?, अध्यात्मज्ञानेन कथं मोक्षप्राप्तिः? कांस्कानि च 
मोक्षसाधनानि?, निवृत्तिमार्गस्य का आवश्यकता?, ज्ञानमार्गेण कि साध्यते?, 

ब्रह्मसाक्षात्कारस्य के के लाभाः? दुःखस्य आत्यान्तिकः नाशं कथम्‌? संसारः कथं 
प्रवर्तते? सज्जन: कथं दुःखयुक्तः? दुर्जनः कथं दुःखयुक्ताः? संसारे साम्यं वैषम्यं च 


कुतः? इत्यादिविषयाः विचारपदवीम्‌ अर्हन्ति । 


उपनिषदां महत्त्वप्रतिपादकाः केचन विषया अत्र सक्षेपेण विव्रियन्ते विनश्वरे 
जगति एकं सत्‌ अविनश्वरं वस्तु ब्रह्मैव, तदेव जीवनेऽनवेष्टव्यम्‌ इति वेदान्तस्य चरमं 


लक्ष्यम्‌। 


जीवनेऽस्मिन्‌ यदि ब्रह्मज्ञानं न स्यात्‌ तर्हिं निष्फलमेव जन्मग्रहणम्‌। 
तत्त्वज्ञानेन ब्रह्मदर्शनेन च जीवो मुक्तिं लभते। एवञ्च रामानुजदर्शनस्यापि लक्ष्यभूतः 
पदार्थः मोक्ष इति। मुक्तये एव यतते रामानुजश्रीकृतविशिष्टाद्वेतसिद्धान्तः इत्यलम्‌ । 


3. रामानन्दवेदान्तपरिचयः 


को न विजानाति विशिष्टाट्वैतसिद्धान्तम्‌। विशिष्टाद्वैतसिद्धान्तस्य प्रवर्तकः 
प्रथमाचार्यस्तु अनन्तकोटिब्रह्माण्डनायकताविशिष्टसूक्ष्मचिदचिदविशिष्टः प्रसिद्धः 
अस्ति श्रीराम एव। परन्तु प्रस्थानत्रय्यामान्दभाष्यकर्तुः श्रीरामानन्दाचार्याद्‌ 
श्रीरामावतारभूतादेव विशेषतोऽयं सम्प्रदायः प्रसिद्धिं गत इति पूज्या आचार्याः 
श्रीरामानन्दाः प्रसिद्धाः सन्ति रामानन्दसम्प्रदायप्रवर्तकत्वेन जगद्गुरुश्रीद्वाविंशति- 
तमाचार्या:। श्रीमञ्जगुद्गुरूणां प्रयागराजे श्रीपुण्यसदनशर्मणः धर्म॑पत्न्यां सुशीलायां 
प्राकट्यम्‌ बभूव माघकृष्णपक्षे सप्तम्यां तिथौ, १३५६ विक्रमसम्वत्सरे। ' रामानन्दः 
स्वयं रामः प्रादुर्भूतो महीतले इति आगमप्रमाणेन श्रीरामरूपपरब्रह्म स्वेच्छया 
मनुष्यशरीरे अवतीर्णो जातः। एतेषां शरीरं दिव्यं वर्तते न तु मातृपितृजम्‌। अस्य 
महानुभावस्य जन्म नाम रामानन्दः। एतेषां पिता चतुर्थवर्षे अन्नप्राशनसंस्कारं तथा 

पञ्चमे वर्षे चूडाकर्मगायत्रीमन्त्र प्रदत्तवान्‌। एतेषाम्‌ आचार्याणां प्रतिभा जन्मकालादेव 
अतिविलक्षणा आसीत्‌। यज्ञोपवीतसंस्कारानन्तरं विशेषाध्ययनार्थ विद्यानगर्य्या 
वाराणस्यां श्रीमठे पित्रा प्रेषितः। तत्र श्रीराघवानन्दाचार्येभ्यः अल्पकालेनैव 
व्याकरणवेदवेदान्तन्यायसांख्ययोगमीमांसा-ज्योतिषनिरुक्तकलाशिक्षाकाव्यादीनां 

व्युत्पत्तिपुरःसरम्‌ अध्ययनं चक्रुः इमे आचार्याः। एवं सर्वेषु दर्शनेषु एतेषाम्‌ 


अव्याहतगतिः विशिष्टप्रतिभा च आसीत्‌।' 


श्रीजगदुरव देशस्य धर्मस्य संरक्षणार्थ जगद्गुरुश्रीराघवानन्दाचार्येभ्यः 
सविधिपञ्चसंस्कारपूर्वकं विक्रमसम्वत्‌ (१३८१) वसन्तपञ्चमी पुण्यपर्वणि 
श्रीबैष्णवीयसंन्यासदीक्षां स्वीकृतवन्तः। सनातनधर्मस्य संरक्षणार्थं यादृशः उपकार 
एतैः कृतः तादृशः न केनापि कृतः। आचार्येभ्यः प्राक ये समाजैः तिरस्कृताः 
अनादरपात्रीभूताः जाताः तेषां समन्वयोऽपि आचार्यैः कृतो वर्तते । एतस्मात्‌ कारणात्‌ 
अन्येषु शूद्रादिषु जातिषु या हीनभावना आसीत्‌ सा नष्टा जाता। तेऽपि स्वात्मानं 
सुखप्रदम्‌ अनुभूतवन्तः आसन्‌। अतः इदं वक्तुं शक्यते यत्‌ सर्वेषां वर्णानां 
समन्वयप्रकारः एतैः यादृशः कृतः तादृशः न केनापि आचार्येण कृतः। अस्य 
प्रसिद्धमुदाहरणम्‌ इदं वर्तते रैदासः, कबीरसदूशाः अन्येऽपि महात्मानः एतेषां 
शिष्या: अभूवन्‌ ये सवोत्कृष्टाः भगवद्भक्ता: आसन्‌। 

एतेषां द्वादश प्रधानशिष्यः - श्रीअनन्तानन्दाचार्यः, श्रीसुखानन्दाचार्यः, 
श्रीभावानन्दाचार्यः श्रीसुरसुरानन्दाचार्यः श्रीपीपाचार्यः, = श्रीयोगानन्दाचार्यः, 
श्रीगालवानन्दाचार्यः, श्रीनरहर्यानन्दाचार्यः, श्रीकबीरदासः श्रीधन्ना, श्रीसैन्यः, 
श्रीरैदासः च इमेऽपि सर्वे उत्तमोत्तमाः भगवद्दासाः बभूवुः । 

रामानन्दवेदान्तस्य विशेषप्रवर्तकाः जगदगुरुश्रीरामानन्दाचार्या:। एतैः 
(ब्रह्मसूत्रम्‌, उपनिषदः, श्रीमदभगवद्गीता इति) प्रस्थानत्रयीम्‌ अधिकृत्य 
आनन्दभाष्यं विरचितम्‌। एतच्च भाष्यं विशिष्टाद्वेतपरकं प्रसिद्धम्‌ वर्तते। तथाहि 
आनन्दभाष्ये '' एवञ्चाखिलश्रुतिस्मृतीतिहासपुराणसामञ्जस्यादुपपत्तिबलाच्च विशिष्टा- 


द्वैतमेवास्य ब्रह्ममीमांसाशास्त्रस्य विषयो न तु केवलाह्वैतम्‌।'' (सूत्र - १/१/१) 


श्रीरामानन्दवेदान्ते तत्त्वत्रयं वर्तते - चित्‌, अचित्‌, ईश्वरश्च। चिच्छब्देन 
चेतनो भोक्ता जीवः गृहीतो भवति, अचिच्छब्देन चैतन्यरहिता जडरूपा भोग्यभूता 
प्रकृति्गृह्यते। चिदचिद्भ्यां विशिष्टः परब्रह्माख्यः अन्तर्यामिरूपः परमात्मा 
जगन्नियन्ता इश्वरः श्रीरामो वर्तते। इमानि पूर्वोक्तानि त्रीणि तत्त्वानि नित्यस्वरूपाणि 
वर्तन्ते। यद्यपि जीवः प्रकृतिश्च द्वयं नित्यं वर्तते तथापि परमात्मनः पारतन्त्र्यम्‌ 


अनयोर्वर्तते । श्रीरामः एव उभयोः तत्त्वयोः नियामकः अस्ति | 


अनयोः ईश्वर: श्रीरामः अन्तर्यामिरूपेण विद्यमानोऽस्ति। अतो हेतोः जीवः 


प्रकृतिश्च भगवतः श्रीरामस्य शरीरभूते अथवा प्रकाररूपे स्त: | 


तथाहि चिदचिद्वस्तुनोः शरीरतयाऽपृथक्‌ सिद्धत्वेन प्रकारत्वम्‌, तद्विशिष्टस्य 


ब्रह्मणश्च शरीरित्वेन प्रकारित्वं शाश्वतिकमेव काश्चन श्रुतयोऽभिदधते । 
' पृथगात्मानं प्रेरितारं च मत्वा जुष्टस्ततस्तेनामृतत्वमेतिः'' 


' "ज्ञाज्ञौ द्वावजावीशनीशौ? '' 


१ श्वे. १/६ 
२ श्वे. १/९ 

““ भोक्ता भोग्यं प्रेरितारञ्चमत्वा''' 
**क्षरं प्रधानममृताक्षरं हरः क्षरात्मानावीशते देव एक: '' 


'“प्रधानक्षेत्रज्ञपतिर्गुणेशः ` '' अत्र प्रधनक्षेत्रज्ञपदाभिधेययोश्चिदचित्तोर्भकत- 
भोग्यत्वेन पतिरितिपदेन च तयोर्नियमकारित्वं परमात्मन इति स्पष्टतयैवाभिहितम्‌। 


गुणेश इति पदञ्च सत्यकामत्वसत्यसंकल्पत्वादिनित्यगुणयोगञ्चाभिदधाति। 
“समाने वक्षे पुरुषो निमग्नोऽनीशया शोचति मुह्यमान: । 
जुष्टं यदा पश्यत्यन्यमीशमास्य महिमानमिति वीतशोकः" ।' 
“स कारणं करणाधिपाधिपो न चास्य कश्चिजनिता न चाधिपः*।' 
“नित्यो नित्यानां चेतनश्चेतनामेको बहूनां यो विदधाति कामान्‌'।' 
' अजामेकां लोहितशुक्लकृष्णां बह्वीः प्रजाः सृजमानां सरूपाः। 
अजो ह्येको जुषमाणोऽनुशेते जहात्येनां भुक्तभोगामजोऽन्यः*।' 
“यः पृथिव्यां तिष्ठन्‌ पृथिव्या अन्तरो यं पृथिवी न वेद यस्य | 


पृथिवी शरीरं यः पृथिवीमन्तरो यमयत्येष त आत्मान्तर्याम्यमृतःः।' 


श्वे. १/१२ 
श्वे. १/१० 
श्वे. ६/१६ 
श्वे. ४/७ 

श्वे. ६/९ 

श्वे. ६/१३ 
श्वे. ४/१५ 
बृ. ३/७/३ 

“य आत्मानमन्तरो यमयति स त आत्मान्तर्याम्यमृत: ।' 
“यो5क्षरमन्तरे सञ्चरन्‌ यस्याक्षरं शरीरं यमक्षरं न वेद । 
अन्तः प्रविष्टः शास्ता जनानां सर्वात्मा इत्येबमादय:' ।' 
एष एवाभिप्रायः स्मृत्यादिषु बहुलमुपलभ्यते। यथा - 
प्रकृतिं पुरुषं चैव विद्ध्यनादी उभावपिः 

मयाध्यक्षेण प्रकृतिः सूयते स चराचरम्‌ 

हेतुनानेन कौन्तेय जगद्विपरिवर्तते । | 

मम योनिर्महद्‌ ब्रह्म तस्मिन्‌ गर्भं दधाम्यहम्‌ । 

सम्भवः सर्वभूतानां ततो भवति भारत | 

उत्तमः पुरुषस्त्वन्यः परमात्मेत्युदाहृतः। 

यो लोकत्रयमाविश्य बिभर्त्यव्यय ई धर: । 

“जगत्सर्वं शरीरं ते स्थैर्यं ते बसुधातलम्‌* ।' 


प्रकृतिर्या मया ख्याता व्यक्ताव्यक्तस्वरूपपिणी। 


१ बृ. ३/७/२२ 

२ तै.आ. ३/११/२ 

३ गीता . १३/१९ 

४ गीता . ९/१० 

५ गीता . १४/३ 

६ गीता . १५/१७ 

७ वाल्मीकिरामायणयुद्धकाण्डम्‌ - ११७/२५ 

पुरुषश्चाप्युभावेतौ लीयेते परमात्मनि । | 
परमात्मा च सर्वेषामाधारः परमेश्वरः 
विष्णुनामा च वेदेषु वेदान्तेषु च गीयते' ।। 

' ईक्षतेर्नाशब्दम्‌ ' 

“ तदनन्यत्वमारम्भणशब्दादिभ्यः ' 

“प्रकृतिश्च प्रतिज्ञादृष्टान्तानुपरोधात्‌' इत्यादयः । 


ईक्षतेर्नाशब्दमित्यत्राशब्दप्रतिपाद्यस्य प्रधानस्य जगत्कारणत्वं निरस्य 
सूक्ष्मचिदचिद्विशिष्टस्य ब्रह्मण एव तत्त्वमीक्षणकतृंत्वेन हेतुना सम्युगपपादितं ग्रन्थे । 
एवञ्च सूक्ष्मचिदर्चिद्रिशिष्टेन ब्रह्मणा सह स्थूलचिदचिद्वशिष्टस्य प्रपञ्चस्याभेदस्तद- 


नन्यत्वमारम्भणशब्दादिभ्य इत्यादावभिहितम्‌ अस्ति। 


श्रीरामानन्दवेदान्ते रामस्वरूपं ब्रह्म सगुणमस्ति न तु निर्विशेषम्‌ इति 
सगुणब्रह्मणोः स्वीकृतिः रामानन्दवेदान्ते अस्ति। अयं श्रीरामः अखिलहेयप्रत्यनीक- 
सकलकल्याणगुणाकरः अनन्तज्ञानस्वरूपः आनन्दरूपः समग्रज्ञानशक्तिबलै श्वर्य- 
वीर्यतेजोरूपषड्गुणशक्तिसम्पन्नः तथा जन्मस्थितिप्रलयकर्ता वर्तते। सर्वासु 
उपनिषत्सु एवं भगवद्गीतायां प्रतिपाद्यविषयः निखिलब्रह्माण्डकर्ता सगुणः 


परब्रह्मस्वरूपः परमात्मा श्रीरामोऽस्ति। 


यथाचोक्तमानन्दभाष्ये श्रीमद्धिर्जगदगुरुरामानन्दाचार्येः - 


१ विष्णुपुराणम्‌ - ६/४/३९,४० 

इमं मन्त्रमारभ्य दुर्ग पथस्तत्कवयोवदन्ती' ¦ त्यन्तैः मने: 
रथित्वादिरूपककल्पनापुरस्सरमुपासनाप्रकारं प्रदर्शयति आत्मानमिति। यथा रथः 
रथस्थपुरुषस्य ग्रामान्तरगमनाय प्रधानसाधनमेवं भोगाऽपवर्गप्रापणाय जीवस्य प्रधानं 
साधनं शरीरमेव अतः शरीरं रथत्वेन रूपेण कल्प्यते। शरीरं रथं विद्धि तत्र वर्तमानः 
आत्मा कम॑वश्यः संसारी अस्ति तम्‌ रथिनम्‌ अर्थात्‌ रथस्वामिनम्‌ शरीररूपरथस्य 
स्वकर्मभिरुपार्जकत्वात्‌ विद्धि जानीहि। बुद्धिं सारथिं विद्धि । बुद्धिरत्राध्यवसायरूपा, 
गृह्यते कर्तव्यमध्यवस्यति पूर्व, ततः प्ररवर्तते। तस्मात्‌ बुद्धिरेव सारथिः। 
इन्द्रियाश्वप्रवर्तकत्वस्य मनोद्वारा बुद्धावेव मुख्यत्वात्‌। अतो बुद्धिशब्दितमध्यवसायं 
सारथित्वेनावगच्छेदित्यर्थः। मनः प्रग्रहो रशना, रशनावबद्धस्यैवाश्वस्य नियन्त्रणं 
सारथिना शक्यक्रियं भवति। तथा मनःसंयुक्तामेवाश्वत्वेन नयितामिन्द्रियाणा- 
मध्यवसायेन नियन्त्रणं साध्यसंभवमिति मनः प्रग्रहत्वेन रूपितमिति मनः प्रग्रहं 


विद्धि इति भावः एवं रूपेण परिकल्पना कृताऽस्ति। 


हयैर्गतिमद्भिरन्यत्रान्यत्र रथं नयति सारथिः, तथैव चक्षुरादीन्द्रियैः 
स्वस्वव्यापारद्वारेणैव करणैरिदं शरीरं देशान्तरे भोगायापवर्गाय वाध्यवसायो नेतुमर्हति 
तस्मादिन्द्रियाणि हयत्वेन रूपेण परिकल्पितानि सन्ति। इन्द्रियाणि ज्ञानेन्द्रिय- 
कर्मेन्द्रियोभयरूपाणि एव हयत्वेन प्रकल्पितानि सन्ति तानि एव अश्वा इति 
वदन्तीत्यर्थः। अश्वा हि मार्गमादायैव देशान्तरं नयन्ति रथम्‌। तथैव विषयमादायैव 
इन्द्रियाणि प्रवर्तमानानि शरीरं नयन्ति देशान्तरमिति। विषयेषु मार्गत्वरूपणम्‌ तेषु 
हयत्वेन कल्पितेषु इन्द्रियेषु गोचरान्‌ मार्गान्‌ विषयान्‌ शब्दादीन्‌ एव आहुः 


१ कठोपनिषद्‌ १/३/१४ 

रूपककल्पनापटव:। शरीरेन्द्रियसंघातसंबन्धे सत्येव भोक्तृत्वमात्मनो भवति 
नान्यथेत्यत्र मनीषिसंवादं दर्शयति आत्मेन्द्रियमनोयुक्तम्‌। आत्मा अत्र शरीरम्‌ इन्द्रियं 
ज्ञानकर्मेन्द्रियरूपम्‌ चक्षुरादिवागादि च मनः संकल्पविकल्पकारितया प्रसिद्धमेव । 
मनः शब्दन चाध्यवसायोऽपि लक्ष्यते अध्यवसायं विना संकल्पमात्रेण 
प्रवृत्त्यनुपपत्तेः। एतैः शरीरेन्द्रियमनोध्यवसायरूपैः सङ्घातैः युक्तम्‌ सहितमेव 
आत्मतत्त्वं भोक्ता इत्याहुः कथयन्ति मनीषिणः विवेकिनो जनाः। एतत्संघातयोग- 
रहितस्य केवलस्य आत्मनः ज्ञातृत्वसत्वेऽपि कर्तृत्वं भोक्तृत्वञ्च नैव भवति इति 


भाव; । 


ब्रह्मणोऽनिर्वचनीयत्वम्‌ आश्रित्यैव उपनिषत्सु नेति नेति प्रोच्यते। 
ब्रह्मसाक्षात्कार एव उपनिषदां चरमं लक्ष्यम्‌। ब्रह्मसाक्षात्कारेणैव सर्वपापनिरोधो 


मोक्षावासिश्च - 
तमेव विदित्वातिमृत्युमेति, नान्यः पन्था विद्यतेऽयनायः। 


उपनिषत्सु त्रैतवादोऽपि प्रस्तूयते। तत्रैक ईश्वरः अभोक्ता साक्षिरूपत्वेन 
स्थितः, द्वितीयो जीवः कर्मफलभोक्ता अस्ति, तृतीया प्रकृतिश्च अचेतना जडरूपा। 


ृष्टान्तरूपेण प्रकृतिः वृक्षः जीवेश्वरौ च तत्रस्थौ पक्षिणौ । 
ह्वा सुपर्णा सयुजा सखाया समानं वृक्षं परिषस्वजाते। 
तयोरन्यः पिप्पलं स्वादरु त्त्यनन्नन्योऽभिचाकशीतिः।। 


१ श्वेताश्वतरोपनिषद्‌ - ३/८ 
२ श्वेताश्वतरोपनिषद्‌ - ४/६ 

वेदान्तप्रतिपादितस्य तत्वमसि, इति महावाक्यस्य मूलं छान्दोग्योपनिषदि 
वर्णितँ वर्तते तत्र इत्थमस्ति - 


ऐतदात्म्यमिदं सर्व तत्सत्यं स आत्मा तत्त्वमसि श्वेतकेतो इति' । 


भगवद्गीतायां मुख्यतः प्रतिपादितस्य कर्मयोगस्य मूलम्‌ ईशोपनिषदि एवं 
प्रकारेण निरूपितम्‌ - 


कुर्वन्नेवेह कर्माणि जिजीविविषेच्छतं समाः। 
एवं त्वयि नान्यथेतोऽस्ति न कर्म लिप्यते नरेः।। 
विश्वनन्धुत्वभावनायाः उपदेशः ईशावास्योपनिषदि मन्त्रेण प्रदीयते यथा - 
सस्तु सर्वाणि भूतान्यात्मन्येवानुपश्यति। 
सर्वभूतेषु चात्मानं ततो न विजुगुप्सतेः।। 
ज्ञानकर्मणोः समन्वयद्वारेण लक्ष्यं प्राप्यते यथा - - 
अविद्यया मृत्युं तीर्त्वा विद्ययाऽमृतमश्नुतेः। 


उपनिषत्सु ब्रह्मविद्या प्रतिपाद्यते तथा च सरलयाव्यभिक्त्या प्रश्नोत्तररूपेण 
आख्यायिकया समन्वयेन च रुचिरां शैलीम्‌ आश्रित्य वेदानां सारः प्रतिपाद्यते । 


उपनिषद एता: जीवने शान्तिप्रदायिकाः, आधिव्याधिनिरोधिका:, मनसः शान्तिदाः, 


१ छान्दोग्योपनिषद्‌ - ६/८/७ 
२ ईशावास्योपनिषद्‌ - २ 
३ ईशावास्योपनिषद्‌ - ६ 
४ ईशावास्योपनिषद्‌ - ११ 


[34] 


आत्मनश्च प्रसादिकाः, अविद्यान्धतमसो विनाशात्‌ ज्ञानप्रभाप्रसारिकाः, 
सर्वशास्त्रमूर्धन्यत्वेन समादृताश्च सन्तीति एतासां महत्त्वम्‌ अक्षुण्णं निर्विवादं च। 
एवञ्च वेदान्तशब्देन उपनिषदेन गृह्यते। प्रस्थानत्रय्यामस्य मुख्यस्थानं वरोवतिं। 
रामानन्ददर्शनमपि प्रस्थानत्रय्याः विशिष्टाद्वैतासिद्धान्तानुसारेण व्याख्यानं करोति। तथा 
च यथा अन्येषाम्‌ आचार्याणां प्रस्थानत्रय्याः विभिन्नस्थलेषु मतभेदः दृश्यते। तद्वद्‌ 
एव रामानुज-रामानन्ददर्शनयोः भेदः वर्तते। सः एव भेदः कुत्र वर्तते इति 


अनुसन्धानः विषयः अस्ति, तदग्रे मम शोधकार्यै प्रस्तोष्यते । 
4. श्रीरामानुजवेदान्तसम्मतपदार्थानां विवेचनम्‌ 


पदार्थानां विवेचनं विशदतया श्रीमन्महाचार्यप्रथमदासश्रीनिवासाचार्येण 
प्रणीतायां यतीन्द्रमतदीपिकायां वरीवत्ति तत्र लिखितं 'सर्व॑ पदार्थजातं 
प्रमाणप्रमेयभेदेन द्विधा भिन्नम्‌ * । अर्थात्‌ सम्पूर्णस्यापि पदार्थस्य द्विधा विभागः 
प्रदर्शितः। तत्र एकः प्रमाणम्‌ अपरश्च प्रमेयमिति। प्रमाणस्य त्रयः विभागः कृतः तथा 
च रामानुजदर्शने त्रिप्रमाणानि इति निश्चितम्‌। प्रमेयस्य द्विधा भागो वर्तते एकं द्रव्यम्‌ 
अपरञ्च अद्रव्यम्‌। द्रव्यस्य द्वौ भेदौ एकं जडद्रव्यम्‌ अपरञ्च अजडद्रव्यम्‌। जडस्य 
द्विधा विभागः एका प्रकृतिः अपरश्च कालः। प्रकृतेः चतुर्विशतिः तत्त्वानि सन्ति 
अर्थात्‌ इयं प्रकृतिः चतुर्विशति तत्त्वात्मिका वर्वति। कालस्य त्रयः भेदाः दर्शिताः 
उपाधिवशात्‌। अडस्यापि द्वौ भेदौ स्तः। पराक्‌ प्रत्यक्‌ च। पराक्‌ इत्यस्यापि द्वौ 
भेदौ नित्यभतिः धर्मभूतं ज्ञानं च। प्रत्यक इति द्विधा जीवेश्वरभेदवशात्‌। जीवस्य 
त्रयः भेदाः सन्ति बद्धमुक्तनित्याः। बद्धजीवस्य द्वौ भेदौः बुभुक्षुः मुमुक्षुः च। बुभुक्षुः 


१ यतीन्द्रमत दीपिका प्रथमावतारः पृष्ठ ३ 

द्विविधः अर्थकामपर: धर्मपरः च। धर्मपरस्य द्वौ भेदौ स्तः। देवतान्तपरपरः 
भगवत्परः च। मुमुक्षुः द्विविधः कैवल्यपरः मोक्षपरश्चेति। मोक्षपरस्य द्वौ भेदौ वर्तेते 
एकः भक्तः अपरश्च प्रपन्नः प्रपन्नोषपि द्विधा एकान्ती परमैकान्ती च। परमैकान्तिनः 
द्वौ भेदौ दृप्तः आर्तश्च। ईश्वरस्य पञ्च भेदाः सन्ति परः, व्यूहः, विभवः, अन्तर्यामी, 
अर्चावतारश्चैति। परस्य एकैव भेदः। व्यूहस्य चत्वारो भेदाः सन्ति। वासुदेवः 
सङ्कर्षणः प्रद्युम्नः अनिरुद्धश्च इति। केशवादीनां चतुर्षु व्यूहेषु एव अन्तर्भावः वर्तते । 
एवञ्च मत्स्यार्वदयः अवताराः विभवाः तथा च अनन्ताः सन्ति। अन्तर्यामी ईशर: 
प्रतिशरीरं स्थितः वर्तते। अर्चावताराः तु श्रीरङ्गादिसम्पूर्णमानवनयनगोचरीभूतः 
भूतिर्विशेषः। उअद्रव्यविषये वर्णितं यत्‌ सत्त्वरजस्तमश्शब्दरूपरसगन्धसंयोग- 


शक्तिभेदवशात्‌ दश भेदाः सन्ति । 
प्रमेयनिरूपणानन्तरं प्रमाणस्य निरूपणं चरीकतिं ग्रन्थकारः इत्थम्‌ - 


प्रमाणस्य लक्षणं लिखितम्‌ प्रमाकरणं प्रमाणम्‌ । प्रमाणं लक्ष्यम्‌ । प्रमाकरणत्वं 
लक्षणम्‌। प्रमायाः किं लक्षणम्‌ इति उक्ते सति 'यथा व्यस्थितव्याहारानुगुणज्ञानत्वं 
लक्षणम्‌। यदि लक्षणे केवलं ज्ञानत्वं दीयते चेत्‌ लक्षणस्य 'शुक्तिकायामिदं 
रजतमिति ज्ञाने अतिव्यासिः स्यात्‌। अतएव लक्षणे व्यवहारानुगुणस्य प्रवेशः 
कारितः। व्यवहारानुगुणज्ञानत्वं लक्षणं चेत्‌ भ्रान्तिदशायाम्‌ इदं रजतमिति ज्ञाने 
अतिव्याप्रिः भवति अतएव लक्षणे यथावस्थित इति प्रदत्तं वर्तते । 'यथावस्थित' इति 
पदस्य निवेशेनैव संशयान्यथाज्ञानविपरीतज्ञानानां व्यावृत्तिः भवतीति। संशयस्य 
लक्षणं वर्त्तते ““ धर्मिग्रहणे मिथो विरुद्धानेकविशेषस्फुरणं संशयः। यथा उदाहरणं 
प्रदत्तमस्ति तत्रैव यतीन्द्रमतदीपिकायाम्‌ ऊर्ध्वताविशिष्टे धर्मिणि स्थाणुर्वा पुरुषो वा 
इति ज्ञानम्‌। 

अन्यथाज्ञानविषये लिखितं वर्तते धर्मविपर्यासः। यथा - कर्तृत्वेन भासमाने 
आत्मनि उपयुक्तिभिः कर्तृत्वस्य भ्रान्तत्वोपपादनम्‌ विपरीतज्ञानस्य लक्षणं वर्तते 


धर्मिविपर्यासः। वस्तुनः वस्त्वन्तरज्ञानम्‌। 


कस्यापि लक्षणस्य त्रीणि दूषणानि यथा अन्यत्र उपलभ्यते तथैव अत्रापि 
लक्षणस्य त्रीणि दूषणानि सन्ति अव्याप्तिः अतिव्यासिः असम्भवश्च। दोषनामानि 
निरूप्य तेषां लक्षणं निरूप्यते - अथ व्याप्तेः लक्षणं कृतम्‌ - लक्ष्यैकदेशे लक्षणस्य 
अवर्तनम्‌ अव्यासिः। लक्ष्यादन्यत्र वर्तमानत्वमतिव्यास्तिः। लक्ष्ये क्वापि अवर्तनम्‌ 
असम्भवः। त्रयाणां दोषाणां कृते उदाहरणं दत्तमस्ति - जीवो गुणत्रयाश्यः एवञ्च 
एतादृशोऽपि जीवः वर्तते यत्र गुणत्रयाश्यत्वं नाति अतः लक्षणस्य अव्याप्तिः। 
ज्ञानगुणक इति उक्ते अतिव्यासिः। तथा च चक्षुर्विषयो जीवः। चक्षुर्विषयत्वं जीवे 
नास्ति जोवस्य केनापि चक्षुर्विषयः न कृतः अतः असम्भवदोषः। करणस्य लक्षणं 
कृतं साधकतमं करणम्‌। अतिशयितं शाधकं साधकतं भवति यस्मिन्‌ सति 
अविलम्बेन ज्ञानम्‌ उत्पद्यते। तदतिशयितं साधकं भवति तदेव करणम्‌ उच्यते। 
प्रमायाः यत्करणं भवति तदेव प्रमाणमिति। प्रमाणानि त्रीण्येव 
प्रत्यक्षानुमानशब्दख्यानि इति। प्रत्यक्षलक्षणं ब्रूते ग्रन्थकारः साक्षात्कारिप्रमाकरणं 
प्रत्यक्षम्‌। प्रमाकरणं प्रत्यक्षमित्येव स्यात्‌ तर्हिं अनुमानादौ लक्षणस्य प्रसक्तिः स्यात्‌ 
अतएव 'साक्षात्कारि' इति लक्षणे योजितम्‌। एवमेव प्रकारेण दुष्टोन्द्रिजन्यव्यावृत्यर्थं 
प्रमा इति प्रदत्तम्‌। प्रत्यक्षं प्रमाणं द्विविधं - निर्विकल्पकं सविकल्पकं च 
निर्विकल्पकस्य लक्षणं प्रस्तौति आचार्य यतीन्द्रमतदीपिकायां गुणसंस्थानादि- 
विशिष्टप्रथमपिण्डग्रहणम्‌। सविकल्पकस्य सप्रत्ययवमर्शं गुणसंस्थानादि- 


विशिष्टाद्वितीयादिपिण्डग्रहणम्‌। उभयमपि एतदविशिष्टविषयमव इति उक्तम्‌। 

अविशिष्टग्राहिणः ज्ञानस्य अनुपलम्भात्‌ अनुपपत्तेश्व इति हेतुः उपस्थापितः। 
अर्थग्रहणं कथं भवति तस्य क्रमः कः? अत्र क्रमेण निरूपयति - ग्रहणस्य प्रकारं 
निरूपयति यत्‌ आत्मा मनसा संयुज्यते मन इन्द्रियेण इन्द्रियमर्थन। इन्द्रियाणां 
प्राप्यकरित्वनियमात्‌। अतएव घटादिरूपाणां चतुरादि इन्द्रियाणां सन्निकर्षे सत्येव 
अयं घटः, अयं पटः इति चाक्षुषं ज्ञानं समुत्पद्यते। एवमेव प्रकारेण अन्ये 


रासनस्पर्शनप्रत्यक्षादय: सम्भवन्ति । 


द्रव्यग्रहणे विषये उक्त संयोगसम्वादेन द्रव्यग्रहणं भवति। 
द्रव्यान्तरगतरूपादीनां ग्रहणे समवायसम्बन्धानङ्गीकारात्‌ संयुक्ताश्रयणं सम्बन्धः । 
निर्विकल्पकसविकल्पकाभ्यां प्रत्यक्षाभ्यां भिन्नं प्रत्यक्षं द्विविधम्‌ अर्वाचीनमनर्वाचीनं 
च इति। अर्वाचीनस्य द्वौ भेदौ इन्द्रियसापेक्षं तदनपेक्षम्‌ तदनपेक्षं द्विप्रकारकं स्वयं 
सिद्धं दिव्यं चेति। स्वयं सिद्धं योगजन्यं भवति। दिव्यं भगवत्प्रसादजन्यं भवति। 
अनर्वाचीनस्य विषये वदति यत्‌ इन्द्रियानपेक्षं नित्यमुक्तेश्वरज्ञानम्‌। एवंप्रकारेण 


साक्षात्कारिप्रमाकरणं प्रत्यक्षमिति सिद्धम्‌।। 


त्रीण्येव प्रमाणानि इति संसाध्य अन्येषां प्रमाणानां निरसनं करोति। यथा 
स्मृतिः भिन्नतया प्रमाणं नास्ति अपितु तस्य अन्तर्भावः प्रत्यक्षमध्ये एव वर्त्तते यतोहि 
संस्कारसापेक्षत्वात्‌ तस्याः प्रत्यक्षमूलत्वम्‌ अतएव मूलभूते प्रत्यक्षे एव तस्यान्तर्भावः 
अतो न तत्पृथकूप्रमाणमस्तीति। स्मृते लक्षणं यतीन्द्रमतदीपिकारेण उक्तं 
पूर्वानुभजन्यसंस्कारमात्रजन्यं ज्ञानं स्मृतिः। तत्र उद्बुद्धसंस्कारः हेतुः। एवमेव 
प्रकारेण प्रत्यभिज्ञायाः अपि अन्तर्भावः प्रत्यक्षे एव विद्यते। अभावस्य 


भावान्तररूपतया तज्ज्ञानस्यापि प्रत्यक्षे एव अन्तर्भावः यथा घटस्य प्रागभावः किम्‌ 

अस्ति तर्हि मृदैव। एवञ्च घटध्वंसः कपालरूपमेव ।। संशयः अस्ति अनध्यवसायो 


ज्ञानम्‌ । 


ऊहः च उभयोः प्रत्यक्षे एव अन्तर्भावः। वेदविदां मतं वर्तते यथार्थं 
सर्वविज्ञानम्‌। भ्रमादिप्रत्यक्षादिज्ञानम्‌ यथार्थमेव। ख्यातिविषये लिखितं यत्‌ 
अस्मन्मतं तु वर्तते सत्ख्यातिः। अख्यात्यात्मख्यात्यनिर्वचनीयख्यात्यन्य- 
व्याख्यात्यसत्ख्यादीन्‌ निरस्य स्वकोयमतस्थापनं कृतम्‌ । सत्ख्यातेः लक्षणं कृतम्‌ - 
ज्ञानविषयस्य  सत्यत्वम्‌। भ्रमत्वं कथमिति प्रश्ने सति उत्तरयति यत्‌ 
विषयव्यवहारबाधात्‌ भ्रमत्वम्‌। उदाहरणरूपेण उपपादनं करोति यत्‌ पृथिव्यादिषु 
सर्वत्र पञ्चीकरणप्रक्रियया सर्वभूतानां सर्वत्र विद्यमानत्वात्‌। शुक्तिकायामपि 
रजतांशस्य विद्यमानता अस्तीति ज्ञानविषयस्य सत्यत्वमिति साधितम्‌। एवमेव 
प्रकारेण सर्वत्र भ्रमस्थले उपपत्तिः प्रदर्शिता अस्ति। आहत्य वर्त्तते सिद्धान्तः 
'प्रत्यक्षप्रमाकरणं प्रत्यक्षप्रमाणम्‌' 'प्रमा' इत्यनेन चैतन्यं गृह्यते। चैतन्यस्य त्रयः 
भेदाः स्वीकृताः सन्ति अन्तःकरणावच्छिन्नचैतन्यं, वृत्त्यवच्छिन्नचैतन्यं 
विषयावच्छिन्नचैतन्यं चेति यदा एषां त्रयाणां चैतान्यानाम्‌ ऐक्यं भवति तदा 
साक्षात्कार: | पदार्थविषये सर्वेषां मतं निरस्य अन्ते ब्रूते आचार्यः यत्‌ केषामपि मतेन 
स्वीकृताः सर्वेऽपि विषयाः न निरस्यन्ते अपितु ते एव निरस्यन्ते ये विरुद्धाः सन्ति । 


तथा च क्रमेण प्रमाणं प्रमेय च निरूप्यते । 


१ यतीन्द्रमतदीपिका प्रथमोऽवतारः, पृ.१३ 

प्रमाणनिरूपणम्‌ - 


प्रमेयसिद्धिः प्रमाणाद्धि इति धिया प्रमाणं निरूप्य क्रमेण प्रमेयं निरूपयिष्यते । 
प्रमाणविषये समेषाम्‌ आचार्याणां मतं भिन्नं भिन्नं वर्तते। आचार्यरामानुजमतमवलम्ब्य 


तेषां परम्पराग्रन्थानुसारेण अत्र निरूपणं क्रियते - 
अनुमानप्रमाणम्‌ 


अथानुमानं निरूप्यते। व्याप्यस्य व्याप्यत्वानुसंधानात्‌ व्यापकविशेष- 
प्रमितिरनुमिति। तत्करणमनुमानम्‌। व्याप्यस्य - धूमस्य, अग्निव्याप्यत्वानुसन्धानात्‌ 
व्यापकविशेषप्रमितिः - वह्विप्रमितिः।। अनधिकदेशकालनियमं (तं) व्याप्यम्‌। 
अन्यूनदेशकालवृत्ति व्यापकम्‌। तदितमविनाभूतं व्याप्यम्‌, तत्प्रतिसंबन्धि- 
व्यापकमिति। तेन निरुपाधिकतया नियतसबन्धो व्याप्तिरित्युक्तं भवति। सेयं यत्र 
धूमस्तत्र बह्रिरिति व्याप्तिः भूयोदर्शनेन गृह्यते। व्याप्तिः द्विधा, अन्वयव्यतिरेकभेदात्‌। 
साधनविधौ साध्यविधिरूपेण प्रवृत्ता व्याप्तिरन्‍्वयव्याप्ति: यथा यो यो धूमवान्‌ स 
सोऽग्निमानिति। साध्यनिषेधे साधननिषेधरूपेण प्रवृत्ता व्याप्तिः व्यतिरेक व्याप्तिः। 
यथा योऽनग्निः स निर्धूम इति। सेयमुभयविधा व्याप्तिः उपाधिसम्भवे दुष्टा। 
साध्यव्यापकत्वे सति साधनाव्यापकत्वमुपाधिः। यथा वह्निना धूमे साध्यमाने 
आर्द्रेन्धनसंयोग उपाधिः। मैत्रीतनयत्वेन श्यामत्वे साध्यमाने शाकपाकजत्वमुपाधिः। 
स चोपाधिः द्विविधः, निश्चितः शङ्कितश्चेति। निश्चितो यथा, विप्रतिपन्ना सेवा 
दुःखहेतुः, सेवात्वात्‌, राजसेवावत्‌ इत्यत्र पापारब्धत्वमुपाधिः। अयं चेश्वरसेवायां 


नास्तीति निश्चयादयं निश्चितोपाधिः।। शङ्कितो यथा, विप्रतिपन्नो जीवः 

एतच्छरीरावसाने मुक्तिमान्‌, निष्पन्नसमाधित्वात्‌, शुकादिवदित्यत्र कर्मात्यन्तपरिक्षय 
उपाधिः। स च निष्पन्नसमाधौ विप्रतिपन्ने जीवे अस्ति (वा) नास्तीति 
संदिग्धत्वाच्छङ्कितोपाधिः। अतो निरुपाधिकसम्बन्धवव्द्याप्यमिति सिद्धम्‌ । 

व्याप्यं साधनम्‌, लिङ्गमित्यनर्थान्तरम्‌। तस्य द्वे रूपे अनुमित्यङ्गभूते व्याप्ति: 
पक्षधर्मता चेति। पञ्च रूपाण्यपि सन्ति, तानि च पक्ष (व्यापकत्वम्‌) धर्मत्वम्‌, 
(सत्त्वम्‌) सपक्षे सत्त्वम्‌, विपक्षाद्ठयवृत्तिः, अबाधितविषयत्वम्‌, असत्प्रतिपक्षत्वं 
चेति। सिषाधयिषितधर्मविशिष्टो धर्मी पक्षः। यथा अग्निमत्त्वादिसाधने पर्वतादिः। 
सिषाधयिषितधर्मसजातीयधर्मवान्‌ सपक्षः। यथा महानसादिः। साध्यतञ्जातीयशून्यो 
विपक्षः। यथा महाहृदादिः। प्रबलप्रमाणेन पक्षे निश्चितसाध्याभाववत्त्वं बाधित- 
विषयत्वम्‌। यथा महाहृदो अग्निमानित्यादिः तदभाववत्त्वमबाधितविषयत्वम्‌। 
समबलतया प्रतीयमानप्रमाणोपरोधाभावोऽसत्प्रतिपक्षत्वम्‌। एवंभूतं व्याप्यं द्विविधम्‌। 
अन्वयव्यतिरेकि-केवलान्वयिभेदात्‌। पूर्वाक्तपञ्चरूपोपपन्नं व्याप्यमन्वयव्यतिरेकि। 
यथा, पर्वतोऽग्निमान्‌ धूमवत्त्वात्‌ यो यो धूमवान- स सोऽग्निमान्‌ यथा महानसः, 
योऽनग्निस्स निर्धूमः - यथा हृद इति। तादृशमेव विपक्षरहितं व्याप्यं केवलान्वयि । 
यथा - ब्रह्म शब्दवाच्यं वस्तुत्वात्‌, घटवत्‌। विपक्षाभावात्‌ केवलान्वयति 
चतूरूपोपपन्नम्‌। केवलव्यतिरेकिणि साध्याप्रसिद्धेः तद्वूव्यतिरेकव्यातिदुर्ग्रहा । अतः 
केवलव्यतिरेकिनिरासः। केवलान्वयिनि अन्वयव्यतिरेकिणि चात्यन्तातीन्द्रियार्थ- 


गोचरता निरस्ता । 


तदेतदनुमानं स्वार्थं परार्थं चेति द्विधा विभज्य केचिदाहुः। सर्वेषामेवानुमानानां 
स्वप्रतिसंधानादिबलेन प्रवृत्ततया स्वव्यवहारमात्रहेतुत्वमिति स्वार्थानुमानमेवेत्यपरे । 

तदनुमानबोधकवाक्यं प्रतिज्ञाहेतूदाहरणोपनयनिगमनरूपपञ्चावयवसंयुक्तम्‌। तत्र, 
साध्यवत्तया पक्षवचनं प्रतिज्ञा। यथा पर्वतोऽग्निमानिति। लिङ्गस्य वचनं हेतुः, यथा 
धूमवत्त्वादिति। व्यासिनिर्देशपूर्वकं दृष्टान्तवचनमुदाहरणम्‌। तत्‌ द्विविधम्‌। 
अन्वयव्यतिरेकभेदात्‌। यथा यो यो धूमवान्‌ स सोऽग्निमान्‌, यथा महानस 
इत्यन्वयोदाहरणम्‌। योऽनग्निस्सनिर्धूमः, यथा हृद इति व्यतिरेकादाहरणम्‌। 
ृष्टान्तावमर्शनेन व्याप्ततया पक्षे हेतूसंहारवाक्यमुपनयः। सोऽपि द्विविधः, 
अन्वयव्यतिरेकभेदात्‌। तथा धूमवानित्यन्वयोपनयः। अयं च न तथा निर्धूम इति 
व्यतिरेकापनयः। हेतुपूर्वकं पक्षे साध्योपसंहारवाक्यं निगमनम्‌। एतदपि द्विविधम्‌ 
तथैव। यथा तस्मादसावग्निमानित्यन्वयेन निगमनम्‌। तस्मादयं निरग्निर्न भवतीति 
व्यतिरेकेण । एवं पञ्चावयववादिनो नैयायिकाः। प्रतिज्ञाहेतूदाहरणरूपत्यवययवादिनो 
मीमांसकाः। उदाहरणोपनयरूपावयवद्वदयवादिनस्सौगताः। अस्माकं त्वनियमः। 
क्वचित्पञ्चावयवाः, क्वचित्‌ त्रयोऽवयवाः, क्वचित्‌ द्वाववयवौ। उदाहरणोप- 
नयाभ्यामेव व्यासिपक्षधर्मतयोस्सिद्धत्वात्तावतैवानुमित्युपपत्तेः। मृदुमध्यमकठोरधियां 
विस्तरसंग्रहाभ्यां व्यबहार उपपद्यत इत्यनियम एव। एवं पञ्चावयवयुक्तः सद्धेतुरेव 
वह्णयनुमापकः। सद्धतुरित्युक्तत्वात्‌ धूमसदृशधूलोपरलान्न वह्णयनुमितिः। 

अन्ये हेतुवदाभासमाना हेत्वाभासाः, ते चासिद्धविरुद्धानैकान्तिक- 
प्रकरणसमकालात्ययापदिष्टभेदात्पञ्चप्रकाराः। तत्रासिद्धः त्रिविधः - स्वरूपासिद्ध 
आश्रयासिद्धो व्याप्यत्वासिद्धश्चेति। स्वरूपासिद्धो यथा, अनित्यो जीवः चाक्षुषत्वात्‌, 
घटवदिति। आश्रयासिद्धस्तु, व्योमारविन्दं सुरभि अरविन्दत्वात्‌ सरोजारविन्दवत्‌ 


इति। व्योमारविन्दमाश्रयः, स चासिद्ध:। व्याप्यत्वासिद्धो द्विविधः, एको 

व्याप्तिग्राहकप्रमाणाभावातू, अपरस्तु उपाधिसद्भावात्‌। आद्यो यथा, यत्सत्‌ 
तत्क्षणिकमिति। क्षणिकत्वसत्त्वयोः व्यासिग्राहकप्रमाणासिद्धेः। द्वितीयो यथा, 
अग्नीषोमीयहिंसा अधर्मसाधिका, हिंसात्वात्‌ कतुबाह्यहिंसावदिति। अत्र 
निषिद्धत्वमुपाधिः। अतो हिंसात्वहेतुस्सोपाधिकः। साध्यविपरीतव्याप्तो हेतुर्विरुद्धः । 
तद्यथा, प्रकृतिः नित्या कृतकत्वात्‌ कालवदिति। कृतकत्वहेतुः साध्याभावव्याप्तः। 
सव्यभिचारोऽनैकान्तिकः। स च द्विविधः, साधारणोऽसाधारणश्चेति। पक्ष सपक्ष- 
विपक्षवृत्ति साधारणानैकान्तिकः। यथा शब्दो नित्यः प्रमेयत्वात्‌ कालवत्‌। 
असाधारणस्तु सपक्षविपक्षव्यावृत्तः। यथा भूर्नित्या गन्धवत्त्वात्‌, व्योमवदिति। 
प्रकरणसमस्तु साध्यविपरीतसाधकहेत्वन्तरवान्‌। यथा ईश्वरो नित्यः अनित्यधर्म॑- 
रहितत्वात्‌ ईश्वरो न नित्यः नित्यधर्मरहितत्वादिति। अयमेव सत्प्रतिपक्षः। यस्य 
हेतोस्साध्याभाववान्पक्षः स कालात्ययापदिष्टः। स यथा, अग्निरनुष्णः पदार्थत्वात्‌ 


जलवत्‌। अयं च प्रत्यक्षेणैवोष्णत्वावधारणाद्वाधितः। 


एवमनुमाने निरूपिते उपमानादेरनुमानादावन्तर्भावः। यथा - अतिदेश- 
वाक्यार्थस्मरणसहकृतसादृश्यविशिष्टपिण्डज्ञानमुपमानम्‌। गवयमजानानोऽपि यथा 
गौस्तथा गवय इति कुतश्चिदारण्यकाच्छुत्वा वनं गतो अतिदेशवाक्यार्थं स्मरन्‌ यदा 
गोसादृश्यविशिष्टपिण्डं पश्यति, तदा तद्वाक्यार्थस्मरणसहकृतगोसादृश्यविशिष्ट- 
पिण्डज्ञानं जायते, तदुपमानमित्युच्यते। तस्य स्मरण-रूपत्वात्प्रत्यक्षेऽन्तर्भावः, 


व्यासिग्रहापेक्षत्वादनमानेऽन्तर्भावः, वाक्यजन्यत्वाच्छन्दे चान्तर्भावः ऊह्यः । 

अर्थापत्तिर्नाम, दिवा अभुञ्जानस्य पुरुषस्य पीनत्वदर्शनात्‌ रात्रिभोजनं 
कल्प्यते। एतस्यानुमानेऽन्तर्भावः। तर्को नाम व्याप्याङ्गीकारेण व्यापकानिष्टप्रसंजनम्‌ । 
तद्य॒था, पर्वतो वह्निमान्‌ धूमवत्त्वादित्यनुमाने, धमोऽस्त्‌ वहिर्मास्तु इत्युक्ते, यदि 
वहिर्न स्यात्‌ तर्हि धूमोऽपि न स्यादिति। एतस्य प्रमाणानुग्राहकत्वम्‌। 
तर्कानुगृहीतप्रमाणपूर्वकतत्त्वावधारणं निश्चयः। वीतरागकथा वादः। पक्षद्वयसाधनवती 
विजिगीषुकथा जल्पः। स्वपक्षस्थापनाहीना वितण्डा । अविवक्षितशब्दार्थारोपेण दूषणं 
छलम्‌। स्वव्याप्तदूषणं जातिः। असदुत्तरं जातिरिति वा। पराजयहेतुरनिंग्रहस्थानम्‌। 
इत्येतेषामनुमानाङ्गत्वादनुमानेऽन्तर्भावः। क्वचित्‌ क्वचिन्नैयायिकमतानुसा (रेणोक्तम्‌) 
रिव्यबहारस्तु तन्मतानुसारेणोक्तः। अतो न विरोधः। एवं प्रकारेण विशदतया 


रामानुजमते अनुमानप्रमाणस्य निरूपं वर्तत इति भावः शब्दप्रमाणम्‌ - 


अनुमाननिरूपणानन्तरं शब्दो निरूप्यते। अनास्तानुक्तवाक्यजनिततदर्थं विज्ञानं 
शाब्दज्ञानम्‌। तत्करणं शब्दप्रमाणम्‌। अनाप्तानुक्तेत्युक्तत्वाद्वेदस्य पौरुषेयत्वमत- 
निरासः। कारणदोषबाधकप्रत्ययाभाववद्वाक्यं वा। सर्गादौ भगवान्‌ चतुर्मुखाय 
पूर्वपूर्वक्रमविशिष्टान्वेदान्‌ स्मृत्वा स्मृत्वा उपदिशतीत्युक्त्या वेदस्य 


नित्यत्वमपौरुषेयत्वं च सिद्धमिति कारणदोषोभावो बाधकप्रत्ययाभावश्च | 


ननु, वेदवाक्यानां मीमांसकैः कार्यपरतयैव प्रामाण्यस्वीकारात्‌ सिद्धब्रह्मा- 
परवाक्यानां व्युत्पत्त्यसम्भवाच्च कथं प्रामाण्यमिति चेन्न। सिद्धब्रह्मपरवाक्यानामपि 
उपासनारूपकार्यान्वयस्वीकारात्‌। पिता ते सुखमास्ते इति लौकिकसिद्ध- 


परवाक्यस्यापि बोधकत्वदर्शनात्‌। बालानां लोके मातापितृप्रभृतिभिरम्बातातमातुल- 

चन्द्रादीनङ्गुल्या निर्दिश्य तदभिधायिनः शब्दान्‌ प्रयुञ्जानैः क्रमेण बहुशश्शिक्षितानां 
तत्तदर्थबुद्ध यृत्पत्तिदर्शनात्‌। वेदेऽपि परिनिष्पन्नेऽप्यर्थे शब्दस्य बोधकत्वं सम्भवतीति 
नाप्रामाण्यशङ्कावकाशः। तर्हिं अभिचारादिप्रतिपादकवेदांशस्य कथं प्रामाण्यमिति 
नाशङ्कनीयम्‌। तस्य॒ दृष्टफलप्रदर्शनेनाद्‌ष्टस्वर्गादिफलकसाधनादौ प्रवृत्तिप्रयोजक- 
त्वात्‌। यूपादित्यवाक्यं तु आदित्यवद्यपप्रकाशनपरम्‌। अतः कृत्स्नस्य वेदस्य 
प्रामाण्यम्‌। स वेदः कर्मब्रह्मप्रतिपादक पूर्वोत्तरभागाभ्यां द्विधा भिन्नः। आराधनकर्म॑- 
प्रतिपादकं पूर्वकाण्डम्‌। आराध्यन्रह्मप्रतिपादकमुत्तरकाण्डम्‌। अत उभयो- 
मींमांसयोरैकशास्त्र्यम्‌। भागद्वयात्मको वेद ऋग्यजुस्सामाथर्वरूपेण चतुर्थाऽवस्थितः, 


पुनरनन्तप्रकारञ्च । 


ऋगादिबहुप्रकारो वेदः मन्त्रार्थवादविधिरूपेण त्रिविधः। आनुष्टेयार्थप्रकाशको 
मन्त्रः। विध्यधीनप्रवृत्त्युत्तमभकवाक्यविशेषोऽर्थवादः। हितानुशासनरूपं वाक्यमिह 
विधिः। स च त्रिविधः। अपूर्वपरिसंख्यानियमभेदात्‌। ते पुनर्नित्यनैमित्तिककाम्यादि- 
भेदात्‌ बहुविधाः। व्रीहीन्प्रोक्षतीति विधिरपूर्वं विधि। (मनोमयत्वाद्युपासन- 
विधिरविशिष्टविधिः) इमामगृभ्णन्नित्यश्वरशनाविधिः परिसंख्या-विधिः। गुर्वभि- 
गमनादिविधिर्नियमविधिः। सन्ध्योपासनादिविधिर्नित्यविधिः। जातेष्ट्यादिविधिः 
नैमित्तिकविधिः। ज्योतिष्टोमादिविधिः काम्यविधिः। एवं विध्यर्थवादमन्त्रात्मकस्य 
वेदस्य छन्दः, कल्पः, शिक्षा, निरुक्तम्‌, ज्यौतिषम्‌, व्याकरणमित्येतान्यङ्गानि । 
छन्दोऽनुष्टुप्‌ त्रिष्टबादिप्रतिपादनरूपम्‌। श्रौतस्मार्त- प्रयोगप्रतिपादनपरः कल्प: । शिक्षा 


वर्णनिर्णयात्मिका। निरुक्तं अपूर्वार्थप्रतिपादकम्‌। ज्यातिषम्‌ अध्ययनतदर्थानुष्ठान- 

कालनिर्णायकम्‌। व्याकरणं तु सुशब्दस्वरादि-समर्थनपरम्‌। एवं साङ्गस्य वेदस्य 


प्रामाण्यं सिद्धम्‌ । 


अथ ©श्रुत्यविरुद्धाचारव्यवहारप्रायश्चित्तादिप्रतिपादिका आपतप्रणीता स्मृतिः 
प्रमाणम्‌ । हिरण्यगर्भादीनामाप्तत्वेऽपि तेषां गुणत्रयावश्यत्वसम्भवात्‌। तत्कर्तृकयोग- 
कपिलादिस्मृतीनां मन्वादिस्मृत्यविरुद्धांशा एव प्रमाणम्‌। तत्त्व-विपर्यासादिविरुद्धांशा 
न प्रमाणम्‌। वेदोपबृंहणरूपेतिहासपुराणयोरपि प्रामाण्यं स्वतस्सिद्धम्‌। तत्र 


भारतरामायणयो: क्रचित्क्वचिद्विरोधभानेऽपि तत्त्वांशे वेदान्तवाक्यवदविरोधो नेयः। 


सर्गादिपञ्चकप्रतिपादकपुराणेष्वपि सात्तिवकराजसतामसभेदभिन्नेषु तत्त्वांशे 
(विरोधाभावात्‌) विरुद्धांशो न प्रमाणम्‌, अन्यत्सर्वं प्रमाणम्‌। पाशुपताद्यागमा अपि 
तथैव । आगमदिव्यतन्त्रतन्त्रान्तरसिद्धान्तभेदभिन्नस्य श्रीपाञ्चरात्र्यागमस्य क्वचिदपि 
वेदविरोधाभावात्‌ कात्स्न्यनप्रामाण्यम्‌। एवम्‌, वैखानसागमस्यापि। धर्मशास्त्राणामपि 
तथैव ।। शाण्डिल्यपराशरभरद्वाजवसिष्ठहारीतादयो धर्मशास्त्रप्रणेतारः। शिल्पायुर्वेद- 
गान्धर्वभरतागमादिकमप्युपयुक्तांशे तथैव। शिल्पोनाम कर्षणादिगोपुरप्राकारादि- 
निर्माणप्रतिपादकः। आयुर्वेदो वैद्यकम्‌। गान्धर्वो गानादिनिरूपकः। भरतागमो 
नृतादिविधायकः। पुनः चतुष्षष्टिकलारूपेषु शास्त्रेषु तत्त्वोपायपुरुषार्थापयुक्तानि 


प्रमाणानि । 


वकुलाभरणादिदिव्यसूरिश्रीसूक्तयः कार्स्न्येन प्रमाणतराः। श्रीमद्रा- 


मानुजाचार्यप्रभृतिभिः प्रणीता श्रीभाष्यादिप्रबन्धाः प्रमाणतमाः। 

पुरुषस्वातन्त्र्याधीनरचनाविशेषविशिष्टं पौरुषेयम्‌। एतेन काव्यनाटका- 
लङ्कारादीनामपि लक्षणमुक्तं स्यात्‌। एवमाप्ेनोच्चारितान्याकांक्षायोग्यता- 
संनिधिमल्लीकिकवाक्यान्यपि प्रमाणानि। यथा नद्यास्तीरे पञ्च फलानि सन्तीत्यादीनि। 
एवं वैदिकलौकिकसाधारणं वाक्यं द्विविधम्‌। मुख्यवृत्तिगौण- वृत्तिभेदात्‌। 
मुख्यवृत्तिरभिधावृत्तिः। यथा सिंहशब्दस्य मृगेन्द्रे। साऽभिधावृत्तिः योगरूढ्यादिभेदेन 
बहुविधा। मुख्यार्थबाधे सति तदासन्नेऽर्थे वृत्तिरौपचारिको। सा द्विविधा, 
लक्षाणागौणीभेदात्‌। प्रथम यथा - गङ्गायां घोष इत्यत्राधिकरण(त्व)स्य बाधात्तीरे 
लक्षणा। द्वितीया यथा - सिंहो देवदत्त इत्यत्र देवदत्ते शौर्यादिगुणयोगात्‌। एवं 
वैदिकलौकिकरूपं सर्व वाक्यजातं सविशेषविषयकम्‌, भेदविषयकं च। 
शरीरवाचकशब्दानां यथा शरीरिणि पर्यवसानम्‌, एवं भगवच्छरीरभूतब्रह्म- 
र्राग्नीन्द्रादिचिद्वाचकशब्दानां, तथा तच्छरीरभूतप्रकृतिकालाकाशप्राणाद्यचिद्वाचक- 
शब्दानां च शरीरिणि परमात्मनि नारायणे पर्यवसानमुपपादयन्त्याचार्याः। 
वेदान्तज्ञानात्‌ व्युत्पत्तिः पूर्यत इत्युक्तम्‌। नारायणस्य सर्वशब्दवाच्यत्वं 
सर्वशरीरकत्वमित्यादिकं तूपरि ईश्वरपरिच्छेदे प्रतिपादयामः। शब्दप्रमाणस्य 


रामानुजमते किं स्वरूपं विशदेन निरूपितम्‌ । 


प्रमेयनिरूपणम्‌ 


प्रमेयस्वरूपनिर्धारणाय अत्र क्रमेण प्रमाणनिरूपणानन्तरं प्रमेयं निरूप्यते । 
प्रकर्षेण मेयं प्रमेयम्‌। तच्च द्विविधम्‌ । द्रव्याद्रव्यभेदात्‌। उपादानं द्रव्यम्‌। अवस्थाश्रय 


उपादानम्‌। ननु द्रव्यगुणकर्म॑सामान्यविशेषसमवायाभावाः सप्त पदार्था इति 

मतान्तरस्थैः सप्तधा परिगणनात्‌ कथं द्रव्याद्रव्यभेदेन द्विधा समर्थनमिति चेत्‌, उच्यते । 
उत्क्षेपणापक्षेपणाकुञ्चनप्रसारणगमनभेदात्‌ कर्म पन्चधा5वस्थितमिति कल्पने गौरवात्‌, 
चलनात्मकं कर्मेत्येकधेवोपपत्तेः, तस्यापि संयोगमादायैवोपपत्तेः। संस्थानमेव 
जातिरिति संस्थानातिरेकेण सामान्यानङ्गीकारात्‌। समवाये समवायान्तराङ्गीकारेऽन- 
वस्थानात्‌, तस्यापि संयुक्तविशेषण (तयैवो)तामादायोपपत्तेः। जीवेश्वरयोरणुत्व- 
विभुत्वादिविभाजकधर्ममन्तरेण ' विशेष' इति किञ्चित्पदार्थाङ्गीकारे गौरवात्‌। अतः 
कर्म॑सामान्यविशेषसमवायानां पृथक्पदार्थत्वेनानङ्गीकाराच्च द्रव्यमद्रव्यमिति द्विधा 
विभाग उपपद्यते। एतेनाभावस्सप्तमपदार्थं इत्यपि निरस्तम्‌। अभावस्य 
भावान्तररूपत्वात्‌। प्रागभावो नाम पूर्वावस्थापरम्परा, ध्वंस उत्तरावस्थापरम्परा, 
अत्यन्तान्योन्याभावौ च धर्म्यन्तर (गतविशेष) स्वरूपावेव। एतस्य प्रत्यक्षेऽन्तर्भावः 


पूर्वमुक्तः। उपादानं द्रव्यमित्युक्तम्‌। गुणाश्रयो द्रव्यमित्यपि सामान्यलक्षणं समभवति। 


तानि च द्रव्याणि षट्‌, प्रकृति काल शुद्धसत्त्वधर्मभूतज्ञानजीवेश्वरभेदात्‌ । तत्र, 
जडाजडरूपयोर्विभक्तयोरमंध्ये जडलक्षणमुच्यते। अमिश्रसत्त्वरहितं जडमिति। तत्‌ 
द्विविधम्‌। प्रकृतिकालभेदात्‌। तत्र, सत्तवरजस्तमोरूपगुणत्रयाश्रयरूपा प्रकृतिः। सा 
नित्या अक्षराविद्यामायादिशब्दवाच्या च। तस्याः भगवत्सङ्कल्पाधीनगुणवैषम्यात्‌ 
कार्यान्मुखावस्था अव्यक्तशब्देनोच्यते। तस्मात्‌ महानुत्पद्यते। स महान्‌ 
सात्तििकराजसतामसभेदात्‌ त्रिधाऽवस्थितः। महतोऽहङ्कार उत्पद्यते। सोऽपि 
सात्तिवकाहङ्काररो राजसाहङ्कारस्तामसाहङ्कारश्चेति त्रिविधो भवति। एतेषां त्रयाणां 
वैकारिकस्तैजसो भूतादिरिति नामान्तराण्यपि सम्भवन्ति। तेषु वैकारिक इति 


प्रसिद्धात्‌ तैजससंज्ञकराजसाहङ्कारसहकृतात्सात्तिवकाहङ्कारादेकादशेन्द्रियाणि जायन्ते । 

सात्त्विकाहड्डारोपादानकं द्रव्यमिन्द्रियमितीन्द्रियलक्षणम्‌। इन्द्रियं द्विविधम्‌ - 
ज्ञानेन्द्रिय कर्मेन्द्रियं चेति। ज्ञानप्रसरणशक्तमिन्द्रयं ज्ञानेन्द्रियम्‌। तत्‌ षोढा - मनः 
शरोत्रचक्षुर्घाणरसनात्वग्भेदात्‌। स्मृत्यादिकरणमिन्द्रियं मनः। तच्च हृदयप्रदेशवतिं 
बुद्धयहङ्कारचित्तादिशब्दवाच्यम्‌, बन्धमोक्षहेतुभूतं च। शब्दादिपञ्चके शब्दमात्रग्रहण- 
शक्तमिन्द्रयं श्रीत्रेन्द्रियम्‌। तन्मनुष्यादीनां श्रवणकुहरवर्ति। द्विजिह्वादीनां नयनवर्ति । 
एवं रूपमात्रग्रहणशक्तमिन्द्रियं चक्षुः सर्वेषां नयनवरतिं। गन्धमात्रग्रहणशक्तमिन्द्रियं 
घ्राणेन्द्रिम्‌, नासाग्रवतिं। (गजादेः कराग्रवतिं)। रसमात्रग्रहणशक्तमिन्द्रियं 
रसनेन्द्रियम्‌, जिह्राग्रवतिं। स्पर्शमात्रग्रहणशक्तमिन्द्रियं त्वगिन्द्रियम्‌। सर्वशरीरवर्ति। 
नखदन्तकेशादिषु प्राणमान्द्यतारतम्यात्‌ स्पर्शानुपलम्भः। श्रोत्रादीन्द्रियाणां भौतिकत्व- 
प्रतिपादनं भूताप्यायितत्वेनौपचारिकम्‌। एतेषां विषयसम्बन्धः क्वचित्संयोगः, 
क्चित्संयुक्ताश्रयणमिति वृद्धसम्प्रदायः। उच्चारणादिष्वन्यतम-क्रियाशक्तत्वं 
कर्मेन्द्रियसामान्यलक्षणम्‌। तच्च, वाक्पाणिपादपायूपस्थभेदात्‌ पञ्चधाऽवस्थितम्‌। 
वर्णाच्चारणकरणमिन्द्रियं वाक्‌। सा च हत्कण्ठजिह्णामूल-तालुदन्तोष्ठनासामूर्ध- 
रूपस्थानाष्टकवतिंनी। (मूका) मृगादिष्वदृष्टविरहात्तदभावः। शिल्पकरणमिन्द्रियं 
पाणिः। स च मनुष्यादीनामङ्गल्यग्रवती। वारणादीनां नासाग्रवर्ती। संचरणकरण- 
मिन्द्रियं पादः। स च मनुष्यादीनां चरणवरती। भुजगपतगादीनामुरः पक्षादिवर्ती । 
मलादित्यागकरणमिन्द्रियं पायुः। स च तत्तदवयववतीं। आनन्दविशेष- 
करणमिन्द्रियमुपस्थः। स च मेहनादिवती। एतानीन्द्रियाण्यणूनि। परकायप्रवेशे 


लोकान्तरगमनादिषु च जीवेन सह गच्छन्ति। इन्द्रियाणां मुक्तिशायामप्राकृत- 

देशगमनासम्भवादिहैव यावत्प्रलयं स्थितिः। करणविधुरैरन्यैः परिग्रहो वा। 
कर्मेन्द्रियाणां शरीरनाशान्नाश इति पक्षस्तु भाष्यादिविरोधेन हेयः। एतेन 
पुरुषेन्द्रियस्त्रीन्द्रियम्‌ एकेन्द्रियवादः त्वगिन्द्रियैकत्वस्वीकार इत्यादिविमतपक्षा 


निरस्ता; । 


राजसाहङ्कारसहकृतादभूतादिसंज्ञकतामसाहङ्काराच्छन्दादिपञ्चतन्मात्राण 
आकाशादि पञ्च महाभूतानि चोत्पद्यन्ते। भूतानामव्यवहितसुक्ष्मावस्थाविशिष्टं द्रव्य 
तन्मात्रम्‌। तदेव भूतोपादानम्‌। विशिष्टशब्दादिविषयाधिकरणं भूतम्‌। तन्मात्राणि, 
शब्दतन्मात्रं स्पर्शतन्मात्रं रूपतन्मात्रं रसतन्मात्रं गन्धतन्मात्रमिति पञ्च। भूतानि च तथा, 
आकाशं वायुस्तेज आपः पृथिवीति भेदात्‌। तत्र तामसाहङ्काराकाशयोः 
मध्यमावस्थाविशिष्टं द्रव्यं शब्दतन्मात्रम्‌। क्षीरदध्नोरन्तराल (ले कलिल) 
परिणामवत्‌। तस्मादाकाशो जायते। अस्पर्शवत्त्वे सति विशिष्टशब्दाधारत्वम्‌, 
श्रोत्राप्यायकत्वं चाकाशलक्षणम्‌। स च शब्दमात्रगुणकः अवकाशहेतुः। नीलं नभ 
इति प्रतीतेः प्रत्यक्षः। पञ्चीकरणप्रक्रियया च सावयवा रूपवान्‌ (रूपवांश्च) | एतेन 
आकाशस्याजन्यत्वनिरासः। सूर्यपरिस्पन्दयुक्ताकाशस्यैव (सूर्य परिस्पन्दादिभि- 
राकाशस्यैव) प्राच्यादिव्यबहारोपपत्तौ दिगिति न पृथब्द्रव्यकल्पनम्‌। दिक्सृष्टि- 


स्त्वन्तरिक्षादिसृष्टिवदुपपद्यते । 


आकाशात्‌ स्पर्शतन्मात्रम्‌। आकाशवाय्वोमंध्यमावस्थाविशिष्टं द्रव्यं 
स्पर्श॑तन्मात्रम्‌। तस्माद्वायुः। विशिष्टस्पर्शवत्त्वे सति रूपशून्यत्वम्‌, अस्मदादिस्पर्श- 


नैकेन्द्रियग्राह्मद्रव्यत्वम्‌, अनुष्णाशीतविशिष्टस्पर्शवत्त्वे सति रूपशून्यत्वमित्यादिकं 

वायोर्लक्षणम्‌। तस्मिन्‌ नानासलिलातपकुसुमादि(द्यवयव) योगात्‌ शीतोष्णसौरभादि- 
व्यपदेशः। स च त्वगिन्द्रियाप्यायकत्वेनोपकराति। तस्य शब्दस्पर्शौ गुणौ। तत्र, 
शरीरधारणादिहेतुर्वायुविशेषः प्राणः। स च पञ्चप्रकारः। प्राणापानव्यानोदानसमान- 
भेदात्‌। हृदि प्राणः, गुदेऽपानः, सर्वशरीरगो व्यानः, कण्ठे उदानः, नाभिदेशे समानः 
इति नियमो जङ्गमेष्वेव ¦ । स्थावरेषु तु प्राणसम्बन्धस्स्वल्प एव। वायोस्स्पार्श- 
नप्रत्यक्षत्वेनानुमेयवादनिरासः। वायुतेजसोर्मध्यमावस्थाविशिष्टं द्रव्यं रूपतन्मात्रम्‌ । 
तस्मात्तजः। उष्णस्पर्श॑वत्त्वं भास्वररूपवत्त्वादिकं तु तेजसो लक्षणम्‌। तस्य बहिः 
पचनादिहेतुत्वमग्निसूर्यात्मना, अन्तर्वैश्वानरसंज्ञकजाठराग्निरूपेण। दिवाभीतादि- 
व्यतिरिक्तानां चाक्षषज्ञाने आलोकद्वारा सहकारि च भवति। ततच्चतुर्धा | 
भौमदिव्यमुदर्यमाकरजं चेति। तत्र पार्थिवमात्रेन्धनं तेजो भौमं दीपादि। जलमात्रेन्धनं 
दिव्यं सूर्यादि। जलपार्थिवेन्धनमुदर्यं जाठ(रं)रादि। निरिन्धनं तेज आकरजं 
सुवर्णादि । सुवर्णस्य द्रव्यान्तरसंसर्गादुष्णस्पर्शाभावः। पुनस्सामान्येन प्रभा प्रभावांश्चैति 
विभक्तम्‌। आवरणसदसद्भावाधीनसंकोचविकासप्रसारितेजोविशेषः। आवरण- 
सदसद्भावाधीनसंकोचविकासप्रसारितेजोविशेषः प्रभा। सा च प्रभावद्धिस्सहोत्पद्यते, 
सह नश्यति। द्रव्यरूपा गुणभूता सावयवा च। अनेन प्रभायाः 
केवलगुणत्वमतनिरासः। प्रभाविशिष्टं तेजः प्रभावत्‌। तत्‌ चतुर्विधमिति प्रतिपादितम्‌ । 
तत्तेजः शब्दस्पर्शरूपगुणवच्च । तेजस्सलितयोरम॑ध्यमावस्थाविशिष्टं द्रव्यं रसतन्मत्राम्‌। 
तस्मादापः। शीतस्पर्शवत्त्वं निर्गन्धत्वे सति विशिष्टरसवत्त्वमित्यादि अपां लक्षणम्‌। 
तासां शुक्लमधुरशीतैकस्वभावानाम्‌ आश्रयादिसंसर्गभेदाद्‌ रूपरसस्पर्शवैचित्र्यारोपः। 


¦ जगमेष्विवस्थावरेष्वपि प्राणसम्बन्धस्तुल्य एव । 

ताः समुद्रसरिदादिरूपेण बहुप्रकारा:। शब्दस्पर्शरूपरसगुणाश्र। सेचनपिण्डी- 
करणादिहेतवश्च। अप्पृथिव्योर्मध्यावस्थाविशिष्टं द्रव्यं गन्धतन्मात्रम्‌ । तस्मात्‌ पृथिवी । 
विशिष्टगन्धवत्त्वम्‌, रसवत्त्वे सति अनुष्णाशीतस्पर्शवत्त्वमित्यादि पृथिवीलक्षणम्‌। सा 
सुरभिः मधुरा कृष्णरूपानुष्णाशीतस्पर्शवती। पाकभेदात्‌ (पाकजभेदातु) 
विचित्रवर्णगन्धरसा च। मनोघ्राणाप्यायकत्वेनोपकरोति। मृत्पाषाणान्नौषधादिबहु- 
प्रकारवती। शब्दस्पर्शरूपरसगन्धगुणका। धारणहेतुश्च। तमसः पृथिव्यामन्तर्भावः। 
तद्गुणकत्वात्‌ तदवस्थान्तरत्वाद्व। अत एव आलोकाभावमात्रम्‌ तमः, न 


द्रव्यान्तरमित्यादिपक्षा निरस्ताः । 


भूतेषु सर्वत्र पञ्चीकरणप्रक्रियया शब्दादीनां गुणानामुपलम्भः। पञ्चीकरण- 
प्रक्रिया तु, भगवान्‌ भूतानि सृष्टा एकैकमेव भूतं द्विधा कृत्वा द्वयोर्भागयोः 
स्वभागमेकं निधाय भागान्तरं चतुर्धा कराति। तान्‌ चतुर्भागान्‌ भूतान्तरेषु चतुर्षु 
योजयति। एवं सर्वेषु भूतेषु क्रियमाणेषु एकैकस्य भूतस्यार्धं स्वभागः, अर्धान्तरं 
चतुर्णां भूतानां भागसमुच्चयो भवति। तथा च स्वभागस्य भूयस्त्वात्‌, 
परभागस्याल्पीयस्त्वाच्च पृथिव्यादिव्यपदेशः। वेदे त्रिवृत्करणोपदेशस्तु 
पञ्चीकरणस्याप्युपलक्षणम्‌। भूतैस्साकं महदहङ्कारौ मिलित्वा सप्तीकरणमित्यप्याहः। 
एतेषु चतुर्विशतिसंख्याकेषु पञ्चभूतानि प्रकृतिमहदङ्काराश्च शरीरोपादानानि। 
एकादशेन्द्रियाणि प्रत्येकमसंख्यातानि प्रतिपुरुषं भिन्नानि आभरणार्पितरत्नानीव 


शरीरमाक्रम्य तिष्ठन्ति । 

शरीरं नाम चेतनं प्रत्याधेयत्वविधेयत्वशेषत्वनियमैरपृथक्सिद्धो द्रव्यविशेष 
इत्येकं लक्षणम्‌। नियमेन यदाधेयम्‌, नियमेन यद्विधेयम्‌, नियमेन यच्छेषम्‌, तदिति 
लक्षणत्रयं वा योज्यम्‌। ईश्वरतज्ज्ञानव्यतिरिक्तद्रव्यमिति वा तटस्थलक्षणम्‌। एतेन 
चेष्टाश्रयश्शरीरम्‌। इन्द्रियाश्रयश्शरीरम्‌। भोगायतनं शरीरम्‌। शिरःपाणिपादादिमयं 


शरीरमित्यादीनि परोक्तानि शरीरलक्षणानि निरस्तानि । 


शरीरं द्विविधम्‌ - नित्यमनित्यमिति। तत्र नित्यं त्रिगुणद्रव्यकालजीव- 
शुभाश्रयादिकमीश्वरशरीरम्‌। नित्यसूरीणां स्वाभाविकं गरुडभुजगादिरूपं च। अनित्यं 
द्विविधम्‌। अकर्मकृतं कर्मकृतं चेति। प्रथममीश्वरस्य महदादिरूपम्‌। 
तथाऽनन्तगरुडादीनां मुक्तानामीश्वरस्य च इच्छागृहीतं तत्तद्रूपम्‌। कर्मकृतमपि 
द्विविधम्‌। स्वसंकल्पसहकृतकर्मकृतं केवलकर्मकृतं चेति। पूर्वं महतां 
सौरभरिप्रभृतीनाम्‌, इतरदन्येषाम्‌। पुनस्सामान्येन द्विविधम्‌, स्थावरजङ्गमभेदात्‌। 
स्थावराः शिलावृक्षगुल्मादयः। जङ्गमाश्चतुर्था। देवमनुष्यतिर्यङ्नारकिभेदात्‌। 


उद्भिजस्वेदजाण्डजजरायुजभेदा अपि विभाजकधर्माः। अयोनिजशरीराण्यपि सन्ति। 


एवं पञ्चीकृतानां भूतानामेवाण्डोत्पादकत्वम्‌। अण्डोत्पादात्पूर्वसृष्टिस्समष्टि- 
सृष्टिः। अनन्तरसूष्टिर्व्यष्टिसृष्टिः। महदादीनामुत्पत्तिर्नाम तालपलाशतारङ्कन्यायेना- 
वस्थान्तरापत्तिरेव। सेनावनराश्यादिव्यबहारवत्‌ पूर्वापरावस्थाविशेषसंबन्धमात्रेण 
कार्यकारणभेदव्यवहारः। तत्र पूर्वावस्थाप्रहारणेन विजातीयावस्थाप्राप्तौ तत्त्वान्तर- 
व्यपदेशः पृथिवीपर्यन्त एव। इत्थम्‌, प्रकृतिमहदहङ्कारैकादशेन्द्रिय-तन्मात्रपञ्चक- 
भूतपञ्चकविभागेन चतुर्विशतितत्त्वानि वर्णितानि। एतेन न्यूनाधिकसंख्याक तत्त्वादिनो 


बाह्याः पाशुपताश्च निरस्ताः परमाणुकारणत्ववादिनोऽपि निरस्ताः । 

प्रकृत्यादयः ईश्वरस्य जीवस्य च भोग्यभोगोपकरणभोगस्थानानि च भवन्ति। 
भोग्यानि विषयाः । भोगोपकरणानि तु चक्षुरादिकरणानि। भोगस्थानानि चतुर्दशभुवन- 
सहितान्यण्डजातानि। अण्डं नाम कपित्थफलाकारं पञ्चीकृतपञ्चभूतारब्धं प्राकृतं 
द्रव्यम्‌। तद्यथा - पद्माकारा भूः, कर्णिकाकारो मेरुः। मेरोर्दक्षिणतो भारतकिम्पुरुष- 
हरिवर्षाणि त्रीणि। उत्तरतो रम्यक हिरण्यक कुरुवर्षाणि त्रीणि। पुरतो भद्राश्चवर्षम्‌। 
पश्चात्केतुमालवर्षम्‌। मध्येत्विलावृतम्‌ । 


एवं नववर्षयुक्तं जम्बूद्वीपं लक्षयोजनविस्तीर्णम्‌ समपरिमाणेन 
लवणसिन्धुनावृतम्‌। स सिन्धुद्विगुणेन सप्तवर्षात्मकेन प्लक्षद्वीपैन वेष्टितः। 
सोऽपीक्षुसमुद्रेण । सोऽब्धिश्शाल्मलिद्वीपेन। स पुनस्सुरासमुद्रेण। स कुशद्वीपेन। स 
सर्पिस्समुद्रेण। सोऽपि कोञ्चद्वीपैन। स दध्यर्णवेन। सोऽपि शाकद्वीपेन। स च 
क्षीरार्णवेन। सोऽपि वर्षद्ृयविभाजकवलयाकारमानसोत्तरपर्वतसहितेन पुष्करट्वीपेन। 
स॒ शुद्धजलार्णवेन। एवम्‌, सप्तवर्षात्मकाः। सप्तद्ठीपात्मकोऽयं द्विगुणया 
काञ्चनभूम्यावृतः। काञ्चनभूमिस्तु लोकालोकपर्वतेन। स पर्वतस्तमसा, तमो 
गर्तोदकेन, ततोऽण्डकराहः। एवं भूमेरधः अतलवितलनितलतलातलमहातलसुतल- 
पातालभेदात्‌ सप्तलोकाः। अधो नरकाः। ते च पापकम॑णां पापानुभवभूमयो 


रौरवाद्याः, मुख्यतया एकविंशतिप्रभेदाः। ततस्तमः ततो गर्तोदकम्‌। ततोऽण्डकटाहः। 


एवं भूमेरुपरि लक्षयोजनात्सूर्यमण्डलम्‌। तावदेव भुवर्लोकः। तदुपरि 
चन्द्रमण्डलम्‌। तस्मादुपर्युपरि नक्षत्रबुधशुक्राङ्गारकबृहस्पतिशनिसप्र्षिमण्डलानि | 


तदुपरिध्रुवः। सूर्यमण्डलमारभ्य ध्रुवलोकपर्यन्तं स्वर्लोकः। चतुर्दशलक्षोपरि 

कोटियोजनोच्छायो महर्लोकः। तस्मात्‌ द्विगुणो जनो लोक: । ततश्चवतुर्गुणः तपोलोक: । 
तस्माद्द्वादशकौट्युच्छायस्सत्यलोक: । ततस्तमो गर्तोदकमण्डकटाश्च। एवं तिर्यगूर्ध्व- 
प्रमाणेन पञ्चाशत्कोटियोजनत्वं भूमेरुक्त॑ भवति। शतकोटियोजनविस्तीर्णत्ववादो 
मानभेदेन। अण्डकटाहः कोटियोजनोच्छाय:। तदण्डं दशोत्तररावरणावृत्तम्‌ । 
एतादृशान्यण्डान्यनन्तानि। जलबुद्बुदबद्युगपदीश्वरसृष्टानि। ईश्वरस्य चतुर्मुखपर्यन्ता 
सृष्टिरद्वारिका । तदनन्तरं सद्वारिकेति विवेक: । विस्तरस्तु पुराणरत्रादिषु द्रष्टव्यः। इति 
प्रकृतिर्निरूपिता । । 


कालनिरूपणम्‌ 


अथाचिद्विशेषः कालो निरूप्यते। कालो नाम गुणत्रयरहितो जडद्रव्यविशेषः। 
स च नित्यो विभुश्च। भूतभविष्यद्वर्तमानभेदेन त्रिविध:। युगपत्क्षिप्रचिरादिव्यप- 
देशहेतुः। निमेषकाष्ठा (तत्परा विनाडी) कलाघटिका मुहूर्त दिवस पक्ष मास 
ऋत्वयन संवत्सरादिव्यवहारहेतुश्च। मनुष्यमानेन मासः पितृणां दिनम्‌। तेषाममावास्या 
मध्याहृः। मनुष्यमानेन संवत्सरो देवानां दिनम्‌। तेषामुत्तरायणमहः। दक्षिणायनं 
रात्रिः। एवं देवमानेन द्वादशवर्षसहस्रसंख्याकं चतुर्युगमित्युच्यते। तत्र 
चतुस्सहस्रवर्षसंख्याकं कृतयुगम्‌। तत्र पूर्णो धर्मः। त्रिसहस्रवर्षसंख्याकम्‌ 
त्रिपाद्धर्मवत्रेतायुगम्‌। द्विसहस्रवर्षपरिमित (सार्धपादधर्म) द्विपाद्धर्मवद्द्वापरम्‌। 
सहस्रवर्षसंख्याकमेकपाद्धर्म॑युतं कलियुगम्‌। एतेषां सन्धिः द्विसहस्रसंख्याकः। 


एवम्भूतचतुर्युगसहस्राणि ब्रह्मणो दिवसप्रमाणम्‌। एवं रात्रि: । 

ब्रह्मणोऽहनि चतुर्दश मनवः। तथेन्द्रास्सप्तर्घयश्च। एकैकमनोरेकसप्ततिचतुर्यग- 
परिमाणकालः। एवं ब्रह्ममानेन ब्रह्मणश्शतवर्षजीवित्वम्‌। एतत्सर्व कालाधीनम्‌। एवं 
नित्यनैमित्तिकप्राकृतादिप्रलया अपि कालाधीनाः। कालस्य स्वकार्य प्रति 
स्वस्योपादानत्वम्‌। अखण्डकालो नित्यः। खण्डकालाः पुनरनित्याः। एवम्भूतः 
कालः ईश्वरस्य क्रोडापरिकरो भवति। लीलाविभूतावीश्वरः कालाधीन एव कार्य 
करोति। नित्यविभूतौ तु कालस्य विद्यमानत्वेऽपि तस्य न स्वातन्त्र्यम्‌। केचित्काल 
एव नास्तीति वदन्ति। अन्ये तु तामसो महान्‌ कालइति। उभयेषामागमबाधः 
प्रत्यक्षबाधश्च। षडिन्द्रियवेद्यः काल इत्याचार्याः । तेनानुमेयवादिनिरासः। एवं प्रकारेण 
रामानुजसिद्धान्ते प्रमाणस्य किं स्वरूपं को वा विचारः कथं मतान्तरनिरसनमेतद्‌ 
प्रत्यपदि तथा च प्रमेयस्य सर्वं स्वरूपं विशदतया सिद्धान्तग्रन्थानुसारेण मया अत्र 


प्रस्तुतीकृतम्‌। 
5. रामानन्दवेदान्तसम्मतपदार्थानां विवेचनम्‌ 


रामानन्दवेदान्तमते श्रीकृतपदार्थानां प्रस्तुतिः अत्र क्रियते। आदौ 


प्रमाणनिरूपणम्‌, यतोहि प्रमेयसिद्धिः प्रमाणात्‌ भवति। प्रमाणं निरूप्यते - 


मानाधीना मेयसिद्धिरिति न्यायेन प्रमाणविचारे प्रमाणलक्षणमुच्यते। 
बुद्धिर्ज्ञानम्‌, सा द्विविधा - अनुभवः स्मृतिश्च। अनुभवो द्विधा - यथार्थोऽयथार्थश्च। 
आद्यः प्रमाणजन्यः (यथार्थानुभवः) प्रमा, तत्करणम्‌ ' अनवगतार्थविषयक- 
यथार्थज्ञानजनकं प्रमाणम्‌। प्रमाणं लक्ष्यम्‌। अनवगतार्थविषयकयधथार्थज्ञान 


(अबाधितज्ञान) जनकमिति लक्षणम्‌।' 

श्रीरामानन्दवेदान्ते त्रीणि प्रमाणानि अङ्गीकृतानि सन्ति यथा निरूप्यते 


सम्प्रदायग्रन्थे प्रसिद्धे मानरत्नावली इत्याख्ये - 
प्रत्यक्षमनुमानं हि शब्दश्चेति विभेदतः'। 
प्रमाणं त्रिविधं प्रोक्तं प्रमाणज्ञैर्विचक्षणैः।। 


आदी प्रत्यक्षलक्षणमुच्यते विषयेन्द्रियसम्प्रयोगजन्यं ज्ञानं प्रत्यक्षम्‌। सम्प्रयोगश्च 
साक्षात्सम्बन्धः। तेनानुमित्यादीनां मनोजन्यत्वे तत्र विषयेण सह मनसः 


साक्षात्सम्बन्धाऽ भावात्‌ । 


सुखादिप्रत्यक्षे तु मनः स्वतन्त्रमेव प्रवर्ततेऽतस्तत्रापि लक्षणं सङ्गच्छते। तच्च 
प्रत्यक्षं द्विविधम्‌ - निर्विकल्पकं सविकल्पकञ्चेति। इन्द्रियसन्निकर्षाऽनन्तरमेव 
विषयस्वरूपमात्रग्राहिशब्दानुगमशून्यं यत्‌ सम्मुग्धाकारं ज्ञानं जायते तत्‌ 
निर्विकल्पकम्‌, न तत्र जातिगुणकियादिविकल्पाः क्रमन्ते, अतो जात्यादिकल्पनाशून्यं 
ज्ञानं निर्विकल्पकम्‌। यच्च शब्दस्मरणसहकृतं जात्यादिविशिष्टवस्तुविषयकं गौरियं, 
रक्तोऽयं, पाचकोऽयमित्यादिविशिष्टविज्ञानं तत्कल्पना विषिष्टत्वात्‌ 


सविकल्पकमुच्यते । 


तथा च, निविकल्पकं ज्ञानं जात्यादिकल्पनारहितं वस्तुमात्रावगाहि। 
सविकल्पन्तु जातिद्रव्यगुणकर्मनामभेदात्पञ्चविधम्‌, यथा - गौः, दण्डी, नीलः, 
पाचकः, देवदत्त इत्येवं पञ्चतयी शब्दानां प्रवृत्तिः। तथा च चाक्षुषत्वाचश्रावण- 
रासनघ्राणजमानसेति षड्विधं प्रत्यक्षं प्राप्यते अङ्गीकृते सम्प्रदायग्रन्थे मानरत्नावली 


इत्याख्ये - 


१ मानरत्नावली प्रमाणनिरूपणप्रकरणे श्लोक २२,२३ 
२ मानरत्नावली प्रमाणनिरूपणप्रकरणे श्लोक २२,२३ 

तत्राद्यं त्वस्मदादीनां षड्विधं तच्च मानसम्‌। 

श्रावणं चाक्षुषं त्वाचं घ्राणजं रासनं तथा ।। 
पुनः प्रत्यक्षं द्विविधम्‌ - अर्वाचीनम्‌ अनर्वाचीनं च। अर्वाचीनं प्रत्यक्षं नाम 
जन्यप्रत्यक्षम्‌। तच्च द्विविधम्‌ इन्द्रियसापेक्षं तदनपेक्षं च। इन्द्रियसापेक्षं षड्विधम्‌ - 
मानसं श्रावणं चाक्षुषं त्वाचं घ्राणजं रासनञ्च। तदनपेक्षं द्विविधम्‌ - स्वयं सिद्धं दिव्यं 
च। स्वयंसिद्ध योगजन्यम्‌, दिव्यम्‌ ईशानुग्रहजम्‌ । अनर्वाचीनं प्रत्यक्षम्‌ इन्द्रियानपेक्षं 


भवति। तत्तु ईश्वरस्य मुक्तानाञ्च नित्यानाञ्च भवति। 
अनुमानम्‌ 
प्रत्यक्षं निरूप्य अनुमानप्रमाणं निरूप्यते - 


व्याप्यदर्शनात्‌ असन्निकृष्टार्थज्ञानमनुमानम्‌। स्वाभाविकनियतसम्बन्धयोटयोः 
व्याप्यस्य दर्शनाद्‌ असन्निकृष्टेऽर्थे यज्ज्ञानं सा अनुमितिः। यथा संयोगेन 
नियतसम्बन्धयोरग्निमयोर्मध्ये व्याप्यस्य धूमस्य पर्वतादौ दर्शनात्‌, अप्रत्यक्ष वह्नयादौ 
व्यापके यज्ज्ञानं सा अनुमितिः। व्याप्यम्‌ अधिकदेशकालाऽवृत्ति, 
न्यूनदेशकालवृत्तिव्याप्यम्‌। यथा - धूमो वह्ृयभाववति जलादौ न दृश्यते, इति धूमो 
व्याप्यः। व्यापकम्‌ - अधिकदेशकालवृत्तिव्यापकम्‌। यथा - वह्निः 


धूमाभाववत्ययोगोलकादावपि दूश्यते। अतो वह्निः व्यापकः। 
व्यासिः 


व्यासश्च सम्बन्धनियमः। दृश्यमानेषु देशकालादिषु लिङ्गलिङ्गिनोः सहभाव 
एव नियम: | तेन नियमेन यस्य येन यथादृष्टेषु देशकालादिषु येन केनापि सम्बन्धेन 


१ मानरत्नावली प्रत्यक्षनिरूपणे श्लोक. ३२ 

नियतं साहित्यमुपलब्धं तेन देशान्तरकालान्तरादौ तस्य तादृशस्य साहित्यस्य 
नियमादेव बोधनं भवति, सैव अनुमितिः। स च व्याप्त्याख्यः साहित्यनियमो 


भूयोदशनेन ज्ञातुं शक्यते । 


अन्वयव्यासिः व्यतिरेकव्या्िरिति द्विधा व्यासिः। साधनसत्त्वे साध्यस्यापि 
सत्त्वम्‌ अन्वयव्या्तिः। यथोदाहरणं यत्र यत्र धूमस्तत्र तत्राग्निः। साध्याभावे 
साधनस्याप्यभावो व्यतिरेकव्यासिः। उदाहरणं यत्र यत्र आग्न्यभावस्तत्र तत्र 


धूमाभावः। व्यतिरेकव्याप्तौ त्वन्वयव्याप्तेः विपरीतो व्याप्यव्यापकाभावो भवति । 


उक्तव्यास्तिविशिष्टो हेतुत्रिविधः - अन्वयव्यतिरेको, केवलान्वयी 
केबलव्यतिरेको च। यत्रोभयविधा व्यासिस्तत्राऽन्वयव्यतिरेको हेतुः यथा - यत्र यत्र 


धूमस्तत्र तत्र वह्लिः। यत्र यत्र वह्वयभावस्तत्र तत्र धूमाभानः। 


यत्रान्वयव्यासिस्तत्र हेतुरपि केवलान्वयीः, उदाहरणघटोऽभिधेयः, प्रमेयत्वात्‌, 
यत्र यत्र प्रमेयत्वं तत्र तत्र अभिधेयत्वम्‌ इत्यन्वयव्याप्तरेव सम्भवति, न तु 


व्यतिरेकव्यासिः सर्वस्यापि प्रमेयत्वादभिधेयत्वाच्च | 


यत्र च केवलव्यतिरेकव्याप्तिरेवास्ति, अन्वयव्यास्तिस्तु न सम्भवति, तत्र 
केवलव्यतिरेको हेतुः। यथा - पृथिवी इतरभेदवती गन्धवत्त्वात्‌। अत्र यद्‌ यद्‌ 
गन्धवत्‌ तत्तद्‌ इतरभेदवत्‌, इत्यत्राऽन्वयदृष्टान्तो नास्ति पृथिवीमात्रस्य पक्षत्वात्‌ । 
पक्षभिन्नस्यैव दृष्टान्तत्वाऽभ्युपगमात्‌। यथा पर्वतो बह्िमान्‌ धूमवत्त्वात्‌। अत्र दृष्टान्तो 


महानसः | 


श्रीरामानन्दवेदान्ते केवलव्यतिरेकिणि साध्याप्रसिद्धे : तद्वयतिरेकव्यासिर्ुग्रहा । 
अतः केवलव्यतिरेकिनिरासः। 

पक्षलक्षणम्‌ - जिज्ञासितसाध्यवान्‌ पक्षः। यथा - पर्वतादिः। अत्र 
जिज्ञासितसाध्यो वहिः तद्वान्‌ पर्वतादिः पक्षः। निश्चितसाध्यवान्‌ सपक्ष:। यथा 
महानसम्‌। निश्चितसाध्याऽभाववान्‌ विपक्षः। यथा - हृदादिः। अत्र साध्यो वहिः 


तदभाववत्त्वं हृदो विपक्षः । 


अनुमानस्य द्वैविध्यम्‌ - स्वार्थानुमानं परार्थानुमाञ्चेति। स्वार्थानुमाञ्च यत्र 
स्वयमेव हेतुं दृष्ट्वा व्यासिस्मरणेन साध्यमनुमिनोति तत्स्वार्थानुमानम्‌। यत्र च 
स्वप्रतिपन्नमर्थमनुमानेन परं बोधयितुं वाक्यमुच्चार्यते तत्परार्थानुमानम्‌। तच्च वाक्यं 


पञ्चावयवम्‌ । प्रतिज्ञाहेतूदाहरणोपनयनिगमनमिति नैयायिकाः । 


तत्र पक्षस्य साध्यविशिष्टत्वेन कथनं प्रतिज्ञा! यथा - पर्वतो वह्निमान्‌। 
पञ्चम्यन्तं लिङ्गप्रतिपादकं वचनं हेतुः। यथा - धूमवत्त्वादिति। दृष्टान्ताभिधानपुरस्सरं 
व्या्िबोधकं वचनमुदाहरणम्‌। यथा यो यो धूमवान्‌ स स वह्िमान्‌ यथा महानसम्‌ 
इति। सिद्धव्या्तिकस्य हेतोः पक्षनिष्ठतया कथनमुपनयः। यथा धूमवानयमिति। 


पक्षस्य हेतुसाध्यवत्तया पुनरुपसंहारो निगमनम्‌। यथा - तस्मादग्निमान्‌ इति। 


परार्थानुमाने प्रतिज्ञाहेतुदाहरणोपनयननिगमनाख्याः पञ्चावयवाः प्रसिद्धाः । 
एतेषां पञ्चानाम्‌ अवयवानाम्‌ अनुमितिं प्रति हेतुत्वं नैयायिकैरूच्यते। 
प्रतिज्ञाहेतूदाहरणरूपत्र्यवयववादिनो मीमांसकाः। उदाहरणोपनयनरूपावयवद्वय- 
वादिनस्सौगताः। इत्थम्‌ अवयवानां कियत्वमिति विवादे रामानन्दानुयायिनां 
यथानुभवं बोढद्भुर्योग्यतानुसारम्‌ अवयवानां प्रयोगः कार्यः। इयन्तः अवयवाः अवश्यं 
प्रयोक्तव्याः इति नैयायिकादीनामिव नियमः नास्ति। अतः अवयवेयत्तायां 


रामानन्दवेदान्ते अनियमो वर्तते। तथाहि मानरत्नावल्यां प्राप्यते - 

वदन्त्यनियमेनाथ रामानन्दानुयायिनः। 
पञ्चावयवसंयुक्ताः सद्धतवो5नुमापका:' ।। 
हेत्वाभासाः 
हेत्वाभासाः निरूप्यन्ते व्या्िनिरूपणानन्तरं - 


हेतोराभासा हेत्वाभासाः हेतुदोषा इत्यर्थः। हेत्वाभासाः - 
असिद्धविरुद्धानैकान्तिकबाधितसत्प्रतिपक्षाः पञ्च सन्ति। तत्र असिद्धस्तु त्रिधा - 


आश्रयासिद्ध :, स्वरूपासिद्ध :, व्याप्यत्वासिद्ध: । 


आश्रयासिद्धस्तु - व्योमारविन्दं सुरभि अरविन्दत्वात्‌ सरोजारविन्दवत्‌। 
व्योमारविन्दमाश्रयः, स चासिद्ध:। स्वरूपासिद्धो यथा अनित्यो जीवश्चाक्षुषत्वात्‌, 
घटवदिति 


स्वरूपासिद्धस्तु चतुर्विधः ` शुद्धासिद्धः, भागासिद्धः, विशेषणासिद्धः, 
विशेष्यासिद्धश्चेति। शुद्धासिद्धो यथा - शब्दो गुणश्चाक्षुषत्वात्‌। भागासिद्धो यथा - 


शब्दस्पर्शरूपरसगन्धाः गुणाः रूपत्वात्‌। विशेषणासिद्धो यथा वायुः प्रत्यक्षः 


रूपित्वविशिष्टस्पर्शात्‌। विशेष्यासिद्धो यथा वायुः प्रत्यक्षः स्पर्शविशिष्टरूपात्‌। 


१. व्याप्यत्वासिद्धो द्विविधः एको व्यास्तिग्राहकप्रमाणाभावात्‌, अपरस्तु 


उपाधिसद्धावात्‌। आद्यो यथा यत्सत्‌ तत्क्षणिकमिति। क्षणिकत्वसत्त्वयोर्व्यासिग्राहक- 


१ मानरत्नावली अनुमाननिरूपणे, श्लोक ४९,५० 
२ मानरत्नावली अनुमाननिरूपणे - पक्षे च हेत्वभावो हि स्वरूपासिद्धता मता।।५५।। सा चतुर्धा मता 
शुद्धासिद्धयादिभेदतो बुधैः । ५६ ।। 


[61] 


प्रमाणासिद्धे:। द्वितीयो यथा - अग्नीषोमीय हिंसा अधर्म साधिका, हिंसात्वात्‌ 
क्रतुबाह्यहिंसावदिति। अत्र निषिद्धत्वमुपाधिः। स च साध्यव्यापकत्वे सति 
साधनाव्यापकत्वरूप एव। यत्र यत्र अधर्मत्वं तत्र तत्र निषिद्धत्वम्‌ इति 
साध्यव्यापकत्वम्‌ । यत्र यत्र हिंसात्वं तत्र तत्र निषिद्धत्वमिति नास्ति। यागीयहिंसाया 
अनिषिद्धत्वात्‌ अतो हिंसात्वरूपो हेतुरव्यांप्त्यभावादेव सोपाधिकः सन्‌ क्रतुहिंसाया 
अधर्मत्वं साधयितुं नेष्ट इति। 

२. साध्यविपरीतव्याप्तो हेतुर्विरुद्धः। तद्यथा - प्रकृतिनित्या, कृतकत्वात्‌ 


कालवदिति। कृतकत्वहेतुः साध्याभावव्याप्तः। 
३. सव्यभिचारोऽनैकान्तिकः। स च द्विविधः - साधारणोऽसाधारणश्चेति। 


पक्षसपक्षविपक्षवृत्तिः साधारणानैकान्तिकः। यथा - शब्दो नित्यः प्रमेयत्वात्‌ 


कालवत्‌। असाधारणस्तु सपक्षविपक्षव्यावृत्तः। यथा भूर्नित्या गन्धवत्त्वात्‌ व्योमदिति। 
४. यस्य हेतोस्साध्याभाववान्पक्षः स बाधितः। स यथा- अग्निरनुष्णः 
पदार्थत्वात्‌ जलवत्‌। अयं च प्रत्यक्षेणैवोष्णत्वावधारणाद्‌ बाधितः। 
५. सत्प्रतिपक्षस्तु साध्यविपरीतसाधकहेत्वन्तरवान्‌। यथा - ईश्वरो नित्यः 
अनित्यधर्मरहितत्वात्‌, ईश्वरो न नित्यः नित्यधर्मरहित्वादिति। 
शब्दप्रमाणनिरूपणम्‌ 


शब्दप्रमाणं निरूपयति - अनाप्तानुक्तवाक्यजनिततदर्थं विज्ञानं शाब्दज्ञानम्‌। 
तत्करणं शब्दप्रमाणम्‌। आनासतानुक्तेत्युक्तत्वाद्वेदस्य पौरुषेयत्वमतनिरासः। तथाहि 


आनन्दभाष्ये श्रीरामनन्दाचार्यैः उक्तम्‌ - 

ब्रह्मणो$खिलवेदकर्तृतया युक्तमेव सार्वज््यम्‌। तथा च श्रुतयः ' अस्य महतो 
भूतस्य निःश्वसितमेतदृग्वेदो यजुर्वेदः सामवेदोऽथर्वाङ्गिरस इतिहासः पुराणं विद्या 
उपनिषदः श्लोकाः सूत्राण्यनुव्याख्यानि व्याख्यानानि ' ' छन्दांसि जज्ञिक्रे तस्मात्‌? 
(यजु.मा.सा.३१/७) अत्र निश्वसितवदन्तरेण प्रयत्नं वेदानां तत ए प्रादुर्भाव 
निश्चयात्तद्रचितत्वमेव न ह्यत्र वेदकर्त्तृत्वमर्थमासाद्य तदनुगुणप्रणयनकरतृंत्वम्‌। येन 
विषयसापेक्षत्वेन पौरुषेयत्वं स्यात्‌। न वा केवलमुच्चारयितृत्वरूपम्‌, 
आधुनिकाध्यापकसादुश्याद्वेदस्य विषशिष्टब्रह्मकर्तृकत्वासिद्धेः। तदाह्यखिल- 
वेदोच्चारयितृतया ब्रह्मणो विशिष्टाध्यापकत्वस्य लाभेऽपि तावन्मात्रस्यापुरुषार्थतया 
वैलक्षण्यं न स्यात्‌। तस्मात्सृष्टेः प््राग्यादूशक्रमस्वरवर्णानुपूर्वीमासीत्तथै- 
वास्मिन्कल्पेऽपि विरचस्य प्रवर्ततयति कारुणिकः परेशः। तज्ञथ च “ धाता यथा 
पूर्वमकल्पयत्‌'' इति वेदोदितदिशा प्राचीनानुपूर्व्यनुरूपरचनया सार्वज्यं वेदकर्त्तृत्वञ्च 
स्वतः सिद्धयति। इदमेव च परमात्मनोऽन्यविलक्षणं वेदकर्त्तत्वं यत्‌ 
परसङ्कलितक्रमवर्णाद्चनधीनतया स्वातन्त्र्येण पूर्वकल्पीयस्वकृतक्रमादिवदिदानीमपि 
तत्कर्तृत्वम्‌। एवञ्च वेदनाम्परमात्मकर्तृकत्वेऽपि क्रमवर्णपदवाक्यतदर्थानामनादि- 
सिद्धानामेव तादवस्थ्यात्तेषां स्वतः प्रामाण्यमपौरुषेयत्वञ्च सुतरां सम्पन्नम्‌। न 
चात्राप्रामाण्यशङ्कासम्भवः। अखिलहेयप्रत्यनीकस्यावा्तसमस्तकामस्य नित्य- 
निरतिशयज्ञानानुभूयमानपरावरवस्तुतत्वस्य निरवधिकमहिम्नः श्रीरामस्य ब्रह्मणे 


वचनत्वात्‌। 


रागद्वेषदोषदूषितान्तःकरणानां विप्रलिप्सूनां वचनेष्वेव तत्सम्भवः। 


१ बुहदारण्यकोपनिषद्‌ - ४/५/११ 

उपमानम्‌ 


अतिदेशवाक्यार्थस्मरणसहकृतसादूश्यविशिष्टपिण्डज्ञानमुपमानम्‌ '“ । गवयम- 
जानानोऽपि यथा गौस्तथा गवय इति कुतश्चिदारण्यकाच्छुत्वा वनं गतो 
अतिदेशवाक्यार्थं स्मरन्‌ यदा गोसादृश्यविशिष्टपिण्डं पश्यति, तदा तद्वाक्यार्थस्मरण- 
सहकृतगोसादृश्यविशिष्टपिण्डज्ञानं जायते, तदुपमानमित्युच्यते। तस्य स्मरणरूप- 
त्वात्प्रत्यक्षेऽन्तर्भावः। व्यासिग्रहापेक्षत्वादनुमानेऽन्तर्भावः। वाक्यजन्य-त्वाच्छब्दे 


चान्तर्भावः। 
अर्थापत्तिः 


उपपाद्यज्ञानेनोपपादकल्पनमर्थापत्तिः। तत्रोपपाद्यज्ञानं करणम्‌'। उपपादकज्ञानं 
फलम्‌। येन विना यदनुपपन्नं तत्तत्रोपपाद्यम्‌, यस्याभावे यस्यानुपपत्तिस्तत्तत्रोप- 
पादकम्‌। यथा रात्रिभोजनं विना, दिनेऽभुञ्जानस्य पीनत्वमनुपपन्नमित्युपपाद्यम्‌। 
अनुपपन्नत्वञ्च तदभावव्यापकाभावप्रतियोगित्वम्‌। रात्रिभोजनाऽभावे हि 
दिनेऽभुञ्जानस्य पीनत्वाभाव इति स व्यापकः। रात्रिभोजनमुपपादकम्‌। 
रात्रिभोजनस्यार्थापत्तिः कल्पना । एतस्यानुमानेऽन्तर्भावः। अनमानवाक्यम्‌ '' देवदत्तो 
रात्रौ भोक्ता दिवसेऽ भोक्तृत्वे सति पीनत्वात्‌'' इति। 


अनुपलब्धिः 


ज्ञानकरणाजन्याभावानुभवासाधारणकारणमनुपलब्धिरूपं प्रमाणम्‌' । अनुमान- 


जन्यातीन्द्रियाभावानुभवहेतावनुमानादावतिव्यास्तिवारणाय अजन्यान्तं पदम्‌। अदृष्टादौ 


१ यतीन्द्रमतदीपिकाद्वितीयोऽवतारपृष्ठसं9 ४८ 
२ वेदान्तपरिभाषा अर्थापत्तिपरिच्छेद पृष्ठ सं. १३६ 
३ वेदान्तपरिभाषा अनुपलब्धिपरिच्छेद पृष्ठ सं. १४१ 


[64] 


साधारणकारणेऽतिव्या्िवारणाय असाधारणेति पदम्‌। अभावस्मृत्यसाधारणहेतु- 


संस्कारेऽतिव्या्िवारणाय अनुभवेति विशेषणम्‌ । 


रामानन्दमते अभावस्य भावान्तररूपत्वात्‌ तज्ज्ञानस्यापि प्रत्यक्षेऽन्तर्भावः। 
भूतले घटात्यन्ताभावो भूतलमेव। घटप्रागभावो नाम मृदेव। घटध्वंसश्च कपाल एव। 
पटे घटस्य अन्योन्याभावः घटस्वरूप एव। एवञ्च प्रमाणं निरूपितं तथा केषां कुत्र 


अन्तर्भावः भवति इदमपि दर्शितम्‌। ततः पश्चात्‌ प्रमेयनिरूपणं क्रियते । 
प्रमेयविवेचनम्‌ 
विशदतया क्रियते क्रमेण प्रमेय निरूपणमत्र - 


प्रकर्षेणमेयं प्रमेयम्‌। तच्च द्विविधम्‌ - द््रव्याद्रव्यभेदात्‌। अवस्थान्तरापत्ति- 
रूपविकाराश्रयरूपमत एव द्रव्यम्‌" । तद्‌ द्विविधं जडाजडभेदात्‌। तत्र परप्रकाश्यं 
जड़म्‌। तद्भिन्नमजडम्‌। अजडं द्विविधं पराक्‌ प्रत्यग्‌भेदात्‌। तत्र स्वयं प्रकाशमानत्वे 
सति परस्मा एव भासमानत्वं पराकूत्वम्‌। परागपि द्विविधम्‌ शुद्धसत्त्वं धर्म भूतज्ञानं 
चेति भेदात्‌। एतेषां निरूपणं क्रमेण क्रियते । 


शुद्धसत्त्वम्‌ 


इदानीं शुद्धसत्त्वस्य निरूपणम्‌ - शुद्धसत्त्वं नाम त्रिगुणभिन्नं 
शुद्धसत्त्वगुणाधिकरणमचिद्द्रव्यम्‌ । तन्नित्यमजडमधः - प्रदेशे परिच्चछिन्नमूर्ध्वप्रदेशे 


चान्तरहितम्‌। '' आदित्यवर्णं तमसः परस्तात्‌` ।'' 


१ श्रोतार्थसंग्रहपृष्ठसं. १८ 
२ श्वेताश्वतरोपनिषद्‌ ३/८ 

“तद्विष्णोः परमं पदं सदा पश्यन्ति सूरय: '' इत्यादिश्रुतयस्तत्र प्रमाणभूताः । 
तदीश्वरसंकल्पान्नित्यमुक्तेश्वराणा भोग्यभोगोपकरणभोगस्थानरूपम्‌ अस्ति। नित्य- 


विभूतिनित्यधामपरमधामपरमव्योमाक्षरधामसाकेतादिशब्दाः शुद्धसत्त्वपरयांयाः सन्ति। 
धर्मभूतज्ञानम्‌ 


धर्मभूतज्ञानं निरूप्यते - अर्थप्रकाशो धर्मभूतज्ञानम्‌। तच्च प्रभावद्‌ 
द्रव्यगुणात्मकमजडं विभुद्रव्यम्‌। तच्चेश्वरस्य नित्यानां च सदैव विभु, मुक्तानां 


बद्धावस्थायां तिरोहितं मुक्तो विभु बद्धानां तु तिरोहितमेव। 


धर्मभूतज्ञानं हि नित्यं द्रव्यम्‌, “न हि विज्ञातुर्विज्ञातेर्विपरिलोपो विद्यते ''। 
'ज्ञानमुत्पन्नम्‌' “ज्ञानं नष्टम्‌’ इत्यादिव्यवहारस्तु ज्ञानसम्बन्धिसंकोचविकासावस्था- 
हेतुक एवेति। ज्ञानम्‌, मतिः, प्रज्ञा, संवित्‌, धिष्णा, धीः, मनीषा, शेमुषी, 
बुद्धिरित्यादयः शब्दाज्ञानपर्यायत्वे रूपेण स्वीकृताः सन्ति। 


परप्रकाश्यं जडम्‌। जडं द्विविधं प्रकृतिकालभेदात्‌। तथा चोक्तं श्रौतसिद्धान्त- 


बिन्दुकांरैः श्रीश्रुतानन्दाचार्यचरणैः श्रौतसिद्धान्तबिन्दुनामके ग्रन्थे कथितम्‌ - 
अचिन्नाम तत्त्वं द्विधा ज्ञानशून्यं जडञ्जाजडं नेव मिथ्या कदाचित्‌। 
जडं मिश्रसत्त्वं तथा कालतत्त्वं मनीषाऽजडं शुद्धरूपं च सत्त्वम्‌'।। 
अत्र मिश्रसत्त्वपदेनाविद्यामायाद्यपरपर्याया प्रकृतिरुक्ता वर्तते | 

१ काण्वशाखा अध्यायः ६, मन्त्रः ६ 


२ बृहदारण्यकोपनिषद्‌ ४/३/३० 
३ श्रौतसिद्धान्तबिन्दुश्लोक ३ 

प्रकृतिः 


किम्वा उच्यते प्रकृतिरिति प्रकृते किं स्वरूपं वर्तते निरूप्यते - प्रकृतिर्नाम 
सत्त्वरजस्तमोरूपगुणाश्रयरूपं द्रव्यम्‌। तत्र सत्त्वं नाम ज्ञानसुखतदुभयसङ्गोत्पादको 
गुण:। रजोनाम रागतृष्णाकर्मसङ्गोत्पादको गुणः। तमो नाम विपरीतज्ञानान- 
वधानालस्य निद्रोत्पादको गुणः। उक्त च श्रौततत्त्वसमुच्चयकारैराचार्य- 


सार्वभौमैर्भगवद्धिः श्रीराघवानन्दाचार्यैः - 
तत्र सत्त्वं निर्मलत्वात्‌ प्रकाशकमनामयम्‌। 
सुखसङ्गेन बध्नाति ज्ञानसङ्गेन चानध।। 
रजोरागात्मकं विद्धि तृष्णासङ्गसमुद्भवम्‌। 
तन्निबध्नाति कौन्तेय कर्मसङ्गेन देहिनम्‌। 
तमस्त्वज्ञानजं विद्धि मोहनं सर्वदेहिनाम्‌'।। इति। 


श्रीभगवद्वचनप्रामाण्यात्‌ सत्त्वं नाम ज्ञानस्य सुखस्य तदुभयसङ्गस्य च 
उत्पादकः गुणः। रजो नाम रागतृष्णाकर्मणां सङ्गानां कर्ता गुणः। तमोनाम 
विपरीतज्ञानानवधानालस्य निद्राणां निष्पादकः गुणः।। श्रौततत्त्वसमुच्चयनामके ग्रन्थे 
सर्व निरूपितमिति । 


प्रलयदशायां प्रकृतेस्त्रयोऽपि गुणाः साम्यमापन्ना एव भवन्ति। ' तदैक्षत 
बहुस्याम्‌' इतीश्वरसङ्कलपवशात्‌ प्रकृतिर्गुणवैषम्यप्रयुक्तां कार्योन्मुखावस्थामवाप्या- 


व्यक्तपदवाच्या भवति। 


१ गीता - १४/६,७,८ 

महत्तत्त्वम्‌ 


महत्तत्त्वनिरूपणं क्रियते - अव्यक्तपदवाच्याया: प्रकृतेर्यः प्रथमो विकारः स 


महान्‌ । स च त्रिविधः। सात्त्विकराजसतामसभेदादिति । 
अहङ्कारः 


अहंकारस्य निरूपणम्‌ इत्थम्‌ - महतः प्रथमो विकारोऽहङ्कारः। सोऽपि 
सात्तिवकादिभेदात्‌ त्रिविधः। एते सात्तिविकराजसतामसाख्या अहङ्काराः क्रमाद्‌ 


वैकारिकतैजस भूतशब्दैरप्यभिधीयन्ते । 
एकादशेन्द्रियाणि 


एकादशेन्द्रियाणि कुतः जायन्ते इति उच्यते - राजसाहङ्कारसहकृतात्‌ 
सत्तिविकाहङ्कारादेकादशेन्द्रियाणि जायन्ते। तानि द्विविधानि ज्ञानेन्द्रियाणि 
कर्मेन्द्रियाणि च। 


ज्ञानप्रसरणे शक्तानीन्द्रियाणि ज्ञानेन्द्रियाणि। तानि षङ्विधानि। मनः श्रोत्र 


त्वक्‌ चक्षू रसनं घ्राणञ्चेति। 
तत्र स्मृत्यादिकरणमिन्द्रियं मन: । हृदयदेशवृत्तिः । 


शब्दमात्रग्रहणसमर्थमिन्द्रियं श्रीत्रम्‌। कर्णशष्कुलीवृत्तिः। सर्पाणां तु 


नेत्रगोलकवृत्ति । स्पर्शमात्रग्रहणसमर्थमिन्द्रियं त्वक्‌ । सर्वशरीरवृत्तिः। 


रूपमात्रग्रहणसमर्थमिन्द्रियं चक्षुः। नेत्रवृत्तिः। रसमात्रग्रहणसमर्थमिन्द्रियं 


रसनम्‌ । जिह्वाग्रवृत्ति: । 

गन्धमात्रग्रहणसमर्थमिन्द्रियं ध्राणम्‌ । नासाग्रवृत्तिः। 


उच्चारणाद्यन्यतमकर्मसमर्थानीन्द्रियाणि कर्मेन्द्रियाणि। तानि पञ्चविधानि 


वाक्पाणिपादपायूपस्थभेदात्‌। 
तत्रोच्चारणकरणमिन्द्रियं वाक्‌ । हृदयादिस्थानाष्टक वृत्तिः । 
शिल्पादिकरणमिन्द्रियं पाणिः। अंगुल्यादिवृत्तिः। 
सञ्चारकरणमिन्द्रियं पादः। चरणादिवृत्तिः । 
मलोत्सर्जनकरणमिन्द्रियं पायुः। गुदादिवृत्तिः। 
मैथुनकरणमिन्द्रियमुपस्थः। मेहनादिवृत्तिः। 
तन्मात्रपञ्चकं भूतपञ्चकं च 
तन्मात्रायाः उत्पत्तिः कस्मात्‌ तथा च तन्मात्रायाः कथं पञ्चभूतोत्पत्तिः अत्र 


निरूप्यते - राजसाहङ्कारसहकृतात्‌ तामसाहङ्काराच्छन्तन्मात्रमुत्पद्यते। तन्मात्रं नाम 


भूतोपादानं द्रव्यम्‌ । तत्‌ पञ्चविधं शब्दस्पर्शरूपरसगन्धभेदात्‌। 


विशिष्टशब्दादिगुणाश्रयो भूतम्‌। तदपि पञ्चविधमाकाशवायुतेजोऽप्पृथिवी- 
भेदात्‌। तत्र तामसाहङ्काराव्यवहितोत्तरावस्थाविशिष्टं द्रव्यं शब्दतन्मात्रम्‌। 
तस्मादाकाशमुत्पद्यते। रूपरहितं विशिष्टशब्दाधिकरणं द्रव्यमाकाशम्‌। तच्च 
शब्दगुणकम्‌ । 

आकाशाव्यवहितोत्तरावस्थाविशिष्टं द्रव्यं स्पर्शतन्मात्रम्‌। तस्माद्‌ वायुरुत्पद्यते । 
रूपरहितं विशिष्टस्पर्शवद्‌ द्रव्यं वायुः। स च शब्दस्पर्शगुणकः। वायोः 


स्पर्शाऽनुष्णाशीतोऽस्तीति। देहधारको वायुविशेषः प्राणः। स॒ पञ्चविधः। 

प्राणापानव्यानोदानसमानभेदात्‌। तत्र प्राणो हृदयवृत्तिरपानो गुदावृत्तिर्व्यानः 


सर्वशरीरवृत्तिरुदान: कण्ठवृत्तिः समानश्च नाभिवृत्तिरिति । 


वाय्यव्यवहितोन्तरावस्थाविशिष्टं द्रव्यं रूपतन्मात्रम्‌। तस्मात्तेज उत्पद्यते । 
उष्णस्पर्शवद्द्रव्य॑ तेज:। तच्च शब्दस्पर्शरूपगुणकम्‌। तेजसो रूपं भास्वरं 


शुक्लमिति । 


तेजोऽव्यवहितोत्तरावस्थाविशिष्टं द्रव्यं रसतन्मात्रम्‌। तस्मादाप उत्पद्यन्ते । 
शीतस्पर्शवत्य आप: | शब्दस्पर्शरूपरसा अपां गुणा: | अपां रूपमभास्वरं शुक्लं रसश्च 
मधुर इति। 

अबव्यवहितोत्तरावस्थाविशिष्टं द्रव्यं गन्धतन्मात्रम्‌। तस्मात्‌ पृथिव्युत्पद्यते। 
विशिष्टगन्धवद्‌ द्रव्यं पृथिवी। सा च शब्दादिगुणपञ्चकशालिनी। पृथिव्यां 
स्पर्शोऽनुष्णाशीतो रूपं शुक्लरक्तकृष्णपीतेति चतुर्विध रसो 
मधुराम्ललवणकटुकषायतिक्तभेदात्‌ षड्विधो गन्धो सुरभ्यसुरभीति द्विविधः। तत्र 


रूपमभास्वरशुक्लमिति । पृथिव्या रूपरसगन्धस्पर्शाः पाकनिमित्तकाः | 
कालः 
कालस्य किं स्वरूपं को वा भेदः निरूप्यते - 


भूतादिव्यवहारजनको गुणत्रयशून्यो जडद्रव्यविशेषः कालः। अखण्डकालो 
नित्यो विभुपरिमाणश्च। 

भूतभविष्यद्वर्तमानभेदेन त्रिविधिः। युगपत्‌ क्षिप्रचिरादिव्यपदेशहेतुः। 
निमेषकाष्ठा कला-घटिका-मुहूरत-दिवस-पक्ष-मास-ऋत्वयन-संवत्सरादिव्यबहार- 


हेतुश्च । 

मनुष्यमानेन मासः पितृणां दिनम्‌। तेषाममावास्या मध्याहृः। मनुष्यमानेन 
संवत्सरो देवानां दिनम्‌। तेषामुत्तरायणमहः। दक्षिणायनं रात्रिः। एवं देवमानेन 
द्वादशवर्षसहस्रसङ्ख्याकं चतुर्युगमित्युच्यते। तत्र चतुस्सहस्रवर्षसङ्ख्याकं 
कृतयुगम्‌। तत्र पूर्णो धर्मः। त्रिसहस्रवर्षसङ्ख्याकं त्रिपाद्धर्मवत्त्रेतायुगम्‌ । 
द्विसहस्रवर्षपरिमितं द्विपाद्धर्मवद्‌ द्वापरम्‌। सहस्रवर्षसङ्ख्याकमेकपाद्धर्मयुतं 
कलियुगम्‌। एतेषां सन्धिट्विंसहस्रसङ्ख्याकः। एवम्भूतचतुर्युगसहस्राणि ब्रह्मणो 


दिवसप्रमाणम्‌। एवं रात्रिः। ते च क्रमशः सृष्टिकल्पः प्रलयकल्पः इति। 


प्रत्यक्‌ स्वस्मै स्वयं भासमानम्‌। प्रत्यगपि द्विविधः जीवेश्वरभेदात्‌। तत्र 
चित्पदवाच्यो जीवः। स चाणुचेतनो विशेषणानुक्तावीश्वरे विशेष्यानुक्तौ 
प्रकृतिकार्येऽतिव्या्तिरत उभयोपादानम्‌। चेतनो नाम ज्जानाश्रयो जानामीति प्रतीतेः 
“बोद्धा कर्ते ति श्रुतेश्च । 

''एष हि द्रष्टा स्प्रष्टा श्रोता घ्राता रसयिता मन्ता बोद्धा कर्त्ता विज्ञानात्मा 
पुरुष: '' इति श्रुतिप्रामाण्याज्ज्ञानाश्रयोऽपि जीवः। सिद्धान्ते ज्ञानरूपतयाऽङ्गीकृतोऽत 
एव स ईश्वरवत्‌ प्रत्यक्‌पदवाच्यः। यः स्वस्मै स्वयमेव प्रकाशते स प्रत्यक्‌ । 
एवकारेण नित्यविभूतिधर्मभूतज्ञानयोर्व्यावृत्तिः। जीवस्य स्वरूपभूतं धर्मिभूतज्ञानत्वेन 
तदाश्रितं तद्गुणभूतं च ज्ञान धर्मभूतज्ञानत्वेनाभिधीयते '' सुखमहमस्वाप्समि''ति 
प्रतीत्या जीवः स्तम्प्रकाशो ज्ञानत्वाद्‌ धर्मभूतज्ञानवदित्यनुमानाच्च जीवे 


स्वप्रकाशत्वसिद्धि: । 
एवमेव प्रकारेण जीवस्यापि भेदाः सन्ति तदित्थं जीवास्त्रिविधा बद्धमुक्त- 
नित्यभेदात्‌। तत्र अनादिकर्मणां समूहैः उत्पन्नेषु अण्डजजरायुजोद्धिजस्वेदजदेहेषु 


१ प्रश्नोपनिषद्‌ - ४/९ 

येषां जीवानाम्‌ अंहता ममता भवति ते जीवाः बद्धाः इति उच्यन्ते। बद्धो$पि 


द्विविधः - बुभुक्षु मुमुक्षु भेदात्‌। तत्र बुभुक्षुः - भोक्तुम्‌ इच्छुः बुभुक्षुः। मुमुक्षुः - 
प्रकृतिबन्धविमोचनेच्छुः। बुभुक्षुद्विविधः अर्थकामपरो धर्मकामपरश्चेति। तत्र 


अर्थकामपराः अर्थकामपरादेहात्मवादिनः। धर्मकामपराः देहभिन्नात्मवादिनः। 


धर्मकामपरो द्विविधः - देवतान्तरपरो श्रीरामपरश्च। देवतान्तरपरः 


ब्रह्मरुद्राग्नीन्द्राद्याराधनपरः। श्रीरामपरः - श्रीरामस्य आराधनपरः। 


मुमुक्षुट्रिविधः - कैवल्यपरो मोक्षपरश्चेति। कैवल्यपरः ज्ञानयोगात्प्रकृति- 


वियुक्तस्वात्मानुभवरूपस्वरूपावापीच्छुः। 
मोक्षपरः - बन्धनिवृत्तिपूर्वकपरमानन्दपरब्रह्मानुभवेच्छुः। 


मोक्षपरो द्विविधः - भक्त प्रपन्नश्चेति। भक्तः श्रवणस्मरणदिसाधनभक्तिकर्त्ता 


भक्त; । 
प्रपन्नः - आकिञ्चन्यानन्यगतित्वं धर्मबिशिष्टो भगवन्तमाश्रितः। 


प्रपन्नश्च द्विविधिः एकान्ती परमैकान्ती। एकान्ती - मोक्षफलेन साकं 


फलान्तराण्यपि भगवत एवेच्छति स एकान्ती । 


परमैकान्ती - भक्तिज्ञानाभ्यामन्यत्फलं भगवतोऽपि नेच्छति यः स 
परमैकान्ती । परमैकान्ती द्विविधः दृष्तार्तभेदात्‌। 


दृप्तः - अवश्यमनुभोक्तव्यमिति प्रारब्धकर्मानुभवन्नेतद्देहावसानसमय- 
मीक्षमाणो दृप्त:। आर्तः - जाज्वल्यमानाग्निमध्यस्थितेरिव संसारस्थितेरतिदुस्स- 


हत्वात्प्रपत्युत्तरक्षण एव मोक्षकाम आर्तः। 

मुक्तजीवाः - अनन्तजन्मोपार्जितपुण्योदयेनसत्त्वोद्रेकात्‌ सद्गुरुमुपसद्य 
ततोऽनन्तब्रह्माण्डनायकनिखिलदोषप्रत्यनीकान्तकल्याणगुणसागरं परं ब्रह्मभगवन्तं 
श्रीराममवबुध्य तद्‌ भक्तिप्रपत्तिभ्यां बन्धकारणभूतानि कर्माणि विनाश्य 


कर्मोपार्जितदेहं परित्यज्य दिव्ये श्रीसाकेतधामनि भगवत्सायुज्यवाप्ता जीवा मुक्ताः। 


नित्याः जीवाः - नित्या नाम कदाचिदपि भगवदभिमतविरुद्धाचरणाभावेन 
ज्ञानसङ्कोचप्रसङ्गरहिता अनन्तगरुडविष्वक्सेनादयः। तेषामधिकारविशेषा ईश्वरस्य 
नित्येच्छयैव अनादित्वेन व्यवस्थापिताः। एतेषामवतारस्तु भगवदवतारवत्‌ 
स्वेच्छयैव । 


न श्वरः 
ईश्वरस्य किं स्वरूपं कौदृशं तस्य परिमाणम्‌ एतत्सर्वं लिख्यते - 


ईश्वरस्तु विभुचेतनः। विशेषणानुपादाने जीवे विशेष्यानुपादाने 
कालेऽतिप्रसङ्गवारणायोभयोपादानम्‌। तत्र चेतनत्वं नाम ज्ञानाधिकरणत्वम्‌। विभुत्वं 


तु स्वरूपतो ज्ञानतः शरीरतश्च व्यापकत्वम्‌ । 


स॒ ईश्वरः 'सत्त्वादयो न सन्तीशे यत्र तु प्राकृता गुणा: इति 
वचनप्रामाण्याद्धेयप्राकृतगुणरहितः। 'परास्य शक्तिर्विविधैव श्रूयते स्वाभाविको 
ज्ञानबलक्रिया च ' ' इत्यादिश्रुतिप्रामाण्यान्निरुपाधिकानन्तकल्याणगुणविशिष्टः, 
' आनन्दं ब्रह्म ' सत्यं ज्ञानमनन्तं ब्रह्म ' इत्यादिश्रुतेः सच्चिदानन्दरूपः देशकालवस्तु 


परिच्छेदशून्यात्मकानन्तत्वविशिष्टत्वादनन्तः, ब्रह्मशब्दवाच्यः, सदेव सोम्येदमग्र 


१ श्वेताश्वतरोपनिषद्‌ - ६/८ 
२ तैत्तिरीयोपनिषद्‌ - ३/६/२ 
३ तैत्तिरीयोपनिषद्‌ - २/२/२ 

आसीदेकमेवाद्वितीयम्‌' ।' यतो वा इमानि भूतानि जायन्ते येन जातानि जीवन्ति। यत्‌ 
प्रयन्त्यभिसँविशन्ति। तद्‌ विजिज्ञासस्व। तद्‌ ब्रह्मेति ` । इत्यादिश्रुतेरस्य 
जगतोऽभिन्ननिमित्तोपादानकारणरूपो भक्तिमुक्तिप्रदश्चास्ति। 


ईश्वरस्य जगदुपादानत्वस्वीकारे निर्विकारत्वप्रतिपादकश्रुतिविरोधस्तु न 
शङ्कनीयस्तत्र सट्वारकोपादानताया एव स्वीकारात्‌। श्रुतिप्रमाणं प्रदाय उक्तं च 


जगदगुरुभिः श्रीश्रुतानन्दाचारयैः - 
विकारञ्च रामो दयाव्धितथात्वे दयाशून्यतां पक्षपातञ्ज नेति। 
प्रकारे विकारस्तथा चित्रसृष्टौ च हेतुर्यतः प्राणिनां प्राच्यकर्मः।। 
रमन्ते योगिनो यस्मिन्‌ सत्यानन्दे चिदात्मनि। 
इति रामपदेनासौ परं ब्रह्माभिधीयते*।। 


(रामतापनीयोपनिषद्‌) इति श्रृतिप्रमाण्याद्‌ ब्रह्मपदाभिधेयः स चेश्वरः श्रीराम 
एव। स च सर्वेश्वरो भगवान्‌ श्रीरामः परव्यूहविभवान्तर्याम्यर्चावताररूपेण पञ्चधा 


स्थितः। तथा चागमः - 
“मम प्रकाराः पञ्चेति प्राहुर्वेदान्तपारगाः । 
परोव्यूहश्च विभवो नियन्ता सर्वदेहिनाम्‌ । | 
अचांवतारश्च तथा दयालुः पुरुषाकृतिः । 

१ छान्दोग्योपनिषद्‌ - ६/२/१ 

२ तैत्तिरीयोपनिषद्‌ - ३/१/१ 


३ श्रौतसिद्धान्तबिन्दुश्लोक ८ 
४ रामतापनीयोपतिषद्‌ - ६ 

इत्येवं पञ्चधा प्राहुमां रहस्यविदो जना ।।'' इति। 


तत्र परो नाम नित्यधाम्नि श्रीसाकेते जगज्जनन्या श्रीसीताम्बया सह 
दिव्यसिंहासनोपरि विराजमानो दिव्यायुधालंकारविशिष्टविग्रहशाली नित्यं 
नित्यमुक्तपरिसेवमानः। सर्वावतारी परिपूर्णब्रह्मभगवान्‌ श्रीरामः। यथा - सर्वेषाम्‌ 


अवताराणाम्‌ अवतारी रघूत्तमः इति। 


जगत्‌ स्रष्टमुपासितं च वासुदेवसङ्कर्षणप्रद्युम्नार्निरुद्धरूपेण चतुर्धाऽवस्थितो 
भगवान्‌ श्रीरामो व्यूहः। तत्र वासुदेवे ज्ञानशक्त्यादिगुणषट्कं सङ्कर्षणे ज्ञानबलद्वयं 
प्रद्युम्ने वीरयैश्वर्यद्ठयमनिरुद्धे च तेजः शकितद्वयं वर्तते । 


मत्स्यादितत्तत्सजातीयरूपेण स्वेच्छयाविभूतो भगवान्‌ श्रीरामो विभव: | 


योगदृष्ट्याऽनुभूयमानः सर्वत्र सर्वदा सर्वथा च जीवस्यपरमसुहृदरूपेण 
हृदयस्थितो भगवान्‌ श्रीरामोऽन्तर्यांमी । 


देशकालादिनियमविहीनस्तत्तत्स्थले भक्ताभिमतहिरण्यादिशरीरेऽप्राकृत- 
शरीरविशिष्टरूपेण वर्तमानः स्नानभोजनादिष्वर्चकायत्ततां गतो मूर्तिविशेषरूपो 


भगवान्‌ श्रीरामोऽर्चावतारः। 


द्रव्यस्य विवेचनान्तरम्‌ अद्रव्यं विविच्यते - संयोगरहितमद्रव्यम्‌। तद्‌ 
दशविधं सत्त्वरजस्तमांसिशब्दस्पर्शरूपरसगन्धास्संयोगशक्तिभेदात्‌। तत्र प्रकाश- 
सुखलाघवादिनिदानमतीसन्द्रियं शक्त्याद्यतिरिक्तमद्रव्यं सत्त्वम्‌। तद्‌ द्विविधम्‌ - 
शुद्धसत्त्वं मिश्रसत्त्वं चेति। रजस्तमश्शून्यद्रव्यवृत्तिसत्त्वं शुद्धसत्त्वम्‌। तन्नित्यविभूतौ । 
गौणरूपेण ईश्वरे च। 

रजस्तमस्सहवर्तिसत्त्वं मिश्रसत्त्वम । तत्‌ प्रकृतौ, जीवे गौणरूपेण । 

रागतृष्णालो भकारणमतीन्द्रियं शक्त्यादिशून्यमद्रव्यं तम; । 

प्रलये प्रकृतेस्त्रयो$पि गुणा: साम्यमापन्ना एव भवन्ति । सृष्टौ विषमा भवन्ति। 
शब्दः 

शब्दस्वरूपं निरूपयति - 


अस्मदादिश्रोत्रग्राह्मा: पञ्चभूतवर्ती शब्दः। स च द्विविधः वर्णात्मका 
ध्वन्यात्मकश्चेति। अकचरतपयादिपञ्चाशदक्षरात्मको वर्णात्मकः। स 


देवमनुष्यादिताल्वादिव्यङ्ग्यः। भेर्यादिजन्यो ध्वन्यात्मकः। 
स्पर्शः 
कोऽयं स्पर्शः किं स्वरूपं तस्य लिखितम्‌ - 


त्वगिन्द्रियमात्रग्राह्योऽद्रव्यं स्पर्शः। स च त्रिविधः - शीतोष्णाऽनुष्णाशीत- 
भेदात्‌। पृथिवीजलतेजोवायुवृत्तिः। तत्र शीतस्पर्शजले। तेसस्युष्णस्पर्शः। 


पृथ्वीवाय्वोः अनुष्णाशीतस्पर्शः। 
रूपम्‌ 
रूपनिरूपणं क्रियते - 
चक्षुमत्रिग्राह्योऽद्रव्यं रूपम्‌। तच्चतुर्धा-शुक्लरक्तपीतकृष्णभेदात्‌। भास्वरशुक्लं 


तेजसि। अभास्वरशुक्लं जले । पृथिव्यां चत्वारि रूपाणि । 

रसः 
रसस्य किं स्वरूपम्‌? कति भेदाः सन्ति? निरूप्यते - 


रसनाग्राह्यो5द्रव्यं रसः। स षोढा लवणाम्लकटुतिक्तकषायभेदात्‌ । तत्र पृथिव्यां 
षड्विधः। जले मधुर एव | 
गन्धः 
कोऽयं गन्धः? को वा भेदः व्याख्यायते - 
घ्राणग्राह्योऽद्रव्यं गन्धः। स॒ च द्विविधः - सुरभिरसुरभिश्च। तत्र चन्दने 
सुरभिः, मलमूत्रयोः असुरभिश्च। 
संयोगः 
संयोगस्वरूपं विलिख्य भेदान्‌ निर्दिशति - 
संयुक्तव्यवहारहेतुः संयोगः। स च द्विविधः कार्याकार्यभेदात्‌। हस्तद्वयसंयोगः 


कार्यसंयोगः। विभुद्रव्यसंयोगः अकार्यसंयोगः (नित्यसंयोगः)। संयोगः 


षड्द्रव्यवतीं । 
शक्तिः 


शक्तिपदार्थस्य निरूपणं क्रियते - सर्वकाराणानां कारणत्वनिर्वाहकः 
कश्चिदद्रव्यविशेषः शक्तिः। तर्कगमाभ्यां तत्सिद्धिः। सा शक्तिः षड्‌ द्रव्यवर्तिनी। 
भगवन्निष्ठत्वं पुराणवैष्णवादिषु प्रसिद्धम्‌। एवं सर्वत्रापि शक्तिनामकधर्मविशेषस्य 
सिद्धिः । 

पदार्थ: 


पमाणम्‌ प्रमेयम्‌ 
प्रत्यक्षम्‌ अनुमानम्‌ शब्दः द्रव्यम्‌ अद्रव्यम्‌ 


जड़म्‌ अजडम्‌ २.रजः ३. तमः 
; ; ७, रस; 
प्रकृति: काल: 


ME we बक] 
y 
; भविष्यत्‌ वर्तमानः 


महत्‌ अंहकारः मनः पञ्चज्ञानेन्द्रियाणि पञ्चकर्मेन्द्रियाणि पञ्चतन्मात्राः पञ्चमहाभूतानि 


अजड़म्‌ 


बाण 
| | 
Es 
| | | | 
शुद्धसत्त्वम्‌ धर्मभूतज्ञानम्‌ जीवः ईश्वरः 

बद्धः मुक्त नित्य 
बुभुक्षुः आ 
अर्थकामपरः धर्मकामपरः मुमुक्षुः 
देवतान्तरपरः श्रीरामपरः कैवल्यपरः ष हे 
भक्तः प्रपन्नः 
आ! 


ईश्वर: एकान्ती वाला ` 


शिक्का व व्यूह: 


परात्परब्रह्म वासुदेवः मत्स्यः 
श्रीरामः सङ्कर्पणः कूर्मः 
प्रद्युम्नः वराहः 
अनिरुद्धः नरसिंहावतारः 
वामनः 
परशुरामः 
श्रीरामः 
बलरामः 
श्रीकृष्ण ? 
कल्को 


[79] 


1. रामानुजवेदान्तसम्मततत्त्वविमर्श : 


आचार्यरामानुजः तत्त्वत्रयं स्वीचकार। तस्य सिद्धान्तः अस्ति 


““चिदचिदीश्वरभेदेन भोक्तृभोग्यनियामकभेदेन च व्यवस्थितस्त्रय: पदार्था'' इति। 
(4 ईश्वरचिदचिच्चेति पदार्थत्रितयं हरि: । 
ई श्वरश्चिदिति प्रोक्तो जीवो दृश्यमचित्युनः' ।।'' इति 
रामानुजदर्शनस्य सिद्धान्तः अयमेव वरीवर्ति यत्‌ चित्‌-अचित्‌-इश्वरभेदेन 
तत्त्वत्रयमिति। चित्‌ भोक्ता अस्ति। अचित्‌ भोग्यं वर्त्तते। ईश्वरः नियामकः। अत्र 
चित्‌ पदेन जीवः गृह्यते। उचितपदेन सम्पूर्ण दृश्यमानं जगत्‌ स्वीक्रियते। विष्णुः 
ई श्वर: । जीवेश्वरयार्म॑ध्ये अपृथक्‌सिद्धिसम्बन्धः वर्तते इति तत्त्वमुक्ताकलापग्रन्थस्य 
पद्यमत्र दीयते - 
संस्थानैक्याद्यभावे बहुषु निरुपधिर्देहशब्दस्य रूढि- 
लोकाम्नायप्रयोगानुगतमिह ततो लक्ष्य निष्कर्षणीयम्‌। 
अव्याप्तत्वादिदुः खां परमतपठितं लक्षणं तत्र तस्मात्‌ 
यद्धीतुल्याश्रयं तद्वपुरिदमपृथक्‌ सिद्धिमद्‌ द्रव्यस्य।। 
अस्य श्लोकस्य रहस्यमिदं वर्तते यत्‌ संसारस्य सकलजीवधारिषु 
शरीरसंरचनायाः ऐक्यं न दृश्यते। बहुषु पदार्थेषु देहशब्दस्य प्रयोगः उपाधिहीनः 


एव। इति लोकवेदप्रयोगाभ्यां सिद्ध :। तदनुरूपं शरीरलक्षणं भवतु । 


१ सर्वदर्शनसंग्रहः, पृ.१६१ 

अन्येषां मते शरीरलक्षणम्‌ अव्याप्त्यादिदोषग्रसितमस्ति। अतः 
शरीरलक्षणमस्ति - बुद्धे आश्रयः एव आश्रयः यस्य अस्ति, यद्रव्यं यस्मात्‌ पृथक्‌ 


भूत्वा न तिष्ठति। तदेव तस्य शरीरम्‌। 
शब्दैस्तन्वंशरूपप्रभृतिभिरखिलः स्थाप्यतेविश्वमूर्त- 
रित्थं भावः प्रपञ्चस्तदनवगमस्तत्पृथक्‌सिद्धमोहः। 
श्रोत्राद्यैराश्रयेभ्यः स्फुरति खलु पृथक्‌ शब्दगन्धादिधर्मो 
जीवात्मन्यप्यदूश्ये वपुरपि हि दूशा गृह्यतेऽनन्यनिष्ठम्‌।। 


अयं भावः - तनुः, अंशः, रूपम्‌ इत्यादि शब्दैः सिध्यति यत्‌ एतद्रूपेण 
सकलः संसारः विष्णोः एव। विष्णोः पृथक्‌ अयं संसारः नास्ति। सर्वेऽपि ज्ञानिनः 
प्रपञ्चम्‌ ईश्वरात्‌ अपृथकूसिद्धं ज्ञात्वा स्वव्यवहारं चालयन्ति। तत्त्वमुक्ताकलापग्रन्थे 
इदमेव साधितं वर्तते यत्‌ ईश्वरात्‌ संसारः पृथक्‌ नास्ति अपितु अपृथक्‌ सिद्ध एव। 
अनेकानि उदाहरणानि अपि सन्ति। यैः इदमेव सिध्यति यत्‌ जीवब्रह्मणोः 
अपृथकूसिद्धिसम्बन्धः वर्तते यथा - ' तत्सर्व वै हरेस्तनुः” ' ममैवांशो जीवलोके 
जीवभूतेः' ` 'द्वे रूपे ब्रह्मणस्तस्य’ ` 'यस्यात्मा शरीरम्‌’ * 
इत्यादिश्रुतिस्मृतिप्रमाणैः अपि सिध्यति। प्रपञ्चस्य सत्यतां जगाद श्रीरामानुजः। 
उक्तवानयं यत्‌ ब्रह्मजीवयोः ऐक्यात्‌ प्रपञ्चस्य नाशः भवति इदं नास्ति यतोहि 
जीवब्रह्मणोः ऐक्ये प्रमणाभावः। जीवात्मनो प्रत्यक्षं भेदः वर्तते । विशेष्यविशेषणयोः 
कोदूशम्‌ ऐक्यम्‌? जीवः विशेषणं ब्रह्मणः अस्ति। उभयोः एऐक्यं न सिध्यति। यदा 
१ विष्णुपुराणम्‌ १/२२/३७ 
२ श्रीमदभगवद्गीता १५/७ 


३ विष्णुपुराणम्‌ १/२२/५३ 
४ वृहदारण्यकोपनिषद्‌ ३/७/२२ 

ऐक्यमेव नास्ति तदा मूलप्रपञ्चस्य नाशः कदापि न भवति। आचार्यरामानुज: 
भ्रान्तिमूलकं प्रपञ्चक न स्वीकरोति। प्रपञ्चस्य नाशमपि न अङ्गीकरोति न वा 
जीवब्रह्मणोः एऐक्यं स्वीकरोति। जीवन्मुक्तिमपि नाङ्गीकरोति। चितृविषये लिलेख - 
चित्‌ रूपेण जीवात्मा एव। सः संकोचरहितः, सीमाहीनः, निर्मलज्ञानस्वरूपः अस्ति | 
अयं जीवात्मा अनादिकर्म-रूपिण्या अविद्यया आच्छादितोऽस्ति। अत एव 
स्वस्वकर्मानुसारेण ज्ञानस्य संकोचः विकासश्च भोग्यवस्तुसंसर्गप्रा्तिः, 
सुखदुःखभोक्तृत्वम्‌, भगवत्स्वरूपज्ञानम्‌, भगवत्प्राप्तिः, सुखदुःखभोक्तृत्वम्‌, 


भगवत्स्वरूपज्ञानम्‌, भगवत्प्रासिः, इत्यादि-जीवात्मनः स्वभाव: | 


अचित्विषये जगाद यत्‌ भोग्यं वस्तु एव अचित्‌ अस्ति। अस्य प्रयोजनं 
भागयोग्यत्वम्‌। इदमचेतनम्‌। चित्‌ परुषार्थ प्राप्रोति। किन्तु अचित्‌ कमपि पुरुषार्थं 


न प्राप्रोति। विकारोऽपि अस्य स्वभावः प्राप्नोतीत्यादि अचितः स्वरूपम्‌ | 


परमात्मनः विषये बभाण यत्‌ भोक्तृभोग्ययोः आन्तरिकनियन्ता परमात्मा एव। 
परमात्मा उभयोः नियमनं चरीकतिं। अयं परमात्मा असीमज्ञानसम्पन्नः, ऐश्वर्ययुक्तः, 
वीर्ययुक्तः, शक्तियुक्तः, अनन्तातिशययुक्तश्च वरीवतिं। ईश्वरस्य अतिशयेषु ज्ञानमेकं 
विशेषो गुण: वर्तते। सः ज्ञानगुणः सदा सर्वान्‌ विषयान्‌ प्रकाशयन्‌ स्वमपि 
प्रकाशयति । ऐश्वर्यस्य तात्पर्यं वर्तते स्वतन्त्रतापूर्वकं कार्यकरणम्‌, सर्वे जडेषु जीवेषु 
च नियन्त्रणम्‌। वीर्यस्य तात्पर्यमस्ति संसारस्य उपादानकारणे सत्यपि विकृतेः 
अभावः। शक्तिरित्यनेन संसारस्य मूलकारणम्‌ अर्थात्‌ अघटितघटनासम्पादनम्‌। 


तेजसः तात्पर्यमस्ति सहाकारिणः आवश्यकताभावः अन्यैः अभिभूताभावश्च | 

श्रीरामानुजसम्प्रदायस्य आचार्यः श्रीवेङ्कटनाथः। सः तत्त्वमुक्ताकलापग्रन्थे 


पदार्थविषये जगाद - 

द्रव्याद्रव्यप्रभेदान्मितमुभयविधं तद्विस्तत्त्वमाहुः 
द्रव्यं द्वेधा विभक्तं जडमजडमिति प्राच्यमव्यक्तकालौ । 
अन्त्यं प्रत्यक्परावच प्रथममुभयथा तत्रजीवेशभेदा- 
न्नित्या भूविर्मतिश्चेत्यपरमिह जडमादिमां केचिदाहुः' ।। 
तत्र द्रव्यं दशावत्प्रकृतिरिहगुणैः सत्त्वपूर्वेरुपेता 
कालोऽब्दाद्याकृतिः स्यादणुरवगतिमाञ्जीव ईशान्य आत्मा । 
सम्प्रोक्ता नित्यभूतिस्त्रिगुणसमधिका सत्त्वयुक्ता तथैव 
ज्ञातुर्जञेयावभासो मतिरिति कथितं संग्रहाद्‌ द्रव्यलक्षणम्‌'।। 

आचार्यः श्रीवेङ्कटनाथः तत्त्वविभागमित्थं दर्शितवान्‌ - 

तत्त्वं द्विधा द्रव्याद्रव्यभेदेन इति ज्ञातारः वदन्ति । 

द्रव्यमपि जडाजडभेदेन द्विविधम्‌। 

जडस्यापि द्वौ भेदौ वर्तेते। अव्यक्तः कालश्च। 

अजडस्यापि द्वौ भेदौ स्तः। प्रत्यक्‌ पराक्‌ च। 


एतत्सर्वम्‌ रेखिकनिषणेनात्र दीयते - 


१ तत्त्वयुक्ताकलाप - १/६ 
२ तत्त्वयुक्ताकलाप - १/७9 

द्रव्यम्‌ अद्रव्यम्‌ 


अव्यक्त; काल; प्रत्यक्‌ पराक्‌ 


जीवः इश्वरः नित्यविभूतिः मतिः 


आचार्येण प्रथमे श्लोके द्रव्यविभाजनमकारि। द्वितीये च तस्य लक्षणमुक्तम्‌, 


द्रव्यस्य परिभाषास्ति - “ अवस्थाश्रयीभूतं द्रव्यमिति।'' 


जीवः - 'चित्‌' शब्देन वाच्यः जीवात्मा, ईश्वरात्‌ भिन्नः नित्यश्च वर्तते । श्रुतिरपि एवं 
वदति 'द्वा सुपर्णा सयुजा सखाया " अर्थात्‌ द्वौ पक्षिणौ क्तः मित्रे च स्तः। अतएव 
कणादेनापि प्रत्यबादि यत्‌ विभिन्नावस्थाः आश्रित्य आत्मनः वैविध्यमिति। 
'“नानात्मानो व्यवस्थातः ''` तस्य जीवात्मनः नित्यत्वं श्रुतिषु प्रसिद्धं वर्तते। यथा 


गीतायाम्‌ - 
न जायते प्रियते वा भिश्चिन्नायं भूत्वा भविता वा न भूयः। 


अजो नित्यः शाश्वतोऽयं पुराणो न हन्यते हन्यमाने शरीरे।। 


१ मुण्डकोपनिषद्‌ ३/१/१ 
२ वैशेषिकसूत्र ३/२/२० 


[84] 


अयम्‌ आत्मा: न उत्पद्यते न वा अस्य नाशो भवति। उत्पन्नाउपि नाभूत्‌ न वा 
भविष्यति। कठोपनिषद्यपि एवं लिखितम्‌ - '' नायं कुतश्चिन्न बभूव कश्चित्‌’ '* 


"द्वा सुपर्णा'' इत्ययं श्लोकः भारतीयदर्शने महावाक्यरूपेण प्रयुज्यते । 


द्वा सुपर्णा सयुजा सखाया समानं वृक्षं परिषस्वजाते तयोरन्यः पिप्पलं 
स्याद्वत्ति अनरनन्नन्योऽभिचाकाशी समानगुणवन्तौ द्वौ पक्षिणौ स्तः। जीवात्मा 
परमात्मा च। उभयोः गुणसमानम्‌ अस्ति। शरीररूपी वृक्षः उभयाश्रितः वर्तते। जीवः 
सुस्वादु भुङ्क । अर्थात्‌ कर्मफलं भुङ्क । अन्यः परमात्मा च अखादन्‌ असम्पृक्तः सन्‌ 
प्रकाशितो भवति। अस्यैव व्याख्यानं श्रीमद्‌ भागवतमहापुराणेऽपि उक्तम्‌ - 

सुपर्णवितौ सदृशौ सखायौ यदृच्छयैतौ कृतनीडौ च वृक्षे। एकस्तयोः 


खादति पिप्पलन्नं स पिप्पलादो न तु पिप्पलादः । 
संसारे कश्चन बद्धः, कश्चन सुखी वर्तते इति कृतजीवात्मनः अनेकत्वं 
सिध्यति। यथा तत्त्वावल्याम्‌ - 
कञश्चिद्रङ्खः कश्चिदाढ्यः कश्चिदन्यविधः पुनः। 
अनयैवात्मनानात्वं जिध्यमत्यत्र व्यवस्थयाः।। 
एवञ्च जीवात्मा परमेश्वरात्‌ भिन्नः अनेकधा नित्यं च वर्तते। यदि जीवात्मनः 


नित्यत्वं न स्वीक्रियेत तहिं कृतकर्मणः नाशः, कृतकर्मणः फलप्राप्तिः च इत्युभयोः 


संयोगः स्यात्‌ । 


१ कठोपनिषद्‌ २/१८ 
२ श्रीमद्‌भागवतपुराण - ११/११/६ 
३ तत्त्वावली - ९०१ 

गौतमसूत्रेऽपि एवं लिखितम्‌ - 


'“बीतरागजन्मादर्शनात्‌'' ¦ । रागरहितव्यक्तेः जन्म न भवति। जीवस्य 
परिमाणविषये अणुत्वं प्रसिद्धमिति। 


यथा - बालाग्रशतभागस्य शतधा कल्पितस्य च। 
भागो जीव: स विज्ञेयः स चान्त्याय कल्पते' ।। 


अनेन श्रुतिवाक्येन जीवस्य परिमाणं प्रतिपादितम्‌। यदि केशस्य अग्रभागस्य 
शतं विभागः भवेत्‌ तस्यापि शतं विभागः अन्ये तदेव आत्मनः परिमाणम्‌। अयं 
जीवः मोक्षप्राप्तौ समर्थः। आत्मनः स्वरूपमणुः वर्त्तते। अस्य ज्ञानं चित्रेणैव 
भवितुमर्हति । 


अचित्‌ - अचित्‌ पदेन सम्पूर्णमपि दृश्यमानं जगद्‌ गृह्यते। सकलमपि जडतत्त्वम्‌ 
अचित्‌ पदेन उच्यते। अस्य जड़स्यापि त्रयः विभागः वर्तते भोग्यम्‌ (शब्दरूप- 
रसादिविषयाः भोग्यपदेन उच्यन्ते) । भोगोपकरणम्‌ (इन्द्रियादयः उपकरणानि 
सन्ति) । भोगायतम्‌ (स्थानं शरीरादयः)। आचार्यश्रीरामानुजमतेन अचित्‌ पदेन 


सम्पूर्णो संसारः गृह्यते । 


इश्वरः - संसारस्य कर्ता एव ईश्वरपदेन गृह्यते। तस्य अनेकानि नामानि 


वासदेवपुरुषोत्तमविष्णुनारायणादयः। 
वासदेवपरं ब्रह्म कल्याणगुणसंयुतः । 
यथोक्तम्‌ - भुवनानामुपादानं कर्ता जीवनियामकः।। 


१ न्यायसूत्रम्‌ - ३/१/२५ 
२ श्वेताश्वतरोपनिषद्‌ - ५/९ 

कल्याणगुणपरिपूर्णः वासुदेव एव परमब्रह्म। तदेव सकलभुवनानामुपादान- 
कारणम्‌। निर्माता नियामकश्च वर्तते। सः वासुदेवः करुणापूर्ण: वात्सल्यगुणपरिपूर्ण: 
सर्वोत्तम: पुरुष:। स भगवान्‌ उपासकानां गुणाधारेण विभिन्नानि फलानि ददाति। 
फलदातुमेव स्वलीलया पञ्चरूपै अवस्थितो भवति। अर्चा, विभवः, व्यूहः, सूक्ष्मः, 
अन्तर्यामी च। 
अर्चाविग्रहः - गृहे देवालये चत्वरेषु क्षेत्रे वा देवतारूपेण पूजिता 
पाषाणकाष्ठादिनिमिंता प्रतिमा एव अर्चाविग्रहः उच्यते। एतत्‌ ईश्वरस्य स्वरूपमेव। 
एतासु प्रतिमासु सूक्ष्मदिव्यशरीरयुक्तः परमात्मा स्वशरीरं निर्माति। अत्र ईश्वरः 
अर्चकाधीनो भवति। यत्र कुत्रापि स्वमेव प्रतिमा प्रकाशते। अथवा महापुरुषैः 
संस्थाप्यते । 
विभवः - रामादिरूपेण भगवतः अवतारः एव विभवः अस्ति। विभवः द्विविधः। 
मुख्यः गौणश्च मुख्यविभवः सः अस्ति यदा परमात्मा स्वेच्छया भक्तानुग्रहाय साक्षात्‌ 
अवतरति। गौणविभवे भगवतः आवेशादिरूपं दृश्यते। जीवाधिष्टितशरीरे 
विशेषकार्यार्थं स्वशक्त्या प्रविष्टो भवति भगवान्‌ परशुरामादिरूपेण आवेशावतारः। 


मोक्षकामनया मुख्यविषयो उपास्यः। भोगेच्छकः गौणविभवं समर्चयेत्‌ । 


व्यूहः - व्यूहः चतुर्धा। वासुदेवः सङ्कर्षणः प्रद्युम्नः अनिरुद्धश्चेति। उपासनायै 
परमब्रह्मपरमात्मा एव रूपचतुष्टयेन अवस्थितोऽस्ति। ज्ञानैश्वर्यादिषड्विशिष्टगुणैः 
परिपूर्णो परमात्मा । ज्ञानबलाभ्यां युक्तः संकर्षणः। ऐश्वर्यवीर्यभ्यां विशिष्ट: प्रद्युमः । 
शक्तितेजोभ्यां युक्तः अनिरुद्धः । यद्यपि सर्व षड्गुणाः एव वर्तन्ते तथापि तत्र तत्र द्वौ 
गुणौ व्यक्ततया उपतिष्ठेते। संकर्षणः शास्त्रं प्रचारयति संहारं च करोति। प्रद्युम्नः 
धर्मप्रचारं सृष्टिश्च करोति। अनिरुद्ध: तत्त्वनिरूपणं रक्षणञ्च चरीकर्ति । 

सूक्ष्म - षड्गुणैः पूर्णः वासुदेवनाम्रा परब्रह्म उच्यते। श्रुतिरपि गदति - 
''सोऽपहतपारटमा विजरौ विमृत्युर्विशोको विजिघत्सोऽपिपासः सत्यकामः 
सत्यसंकल्पः ¦ । अयं परमात्मा पापरहितः जराहीनः मृत्युहीनः शोकहीनः 
बुभुक्षाहीनः पिपासाहीनश्च वर्तते। सत्यकामः सत्यसंकल्पयुक्तश्च वर्तत। अयं 


परमात्मा चतुर्भुजरूपेण वैकुण्ठम्‌ अधितिष्ठति। मुक्ताः परमात्मानं प्राप्रुवन्ति । 
अन्तर्यामी - 


“य आत्मनि तिष्ठन्नात्मानमन्तरो नियमयति'' ` । अयं सर्वान्‌ जीवान्‌ 
नियमयति। अयं जीवात्मनः मित्ररूपेण अन्तः तिष्ठति। योगिनः एनम्‌ आत्मानं 
पश्यन्ति। यद्यपि जीवेन सह निवसति अन्तकरणम्‌ अथवा सर्वत्र व्यापी 
परमात्मास्ति। यः सर्वान्‌ मानवान्‌ सर्वेषु कार्येषु प्रवर्तयति निर्वतयति च। 


प्रतिविग्रहम्‌ समर्थनेन पुरुषार्थप्राप्तेः सर्वा बाधा विनश्यति। एवञ्च उच्यते - 
वासुदेवः स्वभक्तेषु वात्सल्यात्तत्तदीहितम्‌। 
अधिकार्यानुगुण्येन प्रयच्छति फलं बहु ।। 
तदर्थ लीलया स्वीयाः पञ्चमूत्तीः करोति वै । 


प्रतिमादिकमर्चा स्यादवतारास्तु वैभवाः।। इति। 


१ छान्दग्योपनिषद्‌ - ८/७/३ 
२ बृ.मा. ३/७/२२ 

2. रामानन्दवेदान्तसम्मततत्त्वविमर्श: 


“सर्वे वेदा यत्पदमामनन्ति'' ` इति '' रमन्ते योगिनोऽनन्ते नित्यानन्दे 
चिदात्मनि'' इति '' रामपदेनासौ परं ब्रह्माभिधीयते''` । इत्यादिश्रुतिप्रामाण्यात्‌ 
परब्रह्मपदाभिधेयः सर्वेश्वरः श्रीराम एव मुख्यं श्रौतं तत्त्वम्‌ इति रामानन्दीसिद्धान्तः। 
मोक्षावाप्त्यर्थं तज्ज्ञानमेव मुमुक्षुभिः सम्पादनीयं '' तमेव विदित्वाऽति मृत्युमेति 
नान्यः पन्था विद्यतेऽयनाय' ” इत्यादिश्रृतिप्रामाण्यात्‌। स च भगवांश्छीरामः सर्वदा 
चिदचिद्विशिष्ट एवावतिष्ठते इति निर्विवादम्‌। तथा चाहुराचार्यसार्वभौमा- 


श्रीराघवानन्दाचायांः श्रीराघवेन्द्रमङ्गलमालायाम्‌ विशिष्टेन मंगलपद्येन - 
'चिदचिदभ्यां विशिष्टाय शिष्टपक्षसुरक्षिणे । 
सच्चिदानन्दरूपाय राघवन्द्राय मङ्गलम्‌" ।। 
बोधायनवृत्तिकारभगवत्पुरुषोत्तमाचार्यबो धायनप्रशिष्यैराचार्यचक्रचूडामणिभिः 
श्रीसदानन्दाचार्यैरप्युक्तं वेदान्तसारस्तवे अपि चिदचिद्विशिष्ट एव प्रतिपाद्यते यथा - 
'* चिताऽचिता विशिष्टाय सूक्ष्मयाऽसूक्ष्मयाथ च। 
कार्यकारणरूपाय श्रीरामाय नमो नमः" ।।'' 


चितदचितः श्रीरामस्य विशेषणत्वं तु “य आत्मनि तिष्टुन्नात्मनोऽन्तरो 
यमात्मा न वेद यस्यात्मा शरीरं य आत्मानमन्तरो यमयति स त 


आत्माऽन्तर्याम्यमृतः*।'' 


कठोपनिषद्‌ - २/१५ 
रामतापनीयोपनिषद्‌ - ६ 
श्वेताश्वतरोपनिषद्‌ - ३/८ 

४ श्रीराघवेन्द्रमङ्गलमालाश्लोक ८ 
५ वेदान्तसारस्वतश्लोक - २ 

६ बृहदारण्यकोपनिषद्‌ - ३/७/३ 


AN २८ २० 

'““यः पृथिव्यां तिष्ठन्‌ पृथिव्या अन्तरो यं पृथिवी न वेद यस्य पृथिवी 
शरीरं यः पृथिवीमन्तरो यमयति स त आत्माऽन्तर्याम्यमृतः ¦ '' इत्यादिश्रुति- 
निचयप्रतिपादित तच्छरीरत्वादेव। निगदितं चैतदुपेयोपायदर्पणे जगद्गुरुभिः 


श्रीश्रुतानन्दाचार्यैः सम्प्रदायग्रन्थे यथा - 
ईशस्य देहरूपत्वात्‌ प्रकारौ कथितावुभौ । 
उभाभ्यां च विशिष्टो हि सर्वेशो रघुनायकः`।। 


श्रीरामानन्दसिद्धान्तविजयिभिः श्रीश्रियानन्दाचार्यैरप्युदितं प्रमिताक्षरासारे 
तनुत्वेन श्रुतो जीवो ब्रह्मणो हि विशेषणम्‌। “ पादोऽस्य विश्वा'' मन्त्रे हि जीवे 


ब्रह्मांशता मता ।। 


“तनुत्वात्‌ तत्‌ प्रकारत्वेनाचितो ब्रह्मणोंशता '' इति। स्वामी रामानन्दाचार्य 
जगाद - *' चिदचिद्वस्तुशरीरतया तत्प्रकारं ब्रह्मैव सर्वदा सर्वशब्दाभिधेयम्‌।''' इति 


इति आचार्याणां मतम्‌। 


शरीरं तु चेतनं प्रत्याधेयं विधेयं शेषभूतं चापृथकूसिद्धं द्रव्यम्‌। तथाहि - 
भाष्यम्‌ ` ‘प्राणशरीरः '' - सर्वेषां प्राणानां धारकः '“ यस्य प्राणः शरीरम्‌'' इति श्रुत्या 
प्राणस्य शरीरत्वनिर्देशादाधेयत्वविधेयत्वाङ्गत्वादयस्तस्मिन्‌ फलन्ति। लोकेऽपि 
शरीरपदेनाधेयत्वादय एव गृह्यन्त इति। तान्येव शरीरपदबोध्यानीतिः। आनन्दभाष्ये 


आचार्येण प्रत्यपादि । 


१ बृहदारण्यकोपनिषद्‌ - ३/७/२२ 
२ उपेयोपायदर्पणश्लोक ७७ 

३ प्रमिताक्षरासारः २/३/२२ 

४ प्रमिताक्षरासारः ३/२/९ 

५ आनन्दभाष्यम्‌ - २१/१४ 

६ आनन्दभाष्यम्‌ - १/२/२ 

एतेन चिदचिदीश्वरश्चेति त्रय एव श्रौताः पदार्था इत्युक्तं भवति। तथा हि श्रुति: 
- क्षरं प्रधानममृताक्षरं हरः क्षरात्मानावीशते देव एकः  '' इति। उक्तं च 
सदाचार्यसुरेन्द्रेः श्रीराघवानन्दाचार्यैः श्रौततत््वसमुच्चये भोक्ता भोग्यं प्रेरितारं च 
मत्वा।। इत्यादिश्रुतिप्रामाण्याच्चिदचिदीश्वरश्चेति त्रीण्येव श्रौतानि तत्त्वानीति 


रामानन्दवेदान्तसम्मतानि सन्ति। 
१ (1) चित्‌ ( जीव ) स्वरूपम्‌ 


भगवान्‌ यतीन्द्रः श्रीरामानन्दाचार्यः प्रसिद्धसम्प्रदायग्रन्थे श्रीवैष्णवमताब्ज- 


भास्करे जीवस्वरूपं निरूपयन्नाह - 
नित्यो ज्ञश्चेतनोऽजः सततपरवशः सूक्ष्मतो ऽत्यन्तसूक्ष्मः 
भिन्नो बद्धादिभेदैः प्रतिकुणपमसौ नैकधा सूरिवर्य्यैः । 
श्रीशाक्रान्तालयस्थो निजकृतिफलभुक्‌तत्सहायोऽभिमानी 
जीवः सम्प्रोच्यते श्रीरघुपतिसमुते। तत्त्वजिज्ञासुवेद्यः`।। 
जीवस्य स्वरूपं वर्णितमस्मिन्‌ पद्ये यथा हे जीवश्रेष्ठाः। जीवः नित्यः 
सर्वदैकरूपः सनातनोऽनादिमध्यनिधन इति कथ्यते। तथा च श्रुतिः - ''नित्यो 


नित्यानां चेतनश्चेतनानामेको बहूनां यो विदधाति कामान्‌? ।'' यथा श्रुतौ 
प्रतिपादितम्‌ तथैव स्मृतावपि स्मृतिश्च - 


१ श्वेताश्वतरोपनिषद्‌ - १/१० 
२ वैष्णवमताब्जभास्करश्लोक - ७ 
३ श्वेताश्वतरोपनिषद्‌ - ६/१३ 

“प्रकृतिं पुरुषं चैव विद्धयनादी उभावपि' '' “न जायते प्रियते वा 
कदाचिन्‌ नायं भूत्वा भविता वा न भूयः। अजो नित्यः शाश्वतोऽयं पुराणो न 


हन्यते हन्यमाने शरीरे'।।'' 


पुनः परमेश्वरापेक्षया अल्पज्ञः, ज्ञानस्वरूपः, जन्ममरणादिभावरहितः, सदा 
श्रीरामचन्द्राधीनः इति निश्चितः वर्तते तथापि यथा - गोस्वामिना - तुलसिदासेन 
रामचरितमानसे उक्तम्‌ - साई जानहि जेहि देउ जनाई। (पुण्यात्मभिः 
भाग्यशालिभिः भगवदधीनत्वं ज्ञायते) । स च अणुपरिमाणेभ्योऽपि सूक्ष्मः, प्रतिशरीरं 
बद्धमुक्तादिभेदैः, भिन्नोऽनन्तसंख्याकः वर्तते । श्रीसीतानाथाक्रान्तः 
स्वविहितशुभाशुभकर्मणां फलभोक्ता भगवदनुचर अपि। आज्ञानावृतत्वेन 
संसारदशायामहमेव करतैत्यादिविविधाभिमानवान्‌ सर्वास्ववस्थासु परमेश्वराधीनः एव 
वारीवर्ति इति सिद्धान्तः । 


(71) जीवस्य देहादिभ्यो वैलक्षण्यम्‌ 


जीवस्य विलक्षणतां प्रतिपादयन्‌ उपनिषद्वाक्यं प्रस्तुवन्‌ लिखति - जीवश्च न 
देहेन्द्रियप्राणबुद्धिस्वरूपः, मम देहः, ' मम चक्षुरादीनीन्द्रियाणि' “मम प्राणाः’ “मम 
बुद्धिश्चेत्यादिप्रतीतेः। ऊचुश्च श्रौततत्त्वसमुच्चये भगवन्तः सम्प्रदायश्रेष्ठाः 
श्रीराघवानन्दाचार्याः - 'स च यस्यात्मा शरीरमिति' श्रृतिप्रामाण्यादीश्वरशरीररूपोऽपि 
न पाञ्चभौतिकस्वशरीररूपोऽहमित्युपलभ्यमानत्वात्‌ * मम पाञ्चभौतिकं शरीरम्‌'' 


इति शरीरात्‌ पृथकत्वेनोपलभ्यमानत्वात्‌ “न जायते प्रियते वा विर्पश्चत्‌? '' 


१ श्रीमद्भगवद्गीता - १३/२० 
२ श्रीमदभगवद्गीता - २/२० 
३ कठोपनिषद्‌ - १/२/१८ 

“नित्यो नित्यानां चेतनश्चेतनानाम्‌ '' इत्यादिश्रुतिभिर्नित्यत्वेन प्रतिपादितत्वाच्च | 
एतेन सिद्धं यत्‌ इन्द्रियप्राणबुद्धिवैलक्षण्यवान्‌ जीवः। श्रुतिस्मृतौ साक्षात्कृद्धि: 
महर्षिभिः जीवस्य स्वरूपवैलक्षण्यम्‌ उक्तम्‌। अत एवोक्तं जगदगुरुश्रीश्रुतानन्दाचार्यै: 

सुखञ्चाणुचिज्जञातृरूपोऽस्ति जीवः परब्रह्मणो ऽशस्तनुर्नित्यशेषः। 

न देहेन्द्रियप्राणबुद््रस्वरूपो विकारी जडो ब्रह्मरूपोऽपि नेवः।। 

उक्तञ्च बोधायनमतादर्शांख्यायां सहस्रश्लोक्यां जगद्गुरुश्रीश्रुतानन्दाचार्य- 

प्रशिष्यैर्जगद्गुरुश्रीपूर्णानन्दाचार्यैः सिद्धान्तसार्वभौमैः यथा - 

' स्थूलश्चाहं हि गच्छामि '' प्रत्ययाच्चेतनस्तनुः। 

मृते देहे तु चैतन्यं प्राणनिर्गमनान्नहि।। 

इति चेन्न वरं चेतद्‌, विकल्पासहता यतः। 

देहस्यावयवे तच्चैकस्मिन्‌ सर्वेषु वाऽस्ति हि।। 

नाद्यः प्रतीयते यस्माच्चैतन्यमितरत्र च। 

बहुचेतनवत्त्चं स्यादन्त्ये चैकतनावथ।। 

उच्छेदो व्यवहारस्य वैमत्ये तु मिथो भवेत्‌। 

हस्ताद्यन्यतमोच्छदे स्मृतेश्चानुपपन्नता।। 

संघातरूपवत्त्चान्नत्वात्मा तनुर्यथा घटः। 


देहस्यानात्मता सिद्धा चेत्येवमनुमानतः।। 


१ श्वेताश्वतरोपनिषद्‌ - ६/१३ 
२ श्रौतसिद्धान्तबिन्दुश्लोक - ४ 

“मम देहः '' प्रतीतेश्च नात्मता मन्यते तनोः। 
अनित्यत्वाज्जडत्वाच्च शरीरस्यात्मता न हि।। 
इन्द्रियस्य न चात्मत्वं ' ' ममेन्द्रियं ' प्रतीतितः । 
जीवत्वं न च नेत्रादेस्तच्छून्ये जीव्यते यतः।। 
“मन एव मनुष्याणां कारणं बन्धमोक्षयोः।'' 
भोगोपकरणं चैव तस्मादात्मा मनो न हि।। 
“मम प्राणाः '' प्रतीतेश्च प्राणस्य चात्मता न हि। 
'“प्राणोऽस्मीति श्रुतौ चोक्तः प्राणदेही परमेश्वरः।।'' 
'' अहं जानामि '' चेत्यत्राहमर्थस्यात्मता खलु । 
तस्य धर्मतया ज्ञाते ज्ञाने सा न कथञ्चन!।। इति। 
जीवाश्च * ममैवांशो जीवलोके जीवभूतः सनातनः`'' इति भगवद्वचन- 
प्रामाण्याद्‌ विशिष्टस्य विशेषणवद्‌ ब्रह्मणोंऽशभूताः। भगवानेव जगाद अत एव नान्यः 
पन्थाः इति उक्तमेव उपनिषदि । 
जीवात्मनोऽणुत्वप्रतिपादनम्‌ 
परिमाणनिरूपणं क्रियते सम्प्रदाये - रामानन्दवेदान्ते जीवस्य परिमाणम्‌ 
अणुर्वर्तते । ' उत्क्रान्तिगत्यागतीनाम्‌'' इति सूत्रेण आत्मनः अणुत्वं सिद्धयति न तु 


विभुत्वं व्यापकत्वम्‌। आत्मनः उत्क्रान्तिगत्यागतिप्रतिपादकश्रुतिभ्यः सिद्धयति यथा 


१ बोधयनमत्तादर्शः श्लोक ८७७-८८६ 
२ श्रीमदभगवद्गीता - १५/७ 
३ ब्रह्मसूत्र - २/३/२१ 

- तिन प्रद्योतेनेष् आत्मा निष्क्रामति चक्षुष्टो वा मूर्ध्नोबाइन्येभ्यो वा 
शरीरदेशभ्यः ' 'ये वै के च अस्माल्लोकात्प्रयन्ति चन्द्रमसमेव ते सर्वे गच्छन्ति' ' 
' तस्माल्लोकात्पुनरेत्यस्मै लोकाय कर्मणे*' इत्यादिश्रुतिः आत्मनः अणुत्वपक्षे एव 
संघटते न तु आत्मनः सर्वगतत्वपक्षे व्यापके वस्तुनि गतेरभावात्‌। उत्क्रान्त्यादि- 
गतेरात्मनि श्रूयमाणत्वात्‌ नायम्‌ आत्मा विभुरपि तु अणुरेव। सर्वत्र श्रुतौ 


अनुसन्धानात्‌ आचार्यैः प्रतिपादितम्‌ अणुत्वं जीवस्य । 


किञ्च ' स्वशब्दोन्मानाभ्याञ्ञः' इति सूत्रेण आत्मनः अणुत्वं सिद्ध यति। तत्र 
प्रमाणन्तु “एषोऽणुरात्मा चेतसा वेदितव्यो यस्मिन्‌ प्राणः पञ्चधा संविवेश '' 
बालाग्रशतभागस्य शतधा कल्पितस्य च। भागो जीवः स विज्ञेयः स 
चानन्त्याय कल्पते* । आराग्रमात्रो ह्यवरोऽपि दृष्ट: इत्यादिश्रुतयः। एवं प्रकारेण 
निर्दिष्टसकलनश्रुतिस्मृतीनाम्‌ अनुसन्धानेन आयाति यत्‌ जीवः अणुपरिमाण एव इति 


भाव; । 
(19 ) जीवात्मनो नित्यता 


श्रुत्यादिप्रमाणबलेन जीवस्य नित्यत्वं सम्प्रदाये इत्थं प्रतिपादितं वर्तते । ' जीवो 
नित्यः न जायते प्रियते वा विपश्चित्‌* ' अजो नित्यः शाश्वतोऽयं पुराणो न 


१ बुहदारण्यकोपनिषद्‌ - ४/४/२ 
२ कौषी. १/२ 

३ बृहदारण्यकोपनिषद्‌ - ४/४/६ 
४ ब्रह्मसूत्रम्‌ - २/३/२४ 

५ मुण्डकोपनिषद्‌ - ३/१/९ 

६ श्वेताश्वेतरोपनिषद्‌ - ५/९ 

७ श्वेताश्वेतरोपनिषद्‌ - ५/८ 

८ कठोपनिषद्‌ - १/२/१८ 

हन्यते हन्यमाने शरीरे' ¦ 'ज्ञाज्ञौ द्वावजावीशनीशौ' ' नित्यो नित्यानां 
चेतनश्चेतनानामेको बहूनां यो विदधाति कामान्‌' इत्याद्यनेकश्रुतिभ्यः सिद्ध यति। 
जीवस्य जन्ममरणावस्थाऽ-वाप्तिशङ्का तु देहसंयोगवियोगावादय समाधेया। 
जीवस्यानित्यत्वे तु कृतविप्रणाशा-कृताभ्युपगमो दोषौ भवेतामिति 


नित्यत्वमेवाभ्युपगन्तव्यं तस्य । 


'सदेव सोम्येदमग्र आसीदेकमेवाद्वितीयमिति' * श्रुतिविरोधस्तु न 
शङ्कनीयः, सिद्धान्ते सृष्टेः प्राङ्‌ नामरूपविभागानर्हचिदचिद्विशिष्टस्यैकस्य ब्रह्मणः 
स्वीकारात्‌। अत उक्तमेतचछुतेरानन्दभाष्ये भगवद्धि: श्रीरामानन्दाचार्यैः - “ यद्यप्ययं 
सच्छब्दो विशेष्यलक्षणपरमात्मनोधकस्तथापि कारणविषयत्वसामर्थ्यात्‌ कारणता- 
प्रयोजकगुणविशिष्टप्रकृतिपुरुषकालशरीरकं परमात्मानमेव समुपस्थापयति।'' 
(छान्दोग्यानन्दभाष्य ६/२/१९) इति। इदं प््रत्यक्षप्रमाणेन परिदृश्यमानं जगद्‌ 
विभक्तनामरूपं बहुत्वावस्थं सृष्टेः पूर्व निमितान्तररहितमविभक्तनामरूपतया एकं 
सच्छब्दशब्दितं ब्रह्मलक्षणमेवाभवदिति। (छान्दोग्यानन्दभाष्यम्‌ ६/२/१९) इति। 
एवञ्च रामानन्दसम्प्रदायप्रवर्तकैः आचार्यैः सकलश्रुतिस्मृतिशब्दप्रमाणेन तथा च 


आत्मनः साक्षात्कृत्य जीवात्मनः नित्यत्वं प्रतिपादितम्‌ । 


१ कठोपनिषद्‌ - १/२/१८ 

२ श्वेताश्वेतरोपनिषद्‌ - १/९ 
३ श्वेताश्वेतरोपनिषद्‌ - ६/१३ 
४ छान्दोग्योपनिषद्‌ - ६/२/१ 

( ४ ) जीवस्य कर्तृता 
जीवस्य कर्तृत्वविषये सम्प्रदायहृदयं प्रस्तौति सम्प्रदायविचारः। तत्र प्रमाणं 
श्रुतिरिव। ''एष हि द्रष्टा स्प्रष्टा श्रोता घाता रसयिता मन्ता बोद्धा कर्त्ता 
विज्ञानात्मा पुरुष: '' इति श्रुत्या बोद्धेत्येवं रूपेण ज्ञानाश्रयत्ववत्‌ कर्त्तत्येवं रूपेण 
कर्त्तत्वाश्रयत्वमपि प्रतिपादितं जीवात्मनोऽतस्तस्याकर्त्तृत्वापादनं श्रुद्धिविरुद्धमेव। 
अत एवोक्तं जगद्गुरुभिः श्रीचिदानन्दाचार्यैरिचदात्मप्रबोधे - 
' अकर्त्ता विभुर्नाथ वा मध्यमानो न वा ज्ञानशून्यो जडो दुःखरूपः। 


अणुर्त्रह्मणोंऽशः शरीरं च शेषः परं रामचन्द्रस्य दासश्चिदात्माः।।' इति। 


सूत्रितं च ब्रह्मसूत्रकारैर्भगवद्भिर्वादरायणैः - “कर्ता शास्त्रार्थवत्त्वात्‌' ` । 
व्याख्यातं चैतत्‌ प्रमिताक्षरावृत्याख्ये श्रीबोधायनवृत्तिसारे जगद्गुरुभिः 
श्रीदेवानन्दाचार्यैः। तथा हि - “आत्मा कर्त्ता।'' न तु प्रकृतिः। 'ज्योतिष्टोमेन 
स्वर्गकामो यजेत' इत्यादिशास्त्राणामप्रवृत्तस्य पुरुषस्य प्रवर्तकबोधोत्पादनद्वारा 
प्रवृत्त्युपादनेनार्थवत्त्वात्‌। अन्तःकरणस्य प्रवरर्त्यत्वस्वीकारे तु तस्याश्चेतनत्वेन 
प्रवर्तकबोधोत्पादना सम्भवाच्छास्त्रवैफल्यमनिवार्यमेब। (बोधायनवृत्तिसारः) '' 
इति। 


जीवकर्त्तत्वं च न जीवायत्तं किन्तु परमात्माऽऽयत्तमेव। ऊचुश्च ' परात्तु 
तच्छुते * ' रित्येतत्सूत्रभाष्य आनन्दभाष्यकारा आचार्यसार्वभौमा भगवन्तः 
श्रीरामानन्दाचार्याः - “तु शब्दः पूर्वपक्षव्यावृत्यर्थः। तज्ीवस्य कर्त्तृत्वं 


१ प्रश्नोपनिषद्‌ - ४/९ 

२ चितात्मप्रबोधः - श्लोक १० 
३ ब्रह्मसूत्रम्‌ - २/३/३४ 

४ ब्रह्मसूत्रम्‌ - २/३/४१ 

पराज्जीवान्तर्यामिणः परमात्मनः एव भवति। कुतः? तच्छुतेः। ' अन्तः प्रविष्ट: 


शास्ता जनानां सर्वात्मा * ' य आत्मानमन्तरो यमयति।'' 


''एष ह्येवेनं साधुकर्म कारयति तं यमेभ्यो लोकेभ्य उन्निनीषत एष उ 
एवैनमसाधुकर्म कारयति तं यमधो निनीषते? '' इति तस्य जीवकर्तृत्वस्य 
परमायत्तत्वश्रुतेः। तस्माञ्जीवकर्त्तृत्वं परमपुरुषायत्तमेव। (आनन्दभाष्य २/३/४१) 
इति। 


कर्तृत्वप्रतिपादनाद्‌ भोक्तृत्वमपि प्रतिपादितं भवति जीवानाम्‌। इति 


जीवकर्तृत्वविषये सकलसम्प्रदायाचार्याणाम्‌ अभिमतम्‌ | 
(५1 ) जीवानां मिथो भेदः 


परस्परं जीवानां भेदविषये लिखति सम्प्रदायः - जीवाः अनन्ताः 
परस्परभिन्नाश्च। तथा चश्रृतिः '' नित्यो नित्यानां चेतनश्चेतनानामेको बहूनां यो 
विदधाति कामान्‌“? अत्र श्रुतौ नित्यानामिति बहुवचनोपादेन जीवानां परस्परं भेदः 
सिद्धयति। “न त्वेवाहं जातु नासं न त्वं नेमे जनधिपाः । न चैव न भविष्यामः 
सर्वे वयमतः परम्‌।।'' ` इत्यादि स्मृत्यापि जीवानां परस्परं भेदः सिद्धयति 


श्रुतिस्मृतिप्रमाणानुसन्धानात्‌ । 


जीवानामैक्य एकः सुखपरोऽपरो दुःखी केचित्‌ बद्धा केचिच्चमुक्ता इत्यादि- 


व्यवस्था च न स्याद्‌। अत एवोक्तमानन्दभाष्यकारैर्भगवद्भिः श्रीरामानन्दाचार्य- 


१ तै.आ. ३/११/१० 

२ बृहदा. ३/७/७२ 

३ कौषी. ३/८ 

४ श्वेता. ६/१३ 

५ श्रीमद्भगवद्गीता - २/१२ 

यतिसार्वभौमैर्गीताभाष्ये - ''किञ्चात्मनां भेदाभावे गुरुशिष्य-व्यवस्थाभङ्गोऽपि 
स्यात्‌। एवं शिष्यतया कञ्चन शिक्षणीयमुपलभ्यानुपलभ्य वोपदिशत्याचार्यः? आद्ये 
स्वस्माद्‌ भिन्नभिन्नं वा? प्रथमे सत्यमसत्यं वा? नाद्योऽपसिद्धान्तात्‌। अन्त्ये तु तस्य 
मिथ्यात्वेनोपलम्भे तस्मा उपदेशासम्भवः। सत्यत्वेनोपलम्भे तु भ्रान्तत्वेनाचार्यत्व- 
हानिराचार्यस्य। अभिन्नत्वपक्षे कथमुपदेशः। अनुपलभ्येति पक्षे तु कस्माद्‌ 
उपदिशति?'' 


एवमात्मभेदानभ्युपगमे बद्धमुक्तव्यवस्थाभङ्गश्च भवेत्‌ - (गीताया 


आनन्दभाष्यम्‌ २/१२) इति। 

श्रौतप्रमेयचन्द्रिकायां सम्प्रदायाचार्यैः श्रीश्रियानन्दाचार्यैरप्युक्तम्‌ - 
"एककाले सुखी चैको दुःखो चान्योऽवलोक्यते।'' 
विज्ञेः परस्परं भेदश्चात्मनां मन्यते मतः।। 
सुखी दुःखीति भेदो नन्वन्तः करणभेदतः। 
मेवं कुतो यतश्चैवं सौभर्यादौ कथं न हि।। 
मुक्तामुक्तभावश्च बोध्यबोधकता तथा। 
मृतामृतव्यवस्था च ह्यात्मैक्ये सम्भवेन्न हि।। 
नन्वात्मनामभेदोऽस्ति ' भोक्ता भाग्यमितिश्रुतेः।' 
मेवं यतः प्रकारैक्याज्जीवानां च तथा श्रुति: ।। 

सम्प्रदायाचार्या: नवरत्नीकाराः श्रीश्यामानन्दाचार्याः अपि कथयन्ति - 


१ श्रौतप्रमेयचन्द्रिकाजीवपरिच्छेदे श्लोक सं. २१-२४ 

अहं देहिन्द्रियादिभ्यः प्राणेभ्यो ज्ञानतोऽपि। 
अन्यात्मभ्यश्च रामाद्धि भिन्नो रामतनुस्तथाः।। इति । 
अतश्चैकजीववादः श्रुतिविरुद्धो युक्तिविरुद्ध श्वास्तीति | 
( शा ) जीवभेदाः प्रतिपाद्यन्ते - 
जीवभेदविषयेऽपि कुत्रचित्‌ साम्यं कुत्रचित्‌ वैषम्यं दरीदृश्यते अत्र - 
जीवास्त्रिविधा बद्धमुक्तनित्यभेदात्‌। उक्तञ्चेत्थमेव भाष्ये - ''एतेन जीवानां 
बद्धमुक्तनित्यभेदेन त्रैविध्यमपि दर्शितं भवतीत्यन्यत्र विस्तरः।'' 
( श्रीरामानन्दभाष्यम्‌ १/१/१४) इति। तत्रानादिकालीनस्वनियामकपुण्यपापात्मक- 
कर्मानुगुणजनिनिधनत्वादिधर्ममापन्ना। आब्रह्मकोटादयो जीवा बद्धाः। भगवान्‌ 
श्रीरामोऽपि जीवस्य प्राक्तनं कर्मानुसृत्यैव फलप्रदोऽतो न तत्र स्वातन्त्यप्रयुक्त- 
वैषम्यनैर्धृण्यदोषोऽत एवोक्तमाचार्यशिरोमणिश्रीश्रुतानन्दाचार्यैः - 
विकारञ्च रामो दयाव्धितथात्वे दयाशून्यतां पक्षपातञ्च नैति। 
प्रकारे विकारस्तथा चित्रसृष्टौ च हेतुर्यतः प्राणिनां प्राच्यकर्मः।। 
मुक्तजीवस्य प्रतिपादनम्‌ 
सम्प्रदायानुसारेण मुक्तजीवस्य का स्थितिः? किं वा स्वरूपं प्रतिपाद्यते - 


श्रीरामब्रह्मानुकम्पतो भक्त्या प्रपत््या च छिन्नमायाबन्धनो जीवः श्रीसाकेताख्ये 


दिव्यधामनि भगवत्सायुज्यं प्राप्त: जीवः मुक्तः कथ्यते । 


१ नवरत्नी - श्लोक २ 
२ श्रौतसिद्धान्तबिन्दुः श्लोक - ८ 

मुक्तावस्थायां “ निरञ्जनः परमं साम्यमुपैति'' इति श्रुतिप्रतिपादित- 
परमसाम्यापन्नोऽपि मुक्तजीवः सर्वेश्वरो न भवति, साम्यस्य भेदघटितत्वात्‌। 
अत एव सूत्रितं ब्रह्ममीमांसायां भगवता बादरायणेण “ जगद्‌ व्यापारवर्जः 
प्रकरणाद-सन्निहितत्वाच्च'' इति। अभिहितञ्चैतस्य सूत्रस्यानन्दभाष्य 


आचार्यसार्वभौमै-भगवद्भिः श्रीरामानन्दाचार्यैः - 


पूर्व संकल्पमात्रेण मुक्तस्य सर्वकामावाप्तिरभिहिता। अनन्याधिपतित्वञ्चोक्तम्‌। 
तथा सतीदमिदानीं विचार्यते। कि मुक्तस्य संकल्पमात्रेण परमपुरुषस्येव 
सर्वेश्वरत्वमपि प्राप्यत आहोस्तवित्सर्वकामप्रासिरूपमैश्वर्यमेवेति संशये सर्वजगता- 
मीश्वरत्वमपि। कुतः? मुक्तत्वानन्याधिपतित्वेनार्थात्सर्वाधिपतित्वोपपत्त्या परमेश्वरस्येव 
सर्वनियन्तृत्वोपपत्तेः। निरञ्जनः परमं साम्यमुपैति’ इति परमपुरुषसाम्यापत्ति- 


श्रवणाज्गत्सृष्ट्यादिकर्तृत्वमपि मुक्तस्य सम्भवतीति प्राप्तेऽभिधीयते - 


जगद्‌ व्यापारवर्जमिति। जगद्व्यापारो जगदुत्पत्त्यादिकरतृंत्वं तच्चाशेष- 
चेतनाचेतनस्वरूपस्थितिप्रवृत्तिभेदनियमनं तद्वर्जमविद्यातिरोधानराहित्यपूर्वक- 
परब्रह्मानुभवरूपम्‌ “सोऽश्नुते सर्वान्‌ कामान्‌ सह ब्रह्मणा विपश्चिता इति? ' 
श्रुत्याभिहितं संकल्पमात्रेण सर्वकामावापतिरूपं मुक्तस्यैश्वर्यमस्ति। न तु 
जगदीश्वरत्वमपि तत्तु परमपुरुषस्याधारणम्‌। कुतः? प्रकरणात्‌। 'यतो वा इमानि 
भूतानि जायन्ते येन जातानि जीवन्ति यत्प्रयन्त्यभिसंविशन्ति तद्विजिज्ञासस्व तद्‌ 


ब्रह्म ` ' इति परमात्मानमेव प्रकृत्याम्नातं न तु मुक्तात्मानम्‌। एवं 'तदैक्षत 


१ ब्रह्मसूत्रम्‌ - ४/४/१७ 
२ तैत्तिरोपनिषद्‌ ब्रह्मानन्दवल्ली प्रथम - अनुवाकः | 
३ तैतिरीय. ३/१ 

बहुस्याम्प्रजायेयेति तत्तेजो$सृजत' ' इत्यादिप्रकरणान्तरेष्वपि शेयम्‌। 
असन्निहितत्वाच्चापि मुक्तस्य। नहि जगन्नियमनादिषु मुक्तस्य सान्निध्यमप्यस्ति। येन 
तस्याप्ययं व्यापार: स्यात्‌। ( आनन्दभाष्य ४/४/१७) इति भाष्यानुसन्धानेन आयाति 


यतू - 


मुक्तो जीवो ब्रह्मभिन्न एव न तु ब्रह्मस्वरूप इति बोध्यम्‌ | 
नित्यमुक्तजीवा: प्रतिपाद्यन्ते - 

“यत्र पूर्वे साध्याः सन्ति देवाः'' ` इत्यादिश्रुतिप्रतिपादिता हनुमदादयो 
नित्यमुक्तास्तु भगवत्प्रतिकूलाचरणाभावात्‌ कदाचिदपि संसारं नाप्नुवन्ति। एतेषां 
सदैव भगवदानुकूल्यमेवाचरणं बोभवीति। नित्यमुक्तानामवतारस्तु भगवदिच्छया 


स्वेच्छया वा भवन्ति इति नित्यमुक्तजीवस्य वैशिष्ट्यम्‌ । 


भगवन्नित्येच्छया सनातनत्वेन व्यवस्थापितास्तषामधिकारविशेषा इति ध्येयम्‌ 


इति सम्प्रदायाचार्याः। 
२. अचित्प्रकृतेः स्वरूपम्‌ 
सत्त्वरजस्तमोरूपगुणत्रयाश्रयरूपा प्रकृतिः। सा नित्याऽक्षराऽविद्यामायादि- 
शब्दवाच्या च। 
बैष्णवाचार्यैः श्रीरामानन्दाचारयैः श्रीवैष्णवमतान्जभास्करे प्रकृतिस्वरूपमित्थं 
प्रोक्तम्‌ - 
नित्याऽज्ञाऽचेतना सा प्रकृतिरविकृतिर्विश्वयोनिश्शुभैका। 


१ छान्दो. ६/२/३ 
२ यजुर्वेदमाध्यन्दिनी शाखा - ३१/१६ 

नानावर्णात्मिका5जा त्रिगुणसुनिलयाऽव्यक्तशब्दाभिधेया 
निर्व्यापारा परार्था महदहमितिसूरु च्यते तत्त्वविद्धिः ।। 


विकाररहिता मूलप्रकृतिरविकृतिर्महदाद्याः प्रकृतिविकृतयः सपैत्युक्तेः 
स्थावरजङ्गमात्मकानां विश्वेषां जगतां योनिः, अतएव एकापि शोभते बहुधा इति 


शोभमाना, नानावर्णात्मिका शुक्लादिभेदेन बहुवर्णा, तथा च - 
अजामेकां लोहितशुक्लकृष्णा बह्वीः प्रजाः सृजमानां सरूपाः। 
अजोह्ोको जुषमाणोऽनुशेते जहात्येनां भुक्तभोगामजोऽन्यः`।। 


अस्यार्थः - तेजोजलपृथिवीरूपेण परिणामाद्रक्तश्वेतकृष्णस्वरूपवतीमजां 
स्वसमानानेकप्रजोत्यादयित्रीं जन्मरहितप्रकृतिं स्नेहेन सेवमान एकोऽजन्मा 
जीवस्तत्रानुरक्तो भवन्नवतिष्ठते। अन्यो भगवच्छरणागत्यासञ्जातवैराग्योऽजन्मा जीवो 


भुक्तभोगां तां परित्यजतीत्यर्थः। (आनन्दभाष्यम्‌) । 


त्रयो गुणास्सत्त्वरजस्तमांसि सुष्ठु निलीयन्तेऽस्यामिति त्रिगुणसुनिलया। 
अव्यक्तशब्दवाच्या भवति। स्वातन्त्रयेण व्यापाररहिता जडत्वात्‌ रथादिवद्‌, परस्मै इयं 
परार्था पराधीना भगवदधीना, महत्तत्वाहङ्कारादितत्त्वं सूते उत्पादयति इति 


महदहमितिसूः। 
तथा च श्रीमदभागवते तृतीयस्कन्धे षड्विंशेऽध्याये देवहूतिं प्रति भगवता 
श्रीकपिलेनोक्तं - 


'' यत्तत्त्रिगुणमव्यक्तं नित्यं सदसदात्मकम्‌। 


१ वैष्णवभतान्जभास्करप्रथमपरिच्छेदे - ६ 
२ श्वेताश्वतरोपनिषद्‌ - ४/५ 

प्रधानं प्रकृतिं प्राहुरविशेषं विशेषवद्‌ः।।'' इति। 


यत्प्रधानं तदेव प्रकृतिं प्राहुः किं तत्प्रधानमित्यपेक्षायामाह स्वतोऽविशेषं 
विशेषवद्‌। विशेषाः सन्त्यस्मिन्निति विशेषविद्‌ निखिलविशेषाणामाश्रयः, तहिं किं 
ब्रह्मा? नहि त्रिगुणं, किं तर्हि महत्तत्वादि? नहि अव्यक्तमकार्यं किं कालादि? नहि, 
सदसदात्मकं कार्यकारणरूपमिति तदर्थः। एवं प्रकारेण प्रकृतेः स्वरूपं भाष्यानुसारेण 
कृतमस्ति यद्यपि सम्प्रदायेषु वर्त्तते महान्‌ मतभेदः तथापि अत्र भाष्यानुसारेण 


प्रकटितम्‌। 
३. ई श्वरस्वरूपमुच्यते 


सकलनब्रह्माण्डनायकस्य परब्रह्मणः किं स्वरूपमिति जिज्ञासायां यतीन्द्रप्रवरेण 
श्रीरामानन्दाचार्येण श्रीवैष्णवमतान्जभास्केऽभिहितम्‌ ईश्वरविषयकं सर्वमपि 


प्रतिपाद्यम्‌ - 
विश्वं जातं यतोऽद्ध यदवितमखिलं लीयते यत्र चान्ते 
सूर्यो यत्तेजसेन्दुः सकलमविरतं भासयत्येतदेषः। 
यद्‌भीत्या वाति वातोऽवनिरपि सुतलं याति नेवेश्वरो ज्ञः 
साक्षी कूटस्थ एको बहुशुभगुणवानव्ययो विश्वभर्ता।। 
श्रीमानर्च्यः शरण्यो बहुविधविबुधैर्योगिगम्याङ्ष्रिपद्यो 
ऽस्पृश्यः क्लेशादिभिः सत्समुदितसुयशाः सूरिमान्यो वदान्यः। 


शश्वच्छीरामचन्द्रः सुमहितमहिमा साधुवेदैरशेषै 


१ भागवतम्‌ - ३/२६/१० 

निर्मृत्यु: सर्वशक्तिर्विकलुषविजरो गीर्मनोभ्यामगम्य: ।। 
सम्पूर्ण स्थूलसूक्ष्मसाधारणं चराचरात्मकमिदं कार्य जगत्‌ लोकपालग्रह- 
नक्षत्रादियुक्ते यस्मात्‌ सकलशक्तिसमन्वितपरमेश्वरात्‌ साक्षाज्जातम्‌ समुत्पन्नं येन जातं 
सत्‌, अवितं रक्षितं यस्मिंश्च संहतं भवति स ईश्‍वर: । 
तथा च श्रुति: - 
यतो वा इमानि भूतानि जायन्ते येन जातानि जीवन्ति यत्‌ 
प्रयन्त्यभिसंविशन्ति तद्विजिज्ञासस्व तद्‌ ब्रह्म''' इति। 
स्मृतिश्च - 
“यतः सर्वाणि भूतानि भवन्त्यादियुगागमे। 
यस्मिंश्च प्रलयं यान्ति पुनरेव युगक्षये'।।'' इति | 
सकलजगतः सर्वेश्वरश्रीरामादेवोत्पत््ादिकथनेन तस्मिन्‌ अभिन्ननिमितो- 


पादानस्वरूपकारणत्वं स्वत एव सिद्ध भवति। 


यदीयतेजसा दिवाकरनिशाकरादयो निखिलं संसारमनारतं प्रकाशयन्ति। तथा 
च श्रुतिः - “न तत्र सूर्यो भाति न चन्द्रतारकं नेमाविद्युतो भान्ति 
कुतोऽयमग्निः। तमेव भान्तमनुभाति सर्व तस्य भासा सर्वमिदं विभातिः'' इति। 


स्मृतिश्च - 


१ श्रीवैष्णवमताब्जभास्करप्रथमपरिच्छेदश्लोक - ८,९ 
२ तैतिरी. ३/१ 

३ महाभारतम्‌ अनुशासनपर्व अ. १४९, श्लोक. ११ 
४ मुण्डको. २/१० 

'“यदादित्यगतं तेजो जगद्‌ भासयतेऽखिलम्‌। 
यच्चन्द्रमसि यच्चाग्नौ तत्तेजो विद्धि मामकम्‌ ।।'' इति। 
यस्य भयेन पवनः संचरति, भूमिरपि पातालं नोपयाति। स ईश्वरः सर्वज्ञः । 
तथा च श्रुतिः - 
'' भीषास्माद्वातः पवते। भीषोदेति सूर्यः। भौषास्मादग्निश्रेन्दरश्व । 
मृत्युर्धावति पंचम इतिः ।'' यः सर्वज्ञः सर्वविद्‌ इति। 
पुनश्च साक्षी स्वकर्मफलभोक्तुरात्मनः कर्मणां द्रष्टा। पुनः कूटस्थः 
स्वेतरसर्वलोकान्निहत्य कूट इवायोघन इव तिष्ठतीति कूटस्थोऽविकारी इति उच्यते । 
'“ मायानिश्चलयन्त्रेषु कैतवानृतराशिषु '' 
एकोऽट्वितीयो मुख्योऽसहायः स्वयं सर्वसहायभूतः। बहवोऽनन्ताः शुभगुणाः 
कल्याणगुणाः कृतित्वकृतज्ञत्वनिभृतत्वसंभृताकारत्वामोघक्रो धहर्षत्वस्थिरप्रज्ञत्व- 


धर्मञ्ञत्वसत्यसन्धत्वप्रियसत्वादित्वशरणागतवत्सलत्वदृढव्रतत्वमृदुत्वसौलभ्यादयः 


सन्त्यस्य नित्यमिति तथोक्त:। अव्ययोऽविनाशी। विश्वेषां जगतां भर्त्ता संरक्षकः । 
'' अनन्या राघवेणाहं भास्करेण प्रभा यथा '' 


इत्युक्तरीत्या नित्यमनपायिनी श्रीः सौतास्याऽस्तीति श्रीमान्‌। अर्च्यः 


स्वेतरसर्वैर्विधिभवप्रमुखैराध्यः। शरणे साधुः शरण्यः। परमप्रेमलक्षणभक्ति- 


१ श्रीमद भगवद्रीता - १५/१२ 

२ तैत्तिरीय. २/८ 

३ मुण्डक - २/७ 

४ वाल्मीकोयरामायणम्‌, सुन्दरकाण्डम्‌ - २१/१६ 

योगवतापुरुषेण प्राप्यचरणकमलः अविद्यास्मितारागद्वेषाभिनिवेशादिरूपक्लेशशून्यः 
इति। 
तदुक्तं भगवता पतञ्जलिना ईश्वरस्वरूपं प्रतिपादयन्‌ - 
'“ क्लेशकर्मविपाकाशयैरपमृष्टः पुरुषविशेष ईश्वर: '' इति। 
वाल्मीक्यादिमहषींणां लब्धयशसां ज्ञानिप्रवराणां चिन्तनविषयः अर्थधर्मकाम- 
मोक्षादीनां दाता समस्तैः वेदैः वर्णितमहिमा मृत्युरहितः व्रिविधस्वाभाविकज्ञानादि- 
शक्तिसम्पन्नः अपहतपाप्मत्वादिविशिष्टब्रह्मादीनामपि वाङ्मनसागोचरः सः ईश्वरः 
इदमेव प्रमाणयति। 
तथा च श्रुति: - 
' अपहतपाप्मा विजरोविमृत्युर्विजिघित्सोऽपिपासः' '' इति। 
“यतो वाचो निवतन्ते अप्राप्यमनसा सह'' इति च। 
एवं च सर्वनियनता सर्वान्तर्यामी सर्वशेषी जगञ्ञन्मादिकारणभूतोऽनन्त- 
कल्याणगुणगणौकतानोऽशेषवेदवेद्यः सीतापतिः श्रीरामः साक्षादीश्वरः। 
श्रीरामस्य सगुणत्वं विचार्यते - 
आराध्यः अयमीश्वरो भगवान्‌ श्रीरामः सगुणो निर्गुणो वा? तत्र सगुण एवेति 


निर्णयः, ` “परास्य शक्तिर्विविधैव श्रूयते स्वाभाविको ज्ञानबलक्रिया च।*'' 


१ योगसूत्रम्‌ - १/२४ 
२ छान्दोग्यो. ८/१/५ 
३ तैत्तिरीय - २/९ 
४ श्वे. ६/८ 

“सत्यकामः सत्यसङ्कल्पः'' इत्याद्यागमानुरोधात्‌ । 


अन्यथा निर्गुणत्वस्वीकारे ज्ञानबलादीनां स्वाभाविकत्वकथनम्‌, कामादीनां 
सत्यत्वकथनं च विरुद्धयेत। श्रुतौ गुणविधिनिषेधयोरुभयोः सत्त्वेऽपि वस्तुनि 
विवादाभावेन गुणनिषेधश्रुतीनां निकृष्टाः सत्त्वादयः प्राकृता गुणा यस्मात्‌ तत्‌ 


निर्गुणमिति व्युत्पत्तेः निकृष्टगुणराहित्यमेव निर्गुणत्वम्‌। तथवै च विष्णुपुराणे - 
सत्त्वादयो न सन्तीशे यत्र च प्राकृता गुणाः। 
स शुद्धः सर्वशुद्धेभ्यः पुमानाद्यः प्रसीदतु ।। 
योऽसौ निर्गुणः प्रोक्तः शास्त्रेषु जगदीश्वरः । 
प्राकृतेहे यसत्त्चाद्यैर्गुणैहीनत्वमुच्यते ।। 
इत्यादौ प्रतिपादितत्वात्प्राकृतसत्त्वादिगुणनिषेधे सति ब्रह्मणो श्रीरामस्य 
दिव्यगुणाश्रयत्वसिद्धे:। अतः श्रीरामः सगुणः इति विविधत्रुतिस्मृतीनाम्‌ 
अनुसन्धानेन सिद्धं भवति। 
श्रीरामस्य त्रिविधकारणत्वम्‌ - 
अखिलगुणगणैकाश्रयः ईश्वरः श्रीराम एव जगतः त्रिविधं कारणम्‌ 
उपादाननिमित्तसहकारिभेदभिन्नम्‌। तदुक्तं श्रौतप्रमेयचन्द्रिकायाम्‌ - 
चिदचिददेहिरामे हि सर्वोपादानता मता। 
उपादानं न चेद्‌ ब्रह्म जगतः स्यात्‌ तदा वदः ।। 


१ वि.पु. १/९/४४ 
२ श्रौत्प्रमेयचन्द्रिका ब्र.प. ३७,३८ 

ब्रह्मविज्ञानतः सर्वविज्ञानं हि कथं भवेत्‌, 

उपादानस्य विज्ञानात्‌ कार्य ज्ञातं भवेद्‌ यत: ।। 
निमित्तकारणता - 

बहुस्यामिति संकल्पयुक्ते रामे निमित्तता। 

निमित्तं कार्यरूपेण परिणामप्रयोजकम्‌। 

कालान्तर्यामिरामस्य सम्मता सहकारिता ।। 


तथा च सूक्ष्मचिदचिद्विशिष्टस्वरूपेण परब्रह्मणि श्रीरामे जगदुपादानकारणता 
वर्तते। संकल्पविशिष्टस्वरूपेण निमित्तकारणता अस्ति। कालाद्यन्तर्यामिस्वरूपेण 
सहकारिकारणता अपि सिध्यति। तत्र कार्यरूपेण परिणामयोग्यं वस्तु 
उपादानकारणम्‌, यथा घटं प्रति मृत्तिकायाः उपादानकारणत्वम्‌। उपादानवस्तुनः 
कार्यरूपेण यः परिणामं करोति स कर्तैव निमित्तकारणमुच्यते, यथा कुलालः 
निमित्तकारणत्वेन सिद्धो भवति। कार्योत्पत्त्युपकरणं वस्तु सहकारिकारणम्‌, यथा 
दण्डचक्रादयः सन्ति सहकारिकारणम्‌। 

तथा च सूक्ष्मचिदचिद्रिशिष्टे धर उपादानम्‌ “बहु स्याम्‌’ इति संकल्पविशिष्टो 
निमित्तम्‌, ज्ञानशक्त्यादिविशिष्टः सहकारिकारणमिति फलितमिति भाव: | 

चिदचिद्रूपविशेषणविशिष्टस्येश्वरस्य जगद्रूपेण परिणामेऽपि विशेष्यस्वरूपस्य 


विकाराभावः। अतः ““ अविकाराय शुद्धाय नित्याय परमात्मने'' इत्यादिवचनेर्न 


विरोधः। स्वरूपविकाराभावेऽपि यथोर्णनाभिः स्वशरीरभूतविशेषणद्वारेण 


१ श्रौत्प्रमेयचन्द्रिका ब्र.प. ३७,३८ 
२ श्रौत्प्रमेयचन्द्रिका ब्र.प. ४०,४२ 

तन्तुजालरूपकार्य प्रत्युपादानं तद्वत्‌ परमात्माऽपि। एवं विशिष्टस्वरूपेण 
विकाराश्रयत्वमीश्वरस्येष्टमेवेति सिद्धम्‌। 


मनुष्यादिशरीरविशिष्टे स्वरूपतो निर्विकारे पुंसि बाल्ययुवत्वस्थविरत्व- 
स्थूलत्वादिवद्‌ एकस्यैवोपादनत्वं निमित्तत्वं च न विरुध्यते। किञ्च यथा एक एव 
जीवात्मा विविधैरुपायैः स्वसुखादीन्‌ उत्पाद्य स्वयमेव तेषां समवायिकारणं भवति। 
तट्ठदेकस्यैव परमात्मन उपादानत्वं निमित्तत्वञ्च सम्भवत्येव इति 


रामानन्दवेदान्तसम्मततत्त्वानां विवेचनं जातम्‌। 
3. विशिष्टाद्वैतसिद्धान्तः , तत्र श्रुत्यादिप्रमाणविमर्शः 


विशिष्टाद्वैतसिद्धान्तो नाम सूरक्ष्मचिदचिद्विशिष्टब्रह्मणः स्थूलचिदचिद्विशिष्ट- 
ब्रह्मणश्चाद्वेतमभेदः। तत्र द्वयोर्भावो द्विता, द्वितैव द्वैतम्‌, न द्वैतमद्वेतम्‌। विशिष्टञ्च 
विशिष्टञ्च विशिष्ट, विशिष्टयोरद्वैतं विशिष्टाद्वैतमिति, चिदचितोः सूक्ष्मत्वं 
नामरूपविभागानहत्वम्‌, स्थूलत्वञ्च नामरूपविभागारहत्वम्‌, स्थूलत्वञ्च 
नामरूपविभागाह॑त्वम्‌, न तु स्वरूपे सूक्ष्मत्वस्थूलत्वे। यथा पशुशरीरविशिष्टो जीवो 
नामरूपविभागाह॑त्वात्‌ स्थूलो व्यवहियते। सूक्ष्मत्वञ्च जीवे 'सदेव सोम्येदमग्र 
आसीत्‌ ' इत्यत्र सृष्टेः प्रावप्रलयावस्थायां चिदचिद्विशिष्टब्रह्मथटकतया सच्छब्देन 
प्रोच्यते। इत्थं सूक्ष्मचिद- चिन्निष्ठप्रकारतानिरूपितविशेष्यताशालिस्थूलचिदचिन्निष्ठ- 
प्रकारतानिरूपितविशेष्यता- शालिब्रह्मणोरद्वैतम भेदः । 


अद्वैतमित्यत्र ' रक्षोहागमलघ्वसन्देहाः ' ` इत्यत्रासन्देहपदवन्नञा तत्पुरुषः 
ब्रह्माण एकत्वेऽपि 'तत्त्वमसि' ` इति वाक्ये सूक्ष्मचिदचिद्विशिष्टस्थूल- 


१ छान्दोग्योपनिषद्‌ - ६/२/१ 
२ महाभाष्यम्‌ - १/१ 
३ छान्दोग्योपनिषद्‌ - ६/२/१ 

चिदचिद्विशिष्टब्रह्मणोरभेदप्रतिपादनात्‌। सूक्ष्मत्वस्य नामरूपविभागानहंत्वस्य 
विशेषणतावच्छेदकतावच्छेदकस्य स्थूलत्वस्य नामरूपविभागार्हत्वरूपस्य विशेष्यता- 
वच्छेदकतावच्छेदकस्य भेदात्‌। तद्भेदस्य विशेष्यांशे समारोपात्‌ प्रतीतानेकपदार्थानां 
परस्पराभेदेनानन्वितानामेकधर्मावच्छिन्नानामेकधर्मावच्छिन्नसंसर्गेणैक धर्मावच्छिन्नेऽन्व 


य इति भेदघटितसाहित्यनिमित्तलाभात्‌ द्वन्द्वापवादैकशेषः । 


विशिष्टञ्च विशिष्टञ्च इति विशिष्टे इत्येकशेषः सम्पन्नः। चिदचितोस्तु भेद एव, 
स॒ च भेदः चितां परस्परभेदः ब्रह्मसकाशाद्धेदः, अचित्सकाशाद्भेदश्च। 
तथाऽचितोऽपि प्रकृतिविकारपशुपक्षिमृगतिर्यक्‌सरीसृपस्वरूपप्राकृतभागानां परस्परं 
भेदः, बह्मणश्च जीवाद्भेदः। जीवस्वरूपमण्वात्मकम्‌ 'एषोऽणुरात्मा चेतसा 
वेदितव्यो यस्मिन्‌ प्राणः पञ्चधा संविवेश’ ' ' बालाग्रशतभागस्य शतधा 
कल्पितस्य च। भागो जीवः स विज्ञेयः स चानन्त्याय कल्पते ।'' ' आराग्रमात्रो 
ह्यवरोऽपि दृष्टः * इत्यादिश्रुतिवचनेभ्यो जीवस्य अणुत्वं सिद्धयति। नित्यत्वञ्च 
"नित्यो नित्यानां चेतनश्चेतनानामेको बहूनां यो विदधाति कामान्‌ इति वचनेन 


सिद्धम्‌। 


तत्रैव श्रुतौ नित्यानामिति बहुवचनोपादानेन परस्परं भेदोऽपि सिद्धयति। तेन 
“सदा पश्यन्ति सूरयः'` इति नित्यजीवस्य। ' अजो ह्येको जुषमाणोऽनुशेते जहात्येनां 
भुक्तभोगामजोऽन्यः'` इति श्रुतिबलेन मुक्तजीवस्य। ' अजो ह्येको जुषमाणोऽनुशेते 


१ मुण्डकोपनिषद्‌ - ३/१/९ 

२ श्वेताश्वतरोपनिषद्‌ - ५/९ 
३ श्वेताश्वतरोपनिषद्‌ - ५/८ 
४ श्वेताश्वतरोपनिषद्‌ - ६/१३ 
५ यजुर्वेदे - ६/५ 

६ श्वेताश्वतरोपनिषद्‌ - ४/५ 


[111] 


इति श्रुतिभागेन जीवस्य बद्धत्वञ्च प्रमेयं भवति। तस्य जीवस्य स्वरूपं ज्ञानमेव 
' विज्ञानं यज्ञं तनुते'' इति ब्राह्मणभागात्‌। स च ज्ञानाश्रयोऽपि “' भोक्ता भोग्य''मिति 
श्रुतेः। एकं स्वरूपभूतं ज्ञानं द्वितीयं धर्मभूतं ज्ञानञ्च। स्वरूपभूतज्ञाने स्वरूपमात्रमेव 
भासते। धर्मभूतज्ञाने घटपटादिगोमनुष्यादिविषया भासन्ते। इन्द्रियद्वारा ज्ञानस्य 
विषयेषु प्रसारो भवति, तदा ज्ञानस्य विकाशो ज्ञानमुत्पन्नमिति व्यपदेशो जायते। यदा 
विषयैर्ज्ञानस्य सम्बन्धो न भवति, तदा ज्ञानं सङ्कुचितं तिष्ठति। स्वरूपे धर्मरूपेण 
तिष्ठति। तदा ज्ञानस्य सङ्कुचितत्वाद्‌ ज्ञानमनुत्पन्नमिति व्यवहियते | 


वस्तुतो ज्ञानं न तार्किकवदुत्पादविनाशशालि। धर्मभूतज्ञानञ्च जीवस्य 
स्वभावश्चैतन्यरूपः। स्वभावश्च स्वाश्रयसत्ताकालपर्यन्तं तिष्ठति। एवं सति ज्ञानाश्रयस्य 
चेतनस्य 'नित्यो नित्यानामिति श्रुतिबलेन नित्यत्वात्‌। तद्धर्मस्वरूपस्य 
जीवस्वभावस्य चैतन्यस्य ज्ञानस्वरूपस्य नित्यत्वमकामेनायातम्‌।' तस्य जीवस्य 
ब्रह्मणा सहैक्यं न धश्रुतिन्यायसिद्धम्‌। जीवन्रह्मैक्यप्रतिपादकत्वेन भासमानानां 
श्रुतीनाम्‌। ' आत्मैवेदं सर्वम्‌? एऐतदात्म्यमिदं सर्वम्‌’ ' “सर्व खल्विदं ब्रह्म ' ` 
“तत्त्वमसी' “ त्यादीनामिदं पदवाच्यप्रपञ्चेन सह शरीरशरीरिभावकृतविशिष्ट- 
विशेषणभावेन सामानाधिकरण्यप्रतिपादनात्‌। प्राकृतविकारस्याचितो नित्यविभूतेश्च 


शुद्धसत्त्वस्य यथा ब्रह्मशरीरत्वम्‌, तथा चितोऽपि जीवस्य ब्रह्मशरीरत्वम्‌। 
जीवस्य परब्रह्मभिन्नत्वे प्रमाणञ्च - 
द्वा सुपर्णा सयुजा सखाया समानं वृक्षं परिषस्वजाते। 


१ तैत्तिरीयोपनिषद्‌ - २/५ 

२ छान्दोग्योपनिषद्‌ - ६/८/७ 
३ छान्दोग्योपनिषद्‌ - ३/१४/१ 
४ छान्दोग्योपनिषद्‌ - ६/८/७ 

तयोरन्यः पिप्पलं स्वाद्वत्ति अनश्रन्नन्योऽभिचाकशीतिः।। 


अथ च "क्षरात्मानावीशते देव एकः'' ` इत्यादिश्रुतिः अत्र क्षरस्य 
प्रकृतेरात्मनो जीवस्य ईशतः परमात्मनोभेदनिदेशपूर्वकमीश्चवरस्य परमात्मन ईशितृत्वेन 
शासनकर्तृत्वेन जीवात्परमात्मनः, परमात्मनो जीवस्य च भेदो व्यक्तोक्रियते। अस्यां 
श्रुतौ क्षरपदेन प्रकृतिरुच्यते। “संयुक्तमेतत्‌ क्षरमक्षरं च व्यक्ताव्यक्तं भरते 
विश्वमीशः '* इत्यत्र अक्षरपदेन जीवः प्रोच्यते। ' क्षरं प्रधानममृताक्षरं हरः'* इति 
श्रुता अक्षरस्य अमृतजीवरूपेण विवरणात्‌। ' प्रधानक्षेत्रज्ञपतिर्गुणेशः '* इति श्रुत्या 
च प्रधानपदेन प्रकृतिः क्षेत्रज्ञपदेन जीवो गुणेशपदेन परमात्मा च प्रोच्यन्ते। ' भोक्ता 
भोग्यं प्रेरितारञ्च मत्वा ” ' पृथगात्मानं प्रेरिताञ्च मत्वा" इति श्रुत्योः परमात्मनः 
पृथक्त्वेन आत्मनो जीवात्‌ ज्ञानमुपासनात्मकं विधीयते, तेनापि जीवस्य परमात्मनो 
भेदः सिद्धयति। उक्तश्रुतौ गुणेशपदेन सत्त्वरजस्तमोगुणानां परमात्मा स्वामी प्रोच्यते । 
परमात्मा प्रसन्नो यं जीवं मोचयितुमिच्छति तं सत्त्वगुणेन योजयति। यं तथा नेच्छति 
तं तमोरजोभ्यां योजयति । 

इत्थं परमात्मनो मोक्षप्रदत्वं जीवस्य मोक्षाधिकारित्वं सुव्यक्तं भवति। तेन 
परमात्मजीवयोर्भेदः साधीयान्‌ प्रोच्यते। इत्थं जीवस्य ब्रह्मणः 


सकाशादचित्तत्वसकाशाच्च भेदः साधितः । 


मुण्डकोपनिषद्‌ - ३/१/१ 
श्वेताश्वतरोपनिषद्‌ - १/१० 
श्वेताश्वतरोपनिषद्‌ - १/८ 
श्वेताश्वतरोपनिषद्‌ - १/१० 
श्वेताश्वतरोपनिषद्‌ - ६/१६ 
श्वेताश्वतरोपनिषद्‌ - १/१२ 
श्वेताश्वतरोपनिषद्‌ - १/६ 

अचित्‌ (प्रकृति:) - 
अचित्त्वन्नाम परिणामाश्रयत्वम्‌। परिणामो नाम अवस्थान्तरापत्तिः। अवस्था 


नाम आगन्तुकोऽपृथक्‌सिद्ध धर्मस्वरूपः। 


मिश्रसत्त्वप्रकृतिशुद्धसत्त्वभेदेनाचितो द्वैविध्यम्‌। मिश्रसत्त्वं नाम रजस्तमोभ्यां 
मिलितं सत्त्वम्‌। शुद्धसत्त्वं नाम केवलसत्त्वात्मकम्‌, मिश्रसत्त्वं 


चतुर्विशतिपरिणामात्मकम्‌, तत्प्रकृतिपदेनोच्यते । 


शुद्धसत्त्वञ्च नित्यविभूतिधर्मभूतज्ञानभेदेन द्विविधम्‌। धर्मभूतज्ञानस्य 
नित्यविभूतेश्च स्वयं प्रकाशमानत्वेन परस्मै प्रकाशमानत्वात्‌ पराक्त्वम्‌। ज्ञाताहमिति 
ज्ञानस्य जीवाश्रयतया प्रकाशमानत्वेन परस्मै प्रकाशमानत्वं जीवधर्मभूतज्ञानस्य 
सर्वसाक्षी परमात्मा इति सर्वसाक्षात्कारस्य परमात्माश्रयत्वेन भासमानत्वात्‌। 


सर्वसाक्षात्काररूपस्य परमात्मधर्म भूतज्ञानस्य पराक्त्वम्‌। 


एवं नित्यविभूतिः त्रिपादरूपा। परस्मै परमात्मने नित्यमुक्तजीवेभ्यश्च 
जीवब्रह्मसङ्कल्पानुसारेण ब्रह्मसङ्कलपायत्तजीवसङ्कल्पानुसारेण तदनुकूलतया 
भासमानत्वात्‌ पराक्त्वम्‌। अचिद्‌भेदे प्रकृतौ प्रमाणञ्च ' अजामेकां लोहितशुक्ल- 
कृष्णा बह्वीः प्रजाः सृजमानां सरूपाः'' इति श्रुतिवचनम्‌। अत्र लोहितपदेन 
रजोगुणः, शुक्लपदेन सत्त्वम्‌, कृष्णपदेन तमोगुणश्च प्रोच्यन्ते । 

इत्थं सत्त्वरजस्तमः स्वरूपा प्रकृतिम॑हद्रूपेण परिणमति। महत्त्वमहङ्काररूपेण, 
अहङ्कारश्च सात्तिवकाहङ्कारराजसाहङ्कारतामसाहङ्कारभेदेन त्रिविधः। सात्तिवकाहङ्कारो 


हि वैकारिकपदेन दर्शने प्रोच्यते। तत्र राजसाहङ्कारसहकृतसात्तिवकाहङ्कारेण पञ्च 


१ श्वेताश्वतरोपनिषद्‌ - ४/५ 

ज्ञानेन्द्रियाणि बाह्यानि मनश्चान्तरेन्द्रियम्‌। बाह्येन्द्रियाणि श्रोत्रत्वकूचक्षूरसन- 
घ्राणरूपाणि, कर्मेन्द्रियाणि वाक्पाणिपादपायूपस्थरूपाणि। इत्थमेकादशेन्द्रियाणि 
जायनते। राजसाहङ्कारसहकृततामसाहङ्कारेण महाभूतसूक्ष्मावस्थारूपाः शब्दतन्मात्र- 
स्पर्शतन्मात्ररूपतन्मात्ररसतन्मात्रगन्धतन्मात्ररूपाः पञ्चतन्मात्रा जायन्ते। इत्थं 
पञ्चतन्मात्रेभ्य आकाशादीनि पञ्चमहाभूतानि उत्तरोत्तरं शब्दाद्यधिकगुणाधारभूतानि 
जायन्ते । इत्थम्‌ अचित्‌ तत्त्वमीमांसा। 

ब्रह्म ( परमात्मा ) - 


श्रीरामस्य श्रीनारायणस्य वा निरस्ताखिलदोषत्वञ्च - “ निर्गुण'' '' निरञ्जनं '' 
“निष्क्रिय” ''विरजो विमृत्युः अपिपासोऽविजिघत्सुः'' इति श्रुतिभिः 
साधितमस्ति। कल्याणगुणगणत्वञ्च 'यः सर्वज्ञः स सर्ववित्‌ ' सत्यं ज्ञानमनन्तं 
ब्रह्म! 'नित्यं विज्ञानमानन्दं ब्रह्म इत्यादिश्रुतिप्रमितम्‌। सर्वशक्तिमत्त्वञ्च 
“परास्य शक्तिर्विविधैव श्रूयते स्वाभाविको ज्ञानबलक्रिया च' इति श्रुत्या 
सिद्धम्‌। 


“परास्य शक्तिर्विविधैव श्रूयते' इति श्रुतिबलात्‌ परब्रह्मणि कल्याणगुण- 


स्वरूपज्ञानस्य नित्यता स्वाभाविकोतिपदेन निर्णीयते । 


“सत्यं ज्ञानमनन्तं ब्रह्मा इति श्रुतावनन्तपदेन नित्यत्वावधारणाद्‌ 


नित्यस्वभावस्वरूपस्य ज्ञानस्यापि शक्तिरपि नित्यत्वम्‌। 


१ मुण्डकोपनिषद्‌ १/१/९ 
२ तैत्तिरीयोपनिषद्‌ - २/१/१ 
३ श्वेताश्वतरोपनिषद्‌ - १/८ 

श्रीरामस्य तथा च श्रीनारायणस्य ज्ञानबलैश्वर्यवीर्यशक्तितेजोभिधाना: षट्‌ 
परत्वस्थापकाः गुणास्तद्विततिरूपाः सौशील्यवात्सल्यमार्दवार्जवसौहार्दसाम्यकारुण्य- 
माधुर्यगाम्भीयौंदार्यचातुर्यस्थैर्यधैर्यशौर्यपराक्रमसत्यकामत्वसत्यसंकल्पत्वकृतित्व- 
कृतज्ञतादय आश्रयणसौकर्याश्रितकार्यापादनप्रवणाः सौलभ्य-स्थापकाः स्वाभाविकाः 
निःसमाभ्यधिका अनन्ता कल्याणगुणाः सन्ति, यैः श्रीरामः श्रीनारायणो वा पुरुषोत्तम 
आख्यायते। ईश्वरस्य ज्ञानं सर्वदा सर्वसाक्षात्काररूपम्‌। बलं नाम श्रमप्रसङ्गरहितं 
सर्वधारणसामर्थ्यम्‌। ऐश्वर्यमव्याहतेच्छं सर्वनियन्तृत्वम्‌। वीर्य नाम सर्वोपादानत्वे 
सर्वसाधारणे सर्वनियमनेऽपि विकाररहितत्वम्‌। शक्तिरघटितघटनासामर्थ्य, 


सर्वोपादानत्वञ्च । तेजाऽस्वाधीनसहकार्यनपेक्षत्वं पराभिभवनसामर्थ्यञ्च । 


सौशील्यं शोभनशीलत्वम्‌, तच्चातिमहीयसोऽप्यतिनिकृष्टेषु साध्वस- 


प्रशमनान्यप्रयोजननीरन्ध्संश्लेषशीलत्वम्‌। 


वात्सल्यं स्वरक्षणीयत्वेनाभिमतेषु दोषतिरस्कारिणी प्रीतिः। वात्सल्येन क्षमापि 
क्रोडीकृता। माद॑वं नाम आश्रितविरहासहिष्णुतया सुखप्रवेशत्वं सापराधेषु 
शासनोन्मुखस्यापि सामप्रधानत्वं वा। सौहार्द मनोवाक्कायव्यापाराणामेकरूपत्वम्‌ | 
अनेनाग्रितेषु विप्रलिप्सानुदयः फलितो भवति। सौहार्द सामान्यतो विशेषतश्च 
हितैषित्वम्‌। साम्यं जातिगुणवृत्तादिकृतोत्कर्षापकर्षानादरेण सर्वैः समाश्रयणीयत्वम्‌। 
एतेन स्वतोऽपक्षपातित्वमाश्रितेष्वादरसंमाननादिविषये वैषम्याभावश्च सिध्यति। 
कर्मानुसारेण फलप्रदस्येश्वरस्याश्रयणोपाधिक आश्रितपक्षपातः स्वाभाविकं समत्वं न 
विरून्धे। कारूण्यं स्वार्थनिरपेक्षा परदुःखनिराचिकोर्षा । माधुर्यं दुग्धवदुपायभावेऽपि 


स्वादुत्वम्‌, द्वेषवतां जिघांसितानामपि दृष्टिचित्तापहारित्वेन रसावहत्वं वा। गाम्भीर्य 

भक्तानुग्रहौदार्यादेरामूलतो दुरवगाहत्वमाश्रितापराधेषु प्रतिगृहीतृनिकर्षादिषु सतो5पि 
स्वज्ञानस्य गोपनं वा। औदार्य पात्रलाघवं प्रदेयगौरवं चानादृत्य दायविभागन्यायेन 
प्रत्युपकारादिनिरपेक्ष वितरणरसिकत्वम्‌, प्रभूतं दच्त्वाञप्यतृपतत्वञ्च। चातुर्यमति- 
शङ्काशमनदोषगोपनादिरूपम्‌। स्थैर्य शरणागतसंग्रहे दोषप्रदर्शकैरन्तरङ्गै रप्य- 
कम्पनीयत्वम्‌। धैर्यमत्यन्ताभिमतवियोगप्रसङ्गे ऽप्यभगनप्रतिज्ञत्वम्‌। अथवा 
अचिन्तितोपनतेऽपि बलवति प्रतिपक्षे सावज्ञदूढचित्तत्वं धैर्यम्‌ । 


शार्य सहायरहितस्यापि भयङ्करे परसैन्ये स्वसैन्य इव निर्भयप्रवेशसामर्थ्यम्‌ । 
पराक्रमः परसैन्ये प्रविष्टस्य तद्विनाशनव्यापारः। सत्यकामत्वं स्वेन स्वाश्रितैश्च 
भोग्याभिर्नित्याभिर्विभूतिभिरयुक्तत्वम्‌। सत्यसंकल्पत्वमवतारग्रहणे जगद्व्यापारमोक्ष- 
प्रदानादिषु चामोघ संकल्पत्वम्‌। एवमादयोऽनन्ता आश्रयणसौकर्यापादका 


आश्रितकार्यापादकाः सौलभ्यस्थापकाः स्वाभाविकागुणाः सन्ति। 


एवंभूतात्‌ श्रीरामाद्‌ श्रीनारायणाद्‌ वा जगदुपत्तिर्जायते। जगदुत्पत्तिश्च * यतो 
वा इमानि भूतानि जायन्ते येन जातानि जीवन्ति। यत्प्रयन्त्यभिसंविशन्ति। 
तद्विजिज्ञासस्व। तद्‌ ब्रह्मोति'' ¦ इत्यादिश्रुतिभिः, “ जन्माद्यस्य यतः'' ` , 
“प्रकृतिश्च प्रतिज्ञादृष्टान्तानुपरोधात्‌'' ` इत्यादिसूत्रैश्च ब्रह्मणः श्रीरामात्‌ 
श्रीनारायणाद्वा सकाशादेव प्रतिपाद्यते। ' सदेव सोम्येदमग्र आसीत्‌ एकमेवाद्वितीयम्‌ 
इत्यादिश्रृतिर्विशिष्टाद्वैतमेव ब्रह्मणि प्रतिपादयति । 


१ तैत्तिरीयोपनिषद्‌ - ३/१/१ 
२ ब्रह्मसूत्रम्‌ - १/१/२ 

३ ब्रह्मसूत्रम्‌ - १/४/२३ 

४ छान्दोग्यपनिषद्‌ - ६/२/१ 

विशिष्टाद्वैतसिद्धान्तविषये श्रुत्यादिषु किमुपदिष्टमिति विचार्यते। सम्प्रति 
चिदचिद्विशिष्टब्रह्मस्वरूपप्रतिपादिकानि श्रुत्यादिप्रमाणानि विमृश्यन्ते। चिदचितोः 
शरीरतया5पृथक्‌सिद्धत्वेन प्रकारत्वं तद्विशिष्टस्य ब्रह्मणश्च शरीरित्वेन प्रकारित्वं 


शाश्वतिकमेव, तत्र श्रुतिप्रमाणञ्च इदं वर्तते । 
' पृथगात्मानं प्रेरितारं च मत्वा जुष्टस्ततस्तेनामृतत्वमेति। 


अत्रेदं तात्पर्यम्‌ - प्रेरितारं स्वनियन्तृतया परमात्मानमात्मानं 
परमात्मनियम्यतया तच्छरीरभूतं स्वात्मानञ्च पृथङ्‌ ज्ञत्वा विज्ञाय ततस्तेन 
निरुक्तज्ञानप्रीतेन परब्रह्मणा भगवता श्रीरामेण श्रीनारायेण वा जुष्ट: प्रीतः सन्नमृतत्वं 
मोक्षमेत्यवाप्रोति। एतेन नियाम्यनियन्तृरूपजीवेश्वरभेदविषयकस्य ज्ञानस्य 
मोक्षहेतुत्वाभिधानेन जीवेश्वरभेदस्यापारमार्थ्यं वदन्तो वेदितव्या अपरमार्थविषयकस्य 


ज्ञानस्य मोक्षहेतुत्वासम्भवात्‌ - 
'ज्ञाज्ञौ द्वावजावीशनीशाविति''। 


अयं भावः - परमात्मा ज्ञः सर्वज्ञोऽत एवेश्वरः। जीवस्त्वज्ञोऽल्पज्ञो 


एवानीश्वरः। अजत्वमुत्पत्तिशून्यत्वं तच्चोभयोस्तुल्यमेवास्ति। 
भोक्ता भोग्यं प्रेरितारञ्ज मत्वा सर्व प्रोक्तं त्रिविधं ब्रह्ममेतत्‌ः। 
अयमर्थः - भोक्तृभूतचेतनशरीरको भोग्यं भोग्यभूताचेतनशरीरकः, प्रेरिता 


नित्यनिरतिशयानन्तदिव्यगुणगणाश्रयो ईश्वरः श्रीरामः श्रीनारायणो वा एतत्‌ त्रिविधं 


प्रोक्तमभिमतं सर्वं मत्वा ज्ञात्वा ब्रह्मसाम्यापन्नो मुक्तो भवति। 


१ श्वेताश्वतरोपनिषद्‌ - १/६ 
२ श्वेताश्वतरोपनिषद्‌ - १/९ 
३ श्वेताश्वतरोपनिषद्‌ - १/१२ 

क्षरं प्रधानममृताक्षरं हरः क्षरात्मानावीशते देव एक: । 


अयमर्थः मृत्युसहितं क्षरं मृत्युरहितमक्षरमिति - प्रधानपदव्यपदिष्टं 
प्रकृतितत्त्वमिहक्षरम्‌। क्षरपदवाच्यमित्यर्थः। भोग्यान्‌ पदार्थान्‌ स्वभोगार्थं हरतीति 
हरो जीव एवात्र मृत्युरहितमक्षरमित्यर्थः। क्षरञ्चात्मा च क्षरात्मानौ 
प्रकृतिजीवात्मानावेको देवो सर्वेश्वर श्रोरामः श्रीनारायणो वा ईशते नियमनं करोति 
अर्थात्‌ नियन्तृत्वविशिष्टः श्रीरामः श्रीनारायणो वति। 


' प्रधानक्षेत्रज्ञपतिर्गुणेशः '` अयमर्थः - प्रधानक्षेत्रज्ञपदाभिधेययोश्चिदचितो- 
भक्तिभोग्यत्वेन पतिरिति पदेन च तयोरनियमनकारित्वं परमात्मन इति 
स्पष्टतयैवाभिहितम्‌। गुणेश इति पदञ्च सत्यकामत्वसत्यसंकल्पत्वादिनित्य- 


गुणयोग्यञ्चाभिदधाति । 
' नित्यो नित्यानां चेतनश्चेतनानामेको बहूनां यो विदधाति कामान्‌*।'' 


अयमर्थः - बहूनां बहुसंख्याकानां नित्यानामुत्पत्तिविनाशशून्यानां मध्ये 
नित्योऽत्यन्तनित्यश्चेतनानां बहूनां बहुसंख्याविशिष्टानां चैतन्यपदवाच्यज्ञानाश्रयाणां 
मध्ये चेतनः परमचेतन एक एव यः कामानपेक्ष्यमाणानर्थान्‌ विदधाति सम्पादयति। 


परमचेतनस्यैव महिमा सर्वत्र । 
ह्वा सुपर्णा सयुजा सखाया समान वृक्षं परिषस्वजाते। 


तयोरन्यः पिप्पलं स्वाद्टत्त्यनश्रत्रन्योऽभिचाकशीतिऽ।। 


१ श्वेताश्वतरोपनिषद्‌ - १/१० 
२ श्वेताश्वतरोपनिषद्‌ - १/१६ 
३ श्वेताश्वतरोपनिषद्‌ - ६/१३ 
४ श्वेताश्वतरोपनिषद्‌ - ४/६ 

अत्रेदं तात्पर्यम्‌ - जीवस्य प्रकृतिसम्बन्धराहित्ये सत्यपि स्वभावतया 
कर्मफलभोक्तृत्वं न तु ब्रह्मण इति निदर्शनतयाऽवतारयति द्वासुपर्णेत्यादि। युक्शब्दो 
गुणवचनपरो युज्यत इति व्युत्पत्तेः सखायौ अपृथकूभूतसम्बन्धेन परस्परसम्मिलितौ 
जीवपरमेश्वरौ संचलनसाधनतया पर्णशब्दव्यवहतपक्षतुल्यज्ञानादिगुणत्वेन तुल्यौ 
समानमेकं वृक्षं वृक्षतुल्यसंछेदनविषयभूतषाड्कोशिकदेहसमवस्थितौ जीवेशावित्यर्थः। 
तयोरन्यो जीवः पूर्वानेकभवोपार्जितस्वकर्मफलभूतं फलोपधानोन्मुखं पिप्पलमश्व॒थ- 
वृक्षफलवत्परिपक्कतया स्वादु बद्धतयाऽज्ञान-वरिजृूम्भितत्वेन स्वादुबुद्धियुक्तः स्वस्यैव 
कर्मफलं भुङ्क्ते। अन्यः सर्वजननियन्ताऽपहतपाप्मत्वाद्यनेकगुणगणमहिमवान्‌ 
सर्वेश्वरश्रीरामो श्रीनारायणो वा जीवेनाविनाभूतत्वेऽपि तत्संश्लिष्टकर्म- 
फलमनश्नन्नेवाभिचाकशीति समभिवर्तत इत्येतत्‌। धातूनामनेकार्थत्वात्प्रेरयति 
सर्वजीवान्‌ स्वकर्मफलभोगायेत्यर्थः। प्रकृतमन्त्रे तयोरन्योऽनश्नन्नन्यः इत्युक्त्वा 
जीवपरमात्मनोः सर्वथा भेदः प्रदर्शितस्ततश्च जीवात्मा परमात्मश्रीरामापेक्षयाऽत्यन्तं 
भिन्न इति दृढीकृतं भगवत्या श्रुत्या। ततश्चेतरमताभ्युगतं जीवब्रह्मणोरैक्यं 
निरस्तमवगन्तव्यं श्रुतिविरोधात्‌। अद्वैतभावः जीवात्मनोः नास्ति इति धिया 
विशिष्टाद्वैतसिद्धान्तः प्रत्यक्षीकृतः आचार्येण। रामानन्दवेदान्तानुसारेण विशिष्टाद्वैत- 
सिद्धान्तविषये श्रुतीनामर्थः कथं प्रतिपादितोऽत्र दीयते - 


समाने वृक्षे पुरुषो निमग्नोऽनीशया शोचति मुह्यमानः । 


जुष्टं यदा पश्यत्यन्यमीशमस्य महिमानमिति वीतशोकः ।। 


१ श्वेताश्वतरोपनिषद्‌ - ४/७ 

अयमर्थः - शरीररूपैकवृक्षे समासक्त: पुरुषो जीवात्मा निमग्नः 
“पराभिध्यानात्तु तिरोहितं ततो ह्यस्य बन्धविपर्ययौ'' इति पारमार्षन्यायेनाव- 
बोधितपरमपुरुषात्मशेषत्वज्ञानानन्दत्वादिस्वरूपो भूत्वा 'स्थूलोऽम्‌’ 'कृशोऽहम्‌' 
इत्यादिरूपेण तादात्म्याऽनीशया भोग्यस्वरूपया प्रकृत्या मुह्यमानो विवेकवैधर्यतया 
स्वलक्ष्यनिर्धारणेऽसमर्थः सन्‌ शोचति स्वप्राक्तनकर्मजनितदुःखादिक- 
मनुभवतीत्यर्थः। तदा त्वसौ जीवः सर्वेश्वरश्रीरामस्याहैतुकोकृपया जुष्टं 
श्रीहनुमदादिनित्यमुक्तादिभिरहरनिशं संसेवितमन्यं स्वस्माद्‌ भिन्नमौशं धारकत्व- 
नियन्तृत्वशेषित्वादिनातिवैलक्ष्यण्यशालिनं * राम एव परं ब्रह्म राम एव परं तपः। 
राम एवं परं तत्त्वं श्रीरामो ब्रह्मतारकम्‌'' ` इत्यादिरूपेण श्रृतिप्रतिपादितं 
सर्वेशश्रीराममस्य सकलेशितुः '' यतो वा इमानि भूतानि जायन्ते येन जातानि 
जीवन्ति यत्प्रयन्त्यभिसंविसन्ति तद्‌ विजिज्ञासस्व तद्‌ ब्रह्म'' ' '' जन्माद्यस्य 
यतः'' र इत्यादिश्रुतिसूत्रप्रतिपादितमहिमानमत्याश्चरय॑मयमखिलजगदीशनलक्षणञ्च 
पश्यति परमेशितुरहैतुककृपया प्रत्यक्षतोऽनुभवति '' यमेवैष वृणुते तेन लक्य: 
इति श्रुतेस्तदा वीतशोकऽपगत एऐहिकप्रपञ्चो भवतीति शेषः इति। 


न तस्य कश्चित्‌ पतिरस्ति लोके न चेशिता नैव च तस्य लिङ्गम्‌। 


सकारणं करणाधिपाधिपो न चास्य कश्चिज्जनिता न चाधिप:*।। 


१ श्रौतप्रमेशचन्द्रिका ब्र.परि. श्लोक .६ 
२ तैत्तिरीयोपनिषद्‌ - ३/१/१ 

३ ब्रह्मसूत्रम्‌ - १/१/२ 

४ कठोपनिषद्‌ - १/२/२३ 

५ श्वेताश्वतरोपनिषद्‌ - ६/९ 

अयमर्थः - लोके कस्मिश्चिंदपि लोके तस्य ब्रह्मपदवाच्यस्य भगवतः 
श्रीरामस्य कश्चित्‌ पातीति पती रक्षको नास्ति। न च श्रीरामः कस्यचिद्‌ रक्ष्य इत्यर्थः। 
भगवान्‌ श्रीराम एव सर्वेषां रक्षक इति। अत एवोक्तं श्रीराममन्त्रप्रदेन 
श्रीवशिष्ठषिंगुरुणा पद्योद्धवेन भगवता श्रीचतुर्मुखेन - ''शरण्यं शरणं च 
त्वामाहुर्दिव्या महर्षयः'' इति ''त्रयाणां हि लोकामादिकर्त्ता स्वयं प्रभुः'' इति च 
(वा.रा.यु. ११७/१८) श्रीपवनकुमारेणाप्युक्तम्‌ - '' रामस्य लोकत्रयनायकस्य इति 
(वा.रा.सु. ५१/४३) ।'' ''तमीश्वराणां परमं महेश्वरम्‌'' इति श्रुत्या तस्य 
सर्वेश्वराणामपि परममहेश्वरतायाः प्रतिपादितत्वात्‌। अत एवोक्तं रावणं प्रति 
चतुर्मुखगुरुणा भगवता श्रीप्राभञ्जनेन - ''सर्वलोकेश्वरस्येह कृत्वा विप्रियमीदृशम्‌। 
रामस्य राजसिंहस्य दुर्लभं तव जीवितम्‌'' इति (वा.रा.सु. ५१/३९) । 
सनत्कुमारसंहितायां श्रीमता देवर्षिणाऽप्युक्तम्‌ - भर्गं वरेण्यं विश्वेशं रघुनाथं जगद्‌ 
शब्दं व्युत्पादयद्भिरस्मत्परमगुरुभिराचार्यवर्यै : श्रीहर्यानन्दाचार्यैः - 
'“ब्रह्मविष्णुशिवादीनां रवाच्यैश्वर्यशालिनाम्‌। गमश्चामोऽवितुं यस्य स रामः 
परिकोर्त्तितः।। स श्रीरामः करणमखिलस्य जगताऽभिन्ननिमित्तोपादानकारणम्‌।'' 
“सदेव सोम्येदमग्र आसीदेकमेवाद्वितीयमिति श्रुतिप्रामाण्यात्‌। करणाधिपाधिपः 
करणानि मन आदीन्येकादशेन्द्रियाणि तेषामधिपोऽधिपतिर्जीवस्तस्याधिपः स्वामी 
करणानामधिपा इ्द्रियाधिष्ठातारः सुरास्तेषामधिपो वा। अस्य भगवतः श्रीरामस्य 
कश्चिज्जनिता जनयिता जनका नास्ति।' ''यतो वा इमानि भूतानि जायन्ते'' 
इत्यादिश्रुतयः *' प्रभवश्चाप्ययश्चत्वमुपेन्द्रो मधुसूदनः'' इत्यादिस्मृतयः। एवमस्य 


श्रीरामस्य कश्चिदधिपः स्वामी च नास्तीत्यर्थः। 

अस्मान्मायी सृजते विश्वमेतत्‌ तस्मिश्चान्यो मायया संनिरुद्धः! । 
मायां तु प्रकृतिं विद्यान्मायिनं तु महेश्वरम्‌। 
तस्यावयवभूतेस्तु व्याप्तं सर्वमिदं जगत्‌, ।। 


अयमर्थः - एतद्‌ विश्वं प्रत्यक्षतया समवलक्षितमखिलमपि जगन्‌ मायी 
प्रकृत्यधिपतिपरमेश्वरो महाभूतादितत्त्वसमूहात्‌ सृजते स्वस्वप्राक्तनकर्माण्युपलक्ष्य 
यथायथं समुत्पादयतीत्यर्थः ''विकारञ्चरामोदयाव्धिस्तथात्वे दयाशून्यतां 
पक्षपातञ्च नेति। प्रकारे विकारस्तथा चित्रसृष्टौ च हेतुर्यतः प्राणिनां 
प्राच्यकर्म ' २ इत्याचार्योक्तेः। न चात्र जीवस्यैव तथा स्रष्टत्वं सम्भवत्यत आह - 
तस्मिंश्चान्य इति। अन्यो जीवः सर्वेश्वरश्रीरामाश्रितमायया संनिरुद्धः सम्यक्तया 
मोहितस्ततश्च तन्माया प्रेरकत्वाभावान्न सृष्ट्यादिकार्ये समर्थः “जगद्‌ व्यापारवर्ज 


प्रकरणादसन्निहितत्वाच्च''* इति सूत्रकारोक्ते:। 


अयमर्थः - मायां सत्त्वरजस्तमस्त्रिगुणात्मिकां प्रकृतिमेव यतस्तस्या 
विचित्राश्चर्यजनकानन्तसृष्टिकारणत्वान्मायापदभाक्त्वं विद्यात्‌ तथैव मायिनं मायायाः 
अन्तर्यामितया नैरन्तर्यप्रेरकस्तु महेश्वरं सर्वान्तर्यामिरूपेणावस्थितं परपुरुषं विद्यात्‌ 
“मयाध्यक्षेण प्रकृतिः सूयते च चराचरम्‌'' “उत्तम: पुरुषस्त्वन्यः 
परमात्मेत्युदाहतः'' इत्युक्तेः। तस्यावयवभूतैस्तस्यैवापृथक्‌सिद्धविशेषणरूपतया 
तस्यैवांशभूतैर्ममेवांशो जीवलोके जीवभूतः सनातन इत्युक्तेरतदंशभूतैर्जीवैरिदं सर्व 
निखिलं जगत्‌ सर्वमचेतनभूतं विश्वं व्याप्तमित्येतत्‌ ` ' रामो ब्रह्म परात्परं श्रुतिमतं 
१ श्वेताश्वतरोपनिषद्‌ - ४/९-१० 
२ तत्रैव। 


३ श्रौतसिद्धान्तबिन्दुशलोक - ८ 
४ ब्रह्मसूत्रम्‌ - ४/४/१७ 


[123] 


भक्त्यैव निःश्रेयसँ शेषा येन च शेषिणो रघुपते जीवा इति स्वीकृतम्‌'' इत्यायुक्ते: 
सकलेशितुः शेषिणः श्रीरामस्य शेषभूतवर्ग : सर्व व्याप्तमित्यर्थ :। 


अजामेकां लोहितशुक्लकृष्णा बह्वीः प्रजा: सृजमानां सरूपाः। 
अजो होको जुषमाणोऽनुशेते जहात्येनां भुक्तभोगामजोऽन्यः*।। 
अयमर्थः - तेजोजलपुथवीरूपेण परिणामाद्रक्तश्वेतकृष्णस्वरूपवतीमजां 
स्वसमानानेकप्रजोत्पादयित्रीं जन्मरहितप्रकृतिं स्नेहेन सेवमान एकोऽजन्मा 
जीवस्तत्रानुरक्तो भवन्नवतिष्ठते। अन्यो भगवच्छरणागत्या सञ्जातवैराग्योऽजन्मा जीवो 
भुक्तभोगां तां परित्यजतीत्यर्थः । 
विशिष्टाद्वैतसिद्धान्तविषये स्मृतिशास्त्रेष्वपि इत्थं निगदितं वर्तते - 
स्मृतिप्रमाणञ्च - 
अहङ्कार इतीयं मे भिन्ना प्रकृतिरष्टधा' । 
अपरेयमितस्त्वन्यां प्रकृतिं विद्धि मे पराम्‌। 
जीवभूतां महाबाहो ययेदं धार्यते जगत्‌? ।। 


अयमर्थः - अहङ्कारश्च इतीयं मे ममाश्रया प्रकृतिरष्टधा भिन्ना 
मच्छरीरतयावस्थितेयमेकैव प्रकृतिश्चतुर्विशतितत्त्वात्मिका हृष्टभिर्भेदैरभिधीयते। 


१ श्वेताश्वतरोपनिषद्‌ - ४/५ 
२ श्रीमद्भगवद्गीता - ७/४-५ 
३ तत्रैव । 

अष्टविधा प्रकृतिपरा भोग्यभूतत्वादनुत्कृष्टा। तुना ह्यस्या विजातीयत्वमुच्यते । 
इतोऽस्याः प्रकृतेः सकाशादन्यां जीवभूतां जीवरूपां मे सर्वेश्वरस्य मम परामुत्तमां 
प्रकृतिं विद्धि | ययेदं जगत्‌ स्थावरजंगमात्मकं सर्व धार्यते । 
सर्वभूतानि कौन्तेय प्रकृतिं यान्ति मामिकम्‌। 
कल्पक्षये पुनस्तानि कल्पादौ विसृजाम्यहम्‌'।। 
प्रकृतिं स्वामवष्टभ्य विसृजामि पुनः पुनः। 
भूतग्राममिमं कृत्प्रमवश प्रकृतेर्वशात्‌'।। 


अयमर्थः - हे कौन्तेय! सर्वभूतानि द्विपरार्धकालरूपं ब्रह्मण आयुः 
कल्पस्तस्य॒ क्षयेऽवसाने मामिकां मच्छरीररूपाम्प्रकतिमविभक्तनामरूपां तमः 
शब्दाभिधेयां यान्त्यवाप्नुवन्ति। मत्सङ्कल्पात्‌ प्रकृतिमाविशन्तीत्यर्थः। 
कल्पस्यादावारम्भे तानि तत्सजातीयानि सर्वाणि भूतान्यहं सर्वज्ञः सत्यसङ्कल्पश्चाहं 


सर्व श्वरः पुनर्विसृजाम्युत्पादयामि । 


स्वां स्वीयां विचित्रविकारोत्पादिकां तमः स्वरूपाम्प्रकृतिमवष्टभ्याश्रितस्य 
भूमिरापोऽनलो वायुः खं मनो बुद्धिः अहंकार इति अष्टधा परिणमय्येत्यर्थः। 
महामोहोत्पादिकायाः प्रकृतेर्वशादायत्तत्वादवशं पराधीनमिमं देवमनुष्य- 


तिर्यक्स्थावररूपं भूतग्रामं भूतसमुदायं पुनः पुनर्विसुजामि विविधरूपेणोत्पादयामि | 
मयाऽध्यक्षेण प्रकृतिः सूयते सचराचरम्‌। 


हेतुनानेन कौन्तये जगद्विपरिवर्तते? ।। 


१ तत्रैव - ९/७-८ 
२ तत्रैव। 
३ तत्रैव - ९/१० 

अयमर्थः - अध्यक्षेण मयेक्षिता भूता प्रकृतिर्मदीया प्रकृतिः प्राक्तनजीव- 
कर्माण्यनुसूत्य तत्तज्जीवभोग्यभोगोपकरणादिरूपेण सचराचरं जगत्‌ सूयते। अनेन 
हेतुना मदाध्यक्ष्येण हे कौन्तेय! सर्वमिदं जगत्‌ विपरिवर्तते। विलक्षणाकारप्रकारं 
धत्ते । 
मम योनिर्महद्‌ ब्रह्म तस्मिन्‌ गर्भ दधाम्यहम्‌। 
सम्भवः सर्वभूतानां ततो भवति भारतः ।। 


अयमर्थः - जगद्योनिभूतं महद्‌ ब्रह्म मदीयं प्रकृत्याख्यं भूतसूक्ष्ममचिद्ठस्तु 
यत्‌, तस्मिंश्चेतनाख्यं गर्भ यत्‌ संयोजयामि, ततो मत्कृतात्‌ चिदचित्संसर्गात्‌ 


देवादिस्थावरान्तानामचिन्मिश्राणां सर्वभूतानां सम्भवो भवतीत्यर्थः । 
सूत्रप्रमाणञ्च - 


'इक्षतेर्नाशब्दाम्‌' ` 'तदनन्यत्वमारम्भणशब्दादिभ्यः' ¦ 'प्रकृतिश्च 
प्रतिज्ञा दृष्टान्तानुपरोधात्‌'“ इत्याद्याः। ईक्षतेर्नाशब्दमित्यत्राशब्दप्रतिपाद्यस्य प्रधानस्य 
जगत्कारणत्वं निरस्य सूक्ष्मचिदचिद्विशिष्टस्य ब्रह्मण एव तत्त्वमौक्षणकत्तृत्वेन हेतुना 
सम्यगुपपादितम्‌। एवञ्च सूक्ष्मचिदचिद्विशिष्टेन ब्रह्मणा सह स्थूलचिदचिद्विशिष्टस्य 


प्रपञ्चस्याभेदस्तदनन्यत्वमारम्भणशब्दादिभ्य इत्यादावभिहितम्‌ । 


एवं भोक्तृभोग्यरूपेणावस्थितयोः सर्वावस्थावस्थितयोश्चिदचितोः परमपुरुष- 


शरीरतया तन्नियाम्यत्वेन तदपृथक्स्थितिं परमपुरुषस्य चात्मत्वमाहुः काश्चन श्रुतयः - 


१ तत्रैव - १४/३ 

२ ब्रह्मसूत्र - १/१/५ 
३ ब्रह्मसूत्र - २/१/१४ 
४ ब्रह्मसूत्र - १/४/२३ 

“य: पृथिव्यां तिष्ठन्‌ पृथिव्या अन्तरो यं पृथिवी न वेद यस्य पृथिवी शरीरं यः 
पृथिवीमन्तरो यमयति'' इत्यारभ्य, “य आत्मनि तिष्ठन्‌ आत्मनोऽन्तरो यमात्मा न 
वेद यस्याऽत्मा शरीरं य आत्मानमन्तरो यमयति स त आत्माऽन्तर्याम्यमृतः ' " 
इति। तथा यः पृथिवीमन्तरे सञ्चरन्‌ यस्य पृथिवी शरीरं यं पृथिवी न वेद इत्यारभ्य, 
''योऽक्षरमन्तरे सञ्चरन्‌ यस्याक्षरं शरीरं यमक्षरं न वेद यो मृत्युमन्तरे सञ्चरन्‌ 
यस्य मृत्युः शरीरं यं मृत्युर्न वेद एष सर्वभूतान्तरात्माऽपहतपाप्मा दिव्यो देव 
एको नारायणः'' ` - अत्र मृत्युशब्देन तमश्शब्दवाच्यं सूक्ष्मावस्थमचिद्वस्त्व- 
विधीयते, “ अव्यक्तमक्षरे लीयते। अक्षरं तमसि लीयते'' * ' अन्तः प्रविष्टश्शास्ता 


जनानां सर्वात्मा’? इति च। 


एवं सर्वावस्थावस्थितचिदचिद्वस्तुशरीरतया तत्प्रकारः एव कार्यावस्थ- 
कारणावस्थजगद्रूपेणावस्थित इतीममर्थ ज्ञापयितुं काश्चन श्रुतयः कार्यावस्थं 


कारणावस्थं च जगत्‌ स एवेत्याहुः - 


'' सदेव सोम्येदमग्र आसीदेकमेवाद्वितीयम्‌। तदैक्षत बहु स्यां प्रजायेयेति तत्‌ 
तेजोऽसृजत'' इत्यारभ्य, ' ' सन्मूलास्सोम्येमास्सर्वाः प्रजास्सदायतनाः सत्प्रतिष्ठाः । 
ऐतदात्म्यमिदं सर्व॑ तत्‌ सत्यं स आत्मा तत्‌ त्वमसि शवेतकेतो'' ˆ इति, 
'' सोऽकामयत, बहु स्यां प्रजायेयेति। स तपोऽतप्यत। स तपस्तप्त्वा इदं 
सर्वमसृजत'' इत्यारभ्य, ''सत्यं चानृतं च सत्यमभवत्‌'' इत्याद्या। अत्रापि 


रुत्यन्तरसिद्धः चिदचितोः परमपुरुषस्य च स्वरूपविवेकः स्मारितः 


१ बृहदारण्यकोपनिषद्‌ - ३/७/३ 
२ सुबाल - ७ 

३ यजुराण्यकम्‌ - ३/११/२१ 

४ छान्दोग्योपनिषद्‌ - ६/२/१-८/७ 

““हन्ताहमिमास्तित्रो देवता अनेन जीवेना$त्मना$नुप्रविश्य नामरूपे 
व्याकरवाणि'” इति, “ तत्‌ सृष्टा | तदेवानुप्राविशत्‌। तनदुप्रविश्य सच्च त्यच्चाभवत्‌ 
विज्ञानं चाविज्ञानं च। सत्यं चानृतं च सत्यमभवत्‌ इति च। अनेन 
जीवेनाऽत्मनाऽनुप्रविश्य इति जीवस्य ब्रह्मात्मकत्वम्‌, तदनुप्रविश्य सच्च 
त्यच्चाभवत्‌' “विज्ञानं चाविज्ञानं च' इत्यनेनैकार्थ्यात्‌ आत्मशरीरभावनिबन्धनमिति 
विज्ञायते। एवं भूतमेव नामरूपव्याकरणम्‌, ''तद्धेदं तरह्मव्याकृतमासीत्‌ 


तन्नामरूपाभ्यामेव व्याक्रियत ' '” इत्यत्राप्युक्तम्‌। 


अतः कार्यावस्थः कारणावस्थश्च स्थूलसूक्ष्मचिदचिद्वस्तुशरीरः परमपुरुष 
एवेति कारणात्‌ कार्यस्यानन्यत्वेन कारणविज्ञानेन कार्यस्य ज्ञाततयैकविज्ञानेन 
सर्वविज्ञानं समीहितमुपपन्नतरम्‌। ''अहमिमास्ति्रो देवता अनेन 
जीवेनाऽत्मनाऽनुप्रविश्य नामरूपे व्याकरवाणि'' इति, ''तिस्रो देवता इति 
सर्वमचिद्वस्तु निर्दिश्य तत्र स्वात्मकजीवानुप्रवेशेन नामरूपव्याकरणवचनात्‌ सर्वे 
वाचकाः शब्दाः अचिद्विरिष्टजीवविशिष्टपरमात्मन एव वाचका इति 
कारणावस्थपरमात्मवाचिना शब्देन कार्यवाचिनः शब्दस्य सामानाधिकरण्यं 
मुख्यवृत्तम्‌।'' अतः स्थूलसुक्ष्मचिदचित्प्रकारं ब्रह्मैव कार्य कारणं चेति ब्रह्मोपादानं 


जगत्‌। एवं विशिष्टाद्वैतसिद्धान्तः, तत्र श्रुत्यादिप्रमाणविमर्श इति। 


एवं प्रकारेण विशिष्टाट्वैतप्रतिपादकग्रन्थेषु श्रुतिषु व्याख्यासु सुस्पष्टतया 
विशिष्टाट्वैतसिद्धान्तः प्रतिपादितो भवतीति भावः। 


१ छान्दोग्योपनिषद्‌ - ६/३/२ 
२ बृहदारण्यकोपनिषद्‌ - १/४/७ 

4. उभयोः वेदान्तयोः सृष्टिप्रक्रिया 


रामानुजवेदान्ते रामानन्दवेदान्ते च सृष्टिप्रक्रिया कोदृशी? कथं वा प्रतिपादनं 
वर्तत इति विषये अत्र लिख्यते - 


श्रोरामानन्दवेदान्ते सम्पूर्णब्रह्माण्डस्य सर्जना परब्रह्मणः श्रीसाकेताधिपतेः 
अखिलब्रह्माण्डनायकात्‌ श्रीरामादेव भवति। एवञ्च रामानुजवेदान्ते सम्पूर्णसृष्टे : सृष्टि: 
श्रीमन्नारायणादेव भवति। तस्य परस्य ब्रह्मणः चिदचिद्विविशष्टस्य ' तदैक्षत बहु स्यां 
प्रजायेय' ¦ 'सोऽकामयत बहु स्यां प्रजायेय* ' इति सत्संकल्पात्‌ तच्छरीर- 


भूताचित्प्रकृतेः सर्गः जायते। यतो हि भगवता श्रीकृष्णेन प्रोक्तम्‌ गीतायाम्‌ - 
मयाध्यक्षेण प्रकृतिः सूयते सचराचरम्‌। 
हेतुनानेन कौन्तेय जगद्विपरिवर्तते ।।` 


अयमर्थः - अध्यक्षेण मयेक्षिता प्रकृतिः मामकोना प्रकृतिः 
प्राक्तनजीवकर्माण्याधृत्य तत्तज्ीवभोग्यभोगोपकरणादिरूपेण सचराचरं जगत्‌ 
प्रसूयते। अनेन हेतुना मदाध्यक्ष्येण हे कौन्तेय! अखिलमिदं जगत्‌ विपरिवर्तते 


विलक्षणस्वरूपं धत्ते। ईक्षणकर्तृत्वं ब्रह्मणि वर्तते। एवमेव प्रकारेण उपनिषत्स्वपि - 
अहं सर्वस्य प्रभवो मत्तः सर्व प्रवर्तते" । 


अहं कृत्स्नस्य जगतः प्रभवः प्रलयस्तथा*।। इति 


१ छान्दोग्योपनिषद्‌ - ६/२/३ 
२ तैत्तिरीयोपनिषद्‌ - २/६ 

३ श्रीमद्भगवद्गीता - ९/१० 
४ श्रीमद्भगवद्गीता - १०/८ 
५ श्रीमद्भगवद्गीता - ७/६ 

तस्माद्वा एतस्मादात्मन आकाशः सम्भूतः। आकाशाद्वायुः। वायोरग्नि:। 
अग्नेरापः। अद्भ्यः पृथिवी। पृथिव्या ओषधयः। ओषधीभ्योऽन्नम्‌ । अन्नात्पुरुषः। स 
वा एष पुरुषोऽन्नरसमयः। तस्येदमेव शिरः। अयं दक्षिणः पक्षः। अयमुत्तरः पक्षः। 
अयमात्मा इदं पुच्छं प्रतिष्ठा ` इति श्रुत्यानुसारेण सर्वप्रथमं सूक्ष्मतमस्या- 
काशस्योत्पत्तिभ॑वति, ततः वायुः, वायोरग्निः, अग्नेरापः, अद्भ्यः धरा उत्पद्यते । 
इमानि पञ्च तत्त्वानि अव्यक्तानि। एतान्येव तन्मात्रारूपेणापि उच्यन्ते। एतास्तन्मात्राः 
सत्त्वरजस्तमोगुणात्मिकाः सन्ति। एतासां तन्मात्राणां सात्तिवकांशात्‌ एकादशेन्द्रियाणि 
जायन्ते। आकाशात्‌ श्रोत्रस्य, वायोः त्वचः, अग्नेः चक्षुषः, जलाद्‌ रसनेन्द्रियः, 
पृथ्वीतः घ्राणस्योत्पत्तिर्जायते। पञ्चतन्मात्राणां सात्त्वकांशसमष्टेः मनसः 
बुद्धेरहङ्काररस्य चित्तस्य चोत्पत्तिः भवति। अन्तःकरणानि प्रकाशस्वरूपाणि 


ज्ञानजनकानि च भवन्ति । 


कर्मसाधनभूतानि इन्द्रियाणि कर्मेन्द्रियाणि। तानि च वाक्‌पाणिपाद- 


पायूषस्थख्यानि सन्ति। 


एतानि सर्वाणि कर्मेन्द्रियाणि आकाशादिभूतानां व्यस्तेभ्यः रजोंशेभ्यः क्रमेण 
पृथकतया उत्पन्नानि सन्ति। यथा रजोगुणप्राधानादाकाशात्‌ वाक्‌ रजोगुणप्रधानाद्‌ 
वायोः पाणिः, रजोगुणप्रधानादग्नेः पादः, रजोगुणप्रधानात्‌ जलात्‌ पायुः, 
रजोगुणप्रधानायाः पृथिव्या उपस्थ उत्पद्यते। सत्त्वरजस्तमसां गुणानां वर्तमानत्वेऽपि 
रजोगुणस्याधिक्ये कर्मेन्द्रियाणि जायन्ते। 


१ तैत्तिरीयोपनिषद्‌ - २/१ 

दश इन्द्रियाणि पञ्च प्राणाः मनोबुद्धिश्च आहत्य सप्तदश अवयवैः सूक्ष्मशरीरम्‌ 
अस्ति। पञ्चीकरणप्रक्रियया तन्मात्राभिः पञ्च स्थूलभूतानि उत्पन्नानि भवन्ति। एतानि 
पञ्चस्थूलभूतानि अत्यन्तजडानि तमो गुणात्मकानि च। तत्रापि आकाशदिसूक्ष्म भूतेभ्यः 
आकाशः, आकाशाद्‌ वायुः वायोरग्निः, अग्नेरापः, अद्भ्यः पृथिवो, तेषु क्रमेण 
शब्दस्पर्शरूपरसगन्धाख्यागुणाः उत्पद्यन्ते। सर्वेश्वरश्रीरामात्‌ समुद्रगिरिसिन्धु- 


ओषधीनामुत्पत्तिर्भवति। तथा च श्रुतिः - 
अतः समुद्रा गिरयश्च सर्वेऽस्मात्स्यन्दन्ते सिन्धवः सर्वरूपाः। 
अतश्च सर्वा ओषधयो रसश्च येनेष भूतैस्तिष्ठते ह्यन्तरात्माः।। 


अस्याः श्रुतेः व्याख्यानमित्थं क्रियते - अतः श्रीरामात्‌ किम्वा श्रीनारायणात्‌ 
क्षीरोदध्यादयः सप्त अपि सागरा गिरयो हिमाचलविन्ध्याचलोदयाचलास्ताचल- 
प्रभृतोऽनेकविधास्ते सर्वेऽपि अक्षरात्‌ श्रीरामात्‌ प्रभवन्तीत्यर्थः। सिन्धवो नद्यः 
सरयूगङ्गायमनासरस्वतीत्यादयः सर्वरूपा यावत्यः प्रसिद्धा अप्रसिद्धाश्च ता अपि 
सरितोऽस्मादेवाक्षरात्‌ स्यन्दन्ते। सर्वाः सम्पूर्णाः ओषधयो व्रीहियवादिरूपा 
लतागुल्मादिरूपाश्च। तथा रसा मधुरादिभेदेन षड्‌ विधा लता औषधिनिर्यासरूपाश्च 
ताः सर्वाः अपि अतः परमपुरुषादेव अर्थात्‌ रामादेव भवन्ति। व्रीहियवादीनां 
पृथिवीत उपजायमानत्वदर्शनाद्‌ रसानां च तत्तदोषधिभ्यो निर्गमदर्शनात्‌। परमात्मनः 
सकाशादुत्पत्तौ संशयवारणायाह अनेन हेतुना अयं परमपुरुषः भूतैः 
पृथिव्यादिभिरोषधिरसात्मकैश्च परमात्मशरीरभूतेर्विशिष्टस्तिष्ठते। अन्तरात्मा 


सर्वभूतान्तरात्मा अतो हेतोः परमात्मप्रकारभूतेः पृथिव्यादिभिर्जायमाना अपि 


१ मुण्डकोपनिषद्‌ - २/१/९ 

ओषधयो रसाश्च परमात्मन एव संजाताः तस्मात्‌ कारणात्‌ सर्व॑स्य हेतुरयमेवाक्षरः 


परमात्मेति भावः। 
सर्वे स्थावरजङ्गमाः परमात्मन एव उत्पद्यन्ते। तथा च श्रुतिः - 


स इमाँल्लोकानसृजतः। अम्भो मरीचीर्मरमापोऽदोऽम्भः परेण दिवं द्यौः 


प्रतिष्ठान्तरिक्षं मरीचयः पृथिवी मरो या अधस्तात्ता आपः*।। 


अयमर्थः - स सूक्ष्मचिदचिद्विविशिष्टः परमात्मा। ईक्षतेत्यत्र छान्दस 
आडागमाभावाः। ऐक्षत संकल्पमकरोत्‌। संकल्पप्रकारमेवाह - लोकान्नु सृजा इति। 
इति शब्दः संकल्पस्वरूपप्रदर्शनपरः। लोकान्‌ सृजति प्राणिनां कर्मफलोपभोग- 
योग्यान्‌ स्थानविशेषान्‌ लोकशब्दवाच्यान्‌ करवाणीत्येतत्‌। 'सृजै' इत्यत्रात्मनेपदं 
छान्दसम्‌। स परमात्मा तथा संकल्पविशिष्टः सन्‌ इमान्‌ वक्ष्यमाणाभिधानान्‌ लोकान्‌ 
भोगाश्रयभूतानसृजत सृष्टवान्‌। यथा कुलालः सृज्यमानघटोदञ्चनादिविषयकं संकल्पं 
करोति इदं प्रथमतः कुर्या तत इदम्‌ इत्यादिकं ततश्च संकल्पितमर्थं संकल्पक्रमेण 
सृजति तथैव परमात्माऽपि संकल्पपूर्वकं लोकसर्गमकरोदित्येतत्‌। यद्यपि कुलालादिः 
कृतसंकल्पोऽपि मृदादिसामग्रीवैकल्ये प्राप्ते नापि सृजति विलम्बतो वा सृजति न तथा 
परमात्माऽस्य सत्यसंकल्पत्वादितरसामग्रीसहकारानपेक्षत्वाच्च। सर्वशक्तिरयं गीयते। 
सत्यसंकल्पताऽपि सहकार्यान्तरापेक्षामस्य निवारयति। ततः कृते 
संकल्पेऽयमविलम्बेनैव सृजति। न वा सृजति। न वा विलम्बेन सृजति। सृष्टानां 
लोकानां नामानि निर्दिशति अम्भ इत्यादिना। अम्भः, मरीचिः, मरः, आपः इतीमान्‌ 


लोकानसृजत। सृष्टानां लोकानामम्भ इत्यादि नामकरणहेतुभूतानर्थान्‌ स्वयमेव व्याचष्टे 


१ ऐतरेयापनिषद्‌ - १/१/२ 

श्रुति: - अदोऽम्भ इत्यादि। परेण दिवं द्युलोकादुपरिष्टाद्‌ वर्तमाना ये लोकाः तेषां 


प्रतिष्ठा आश्रयभूता दयौः द्युलोकश्च अदोऽम्भः। अम्भशब्देन व्यपदेश भाजस्ते सर्वे । 


अयमेवाम्भः शब्दार्थं इत्येतत्‌। अम्भः शब्दवाच्यलोकस्थिता देवा वृष्टिद्वारा 
भौमाः प्रजा भावयन्ति तस्मादम्भः प्राधान्यात्तेषां लोकानामम्भ इति संज्ञा। 
अम्भशब्दश्च जलपर्यायः। अन्तरिक्षमन्तरिक्षलोक एव मरीचयो मरीचिलोकः। 
आदित्यकिरणपरिव्याप्तो ह्यन्तरिक्षलोकः तस्मान्मरीचिपदभाकृ। मरीचय इति 
बहुवचनं तु मरीचिव्याप्तान्तरिक्षलोकस्य प्रदेशनानात्वमभिप्रेत्य। मरीचीरित्यत्र 
दीर्घश्छान्दसः। पृथिवी मरो म्रियन्ते भूतानि यत्र स मरः। पृथिव्यां हि मरणधर्माण 
एव जायन्तेऽतो जायमाना म्रियन्ते तस्मात्‌ पृथिवी भूलोको मरशब्देनोच्यते। 
मुक्तिकामैः शरीरस्य विनाशित्वं विनिश्चित्य मोक्षार्थं द्रुतगत्या प्रयतनीयमित्यभिप्रायो 
भूलोकस्य मरेति संज्ञाविधौ गम्यते। या अधस्तात्‌ ता आपः। भूलोकस्याधोभागं 
वर्तमाना ये लोका अतलवितलसुतलरसातलतलातलमहातलपातालाः ते सर्व॑ आप 
इत्युच्यन्ते। यतस्ते लोका अपः प्रविश्य समुद्रमध्ये गन्तव्या भवन्ति 
ततस्तेषामप्शब्दव्यपदेशः। अयञ्च लोकसर्गो पञ्चभूतसृष्ट्यनन्तरमेव तत एव 


लोकसिसृक्षापि महदादिसृष्टेः पश्चादेव । 
एतेषां रक्षार्थं क्रियमाणयज्ञादिः तस्य साधनं फलं च परमेश्वरादुत्पद्यन्ते। तथा 
च श्रुतिः - 
तस्मादूचः साम यजूंषि दीक्षा यज्ञाश्च सर्वे क्रतवो दक्षिणाश्च। 


संवत्सरश्च यजमानश्च लोकाः सोमो यत्र पवते यत्र सूर्यः*।। 


१ मुण्डकोपनिषद्‌ - २/१/६ 

अयमर्थः - कर्मसाधनभूता वेदादय: कर्मफलानि स्वर्गादीनि च 
तस्मादेवाक्षरात्‌ समुत्पन्नानीति दर्शयति। तस्मादक्षराख्यात्परमात्मन: ऋचः ऋङ्मन्त्रा 
गायत्र्यादिछन्दो रूपाः सामगीतिप्रधानः सामवेदः। यजूंषि अनियताक्षरपादानि 
वाक्यरूपाणि यजुर्वेद इत्यर्थः। दीक्षा यजमानगत यञ्चकर्तृनियमविशेषा 
मौञ्जीबन्धनादिरूपा:। यज्ञा अग्निहोत्रादिरूपाः। सर्वे ऋतवः समग्रा यूपसहिता 
यागाः। दक्षिणाश्च एकां गामारभ्य ऋत्वनुसारेण सर्वस्वपर्यन्तां ऋत्विग्भ्यो दीयमानाः । 
संवत्सरो यज्ञाङ्गभूता: संवत्सरादयः कालाः। यजमानो यागकर्ता पुरुषः। लोकास्तस्य 
यजमानस्य कर्मफलभूताः स्वर्गादयो लोकाश्च तस्मादेवाक्षरात्‌ समुत्पन्नाः। लोकान्‌ 
विशिनष्टि द्वाभ्यां विशेषणाभ्याम्‌। यत्र स्वर्गादिलोकेषु कर्मफलभूतेषु सोमचन्द्रः पवते 
स्वकिरणैस्तत्रत्यान्‌ लोकान्‌ पुनाति। पवित्रयतीत्येतत्‌। यत्र स्वर्गादिषु लोकेषु सूर्य 
आदित्यस्तपतीति शषः। स्वकिरणैः तत्रत्यान्‌ प्रकाशयतीत्यर्थः। येषु लोकेषु दक्षिणेन 
पथा कर्मिण उत्तरेण पथा ज्ञानिनः प्रयान्ति। ते लोका अपि परमपुरुषादेवाक्षरात्‌ सृष्टाः 


इति भाव: । 


परमेश्वरः ब्रह्माण्डसृष्ट्यानन्तरं चतुरमुखादिषु अन्तर्यामितया स्थितः सृष्टिं 
करोति। स एव लोकपालदिक्पालेषु अन्तर्यामिरूपेण स्थितः पालयति। स एवं 


रूद्रादिषु अन्तर्यामितया उपसंहरति । 


रामानुजमते रामानन्दवेदान्तमते च परमेश्वर एव समग्रसृष्टे: उपादानं निमितं च 


हेतुः श्रूयते च दृष्टान्तमुखेनाभिन्ननिमित्तोपादानत्वं ब्रह्मणः - 
यथोर्णनाभिः सृजते गृहते च यथा पृथिव्यामोषधयः सम्भवन्ति । 
यथा सतः पुरुषात्केशलोमानि तथाक्षरात्सम्भवतीह विश्वम्‌।। 

अयमर्थ: - यथा ऊर्णनाभिः कीटविशेषो लुताशब्दवाच्य:। स स्वमुखादेव 
तन्तून्‌ सृजति नहिः प्रसारयति ततस्तेषु विहरति कृते च विहारे मुखादेव स्वसृष्टान्‌ 
तन्तून्‌ गृह्णते संहरति। ग्रसतीत्येतत्‌ न चायं कोटविशेषः तन्तूनां सर्जने संहरणे च 
किमपि कारणान्तरमपेक्षते न चास्य तस्मिन्‌ कार्यजनने कश्चिद्‌ विकारः 
पूर्वावस्थाविनाशादिरूपो भवति तथैव अक्षरमपि कारणान्तरनिरपेक्षं स्वयमविकारमेव 
समस्तं जगत्‌ सृजति प्रलयावस्थयामुपसंहरति च तस्माद्‌ भूतयोनिरित्यच्यते। यथा 
पृथिव्यामोषधयः सम्भवन्ति। पृथिबीह एकैव ओषधीनां नानाजातीनामुपादानं भवति 
यतो वृष्टिकाले नाना जातयः ओषधयः सम्भवन्ति समुत्पद्यन्तेऽस्यां पुनश्च ग्रीष्मकाले 
प्रचण्डतरमार्तण्डकिरणसम्पर्काच्छुष्कतामापन्नः पृथिव्यामेव लीना भवन्ति तथा 
अक्षरतोऽपि विलक्षणमेतजागदुत्पद्यते तत्रैव संहारमपि यातीति एकस्यानन्त- 
प्रपञ्चोपादानत्वं सिद्ध्यति । यथा सतो जीवतः पुरुषाच्चेतनाल्लोमानि केशनखादीन्य- 
चेतनानि कारणापेक्षया विलक्षणानि जायन्ते तथैव अक्षरात्‌ सर्वप्रपञ्च- 
विलक्षणादेवास्माद्‌ विश्वं चेतनाचेतनात्मकं विविधं जगदिह, संसारे सम्भवति 


जायत | 


एतेन यदुपादानं तत्‌ कारणान्तरसापेक्षं भवति, सविकारं भवति, 
उपादेयसरूपमेव च भवति। अक्षरन्तु निमित्तान्तरनिपेरक्षं निर्विकारमुपादेयविलक्षणञ्च 
कथं भूतयोनिं स्यादिति शंका निरस्ता। लूताया उपादानभूताया अपि नाना 


कार्योपादनत्वदर्शनात्‌ पुरुषस्य विलक्षणत्वे अपि केशाद्युपादानत्वदर्शनाच्चेति भावः। 
एष एवाभिप्रायः ब्रह्मासूत्रेषु बहुलमुपलभ्यते। यथा - 


प्रकृतिश्च प्रतिज्ञा दृष्टान्तानुपरोधात्‌ ( ९१/४/२३ ) 

*जन्माद्यस्य यतः' इति शास्त्रेण ब्रह्मणो जगत्कारणत्वमभिहितम्‌। तत्किं तस्य 
निमित्तकारणत्वमुक्तमाहोस्विदुपादानत्वमपीति संशयः। यत्र निमित्तत्वमेवोक्तम्‌। 
कुतः? 'तदैक्षत बहु स्यां प्रजायेय ' ' इतीक्षणमात्रेणजगत्क तृत्वश्रवणात्सत्य- 
संकल्पस्य ब्रह्मणः संकल्पमात्रेण जगत्सृष्ट्युपपत्तेरिति प्रास्तेऽभिधीयते - प्रकृतिश्चेति। 
ब्रह्मजगतः प्रकृतिरुपादानकारणं चकारान्निमित्तकारणमप्युक्तम्‌। कुतः? प्रतिज्ञा 
ृष्टान्तानुपरोधात्‌। येनाश्रुतं श्रुतं भवत्यमतं मतमविज्ञातं विज्ञातमिति ब्रह्मविज्ञानेन 
सर्वविज्ञानप्रतिज्ञायाः यथा सौम्यैकेन मृत्पिण्डेन सर्व मृण्मयं विज्ञातं स्याद्‌ 
वाचारम्भणं विकारो नामधेयं मृत्तिकेत्येव सत्यम्‌’ इति मृज्ज्ञानेन मृण्मयज्ञानस्य 
दृष्टान्तस्य चानुपरोधाद्‌ बह्मणो जगदुपादानत्वमप्युपपद्यते। यत्सूक्ष्मचिदचिद्विशिष्टं 
कारणावस्थं ब्रह्म तदेव सृष्टिकाले स्थूलचिदचिद्विविशष्टं भवतीत्युपादानत्वं 
निष्पन्नतरम्‌। तत्र प्रकृतिजीवयो-रजगदुपादानत्वे सत्यपि तत्र ब्रह्मणः ' प्रधानत्वाद्‌ 
वैशेष्यात्तु तद्वादस्तद्वादः (ब्र.सू. २/४/१९) इति न्यायाद्‌ ब्रह्मापादानं जगदिति 
वचनमुपपद्यते। न च मृण्मात्रज्ञानेन मृण्मयघटादिज्ञानदृष्टान्तासङ्गतिः। तत्रापि 
मृण्मयस्य च कार्यस्य त्रिवृत्कृतत्वेन त्रिभूतात्मकत्वे सत्यपि मृदः 
प्राधान्यान्मृण्मयमिति वचनमुपपद्यते यथाऽत्र त्रिवृत्कृते पृथिव्याः प्राधन्यं 
तत्पृथिवीत्युच्यते। यत्र जलस्य प्राधान्यं तञ्जलमित्युच्यते। तथैव चिदचिद्‌- 
ब्रह्मोपादनकत्वेऽपि जगतस्तत्र ब्रह्मणः प्राधान्याद्‌ ब्रह्मोपादानं जगदित्युच्यते। विकारः 
कार्यजगच्चराचरं तन्नामधेयञ्च वाचारम्भणं वागालम्बनमात्रं चिदचिद्ब्रह्मैव सत्यमिति 
ृष्टान्तदा्टान्तयोः समानत्वान्मृण्मयस्य सर्वस्य मृदुपादानकत्ववत्सर्व॑स्य जगतो 
ब्रह्मोपादानकत्वं निष्पन्नतरमेव । 


१ छान्दोग्योपनिषद्‌ - ६/२/३ 

अभिध्योपदेशाच्च १/४/२४ 


सो5कामयत' इति ध्यानोपदेशाद्‌ ब्रह्मणो जगत्कर्तृत्वं बहु स्यां प्रजायेय, इति 
जगदाकारेण बहुभवनचिन्तनोपदेशाच्च तस्य जगदुपादानत्वञ्चेति निमित्तत्वमु- 


पादानत्वञ्चैकस्यैव ब्रह्मणो निष्पद्यते । 
साक्षाच्चोभयाम्नानात्‌ १/४/२५ 


“ब्रह्म वनं ब्रह्म स वृक्ष आसीत्‌’ 'ब्रह्माद्यतिष्ठद्‌ भुवनानिधारयन्‌' (अष्ट 
२/८/७८) इति साक्षाद्‌ ब्रह्मणो जगदुपादाननिमित्तत्वयोरुभयोराम्नानादुभयं 
चिदचिद्वशिष्टं ब्रह्मैव । । 


आत्मकृतेः १/४/२६ 


“तदात्मानं स्वयमकुरुत’ इति प्रलये सूक्ष्मचिदचिच्छरीरत्वे नावस्थितमात्मानं 
तदन्ते स्थ्लचिदचिदचिच्छरीरकं स्वयमकुरुत जीवानां भुक्तिमुक्त्यर्थमित्युपादान- 
निमित्तत्वमुभयमेकस्यैव ब्रह्मणः स्पष्टमुक्तम्‌। ये तु विशुद्धं ब्रह्मैवात्मानं स्वयमकुरुत 
सुखदुःखादिभागभवदित्याहुस्तन्नोपपद्यते। ब्रह्मणि विकारित्वाद्यनेकदोषापत्तेस्तद- 
पाकरणार्थं मायाशबलितस्यैव जगद्रूपत्वमङ्गीकरिष्यते चेदुपादानताभङ्गप्रसङ्गः। न च 
कल्पितत्वं जगत इत्युक्तावपि निस्तारः। केन किमर्थं कल्पितमिति 
प्रश्‍्नस्योत्तरनुपपत्तेस्तस्मात्सूक्ष्षचिदचिच्छरीरकस्य कारणावस्थस्यैव ब्रह्मणः 


कर्तृत्वादिव्यपदेशादुपादाननिमित्तत्वमुभयमपि सङ्गतम्‌ । 


योनिश्च हि गीयते १/४/२८ 


१ तैत्तिरीयोपनिषद्‌ - २/६ 

“यद्‌ भूतयोनिं परिपश्यन्ति धीराः ” ' कर्त्तारमीशं पुरुषं ब्रह्म योनिम्‌' इति 
ब्रह्मैव सर्वभूतयोनिशब्देन गीयते। हि यस्मात्तस्मात्सर्वभूतयोनित्वाज्जगदुपादानं 
निमित्तञ्च ब्रह्मैव सिद्धम्‌ । 


एतेन सर्वे व्याख्याता व्याख्याता: १/४/२९ 


“यतो वा इमानि भूतानि जायन्ते' इति सर्वज्ञसर्वशक्तिपरमपुरुषपरत्वेनोप- 
क्रमान्मध्येऽपि जगत्कारणपरवाक्यनामभ्यासात्‌ 'तद्‌ भूतयोनिम्‌' इत्यादिना 
ब्रह्मादिसर्वचराचरभूतकारणपरमात्मपरत्वेनोपसंहारात्‌ सर्वेषां वेदान्तानां जगत्कारणे 
परमपुरुषे समन्वयत्वसिद्धेः। “सर्वे वेदा यत्पदमामनन्ति (का. १/२/२५) इति 
समेषां वेदान्तानां तत्रैव बह्मणि समन्वयस्य श्रुतत्वात्‌ जन्माद्यस्य यतः (ब्र.सू. 
१/१/२) इत्यारभ्य योनिश्च च गीयते (ब्र. सू. १/४/२८) इत्यन्तेनोक्तेन 
न्यायकलापेन सर्वे वेदान्ताः सर्वज्ञसर्वशक्त्याद्यनवधिकातिशयानन्तकल्याण- 
गुणविशिष्टस्वानन्यचिन्तक भक्तोपायोपेयभूतजगदुत्पादकरक्षकपरमपुरुषश्रीरामाख्यपरन्र 


हा परत्वेन व्याख्याताः । 


किम्वा श्रीमन्नारायणाढ्यपरब्रह्मपरत्वेन व्याख्याताः एवञ्चोभयोः वेदान्तयोः 
सृष्टिप्रक्रियायां कोऽपि विशेषो भेदः न दरीदृश्यते। सृष्टिप्रक्रियासमानैव। उभयोः 
वेदान्तयोः एकः एव वरीवर्ति विशिष्टाट्वैतसिद्धान्तः तथा च लक्ष्यमपि एकमेव 
मोक्षावा्तिः किन्तु अन्यत्रान्यत्र भेदोऽपि दृश्यमानः अस्ति तद्‌ यथावसरं निरूपितः 
निरूपयिष्यते च । 


१ मुण्डकोपनिषद्‌ १/१/६ 

1. अध्यासस्वरूपविमर्शः तत्समालोचनञ्च 


अध्यासविषयेऽपि समग्रवेदान्तिनां मतभेदः वर्तते अत्र विशिष्टाद्वैत- 
सिद्धान्तानुसारेण विचार्यते - 


अध्यासो नामाविद्यायाः कार्यविशेषो भ्रान्तिज्ञानरूपः, अध्यसनमध्यास इति 
भावे घजोऽभ्युपगमात्‌। अधिकस्य अतिरिक्तस्य धर्मस्य सर्पत्वादेः 
रजुरूपेऽधिष्ठानेऽसनं प्रक्षेपणमारोप इति यावत्‌। अध्यस्यत इत्यध्यास इति कर्मणि 


घजोऽभ्युपगमे तु रजावध्यस्यमानं सर्पत्वादिकमध्यासः। 


अध्युपसर्गाद्‌ आसधातोर्घजि प्रत्ययेऽध्यासः इति शब्दः निष्पद्यते। अर्थात्‌ 
अधिकृत्य आस्ते। अधिष्ठानम्‌ आधारमाश्रित्य तिष्ठतीति यावत्‌ व्याख्यानं करणीयम्‌ । 
अयथार्थज्ञानम्‌। भ्रमात्मकं ज्ञानम्‌। साधिष्ठानं भ्रमात्मकं ज्ञानम्‌। आरोपः, अध्यारोपः, 
अवभास इति चानर्थान्तरम्‌ व्याख्यातं सुधीभिः अनेकत्र ग्रन्थेषु । 
अध्यासस्य लक्षणम्‌ 

अनेकेषाम्‌ आचार्याणां मते लक्षणं विचार्यते अत्र - अद्वैतवेदान्तवादिनः 
वेदान्तदर्शनभाष्यकाराः श्रीमन्तश्शङ्कराचार्यपादाः स्मृतिरूपः परत्र पूर्वदृष्टावभासः 
इति अध्यासलक्षणं उक्तवन्तः। स्मर्यत इति स्मृतिः सत्यरजतादिः इति स्मृतिशब्दस्य 
व्याख्यानं कृतम्‌। तस्य रूपमिव रूपमस्येति स्मृतिरूपः स्मर्यमाणसदृश इत्यर्थः 
फलति। दृष्टं दर्शनम्‌ इति व्याख्यानं दर्शनस्य। संस्कारद्वारा पूर्वदर्शनादवभास्यत इति 


पूर्वदृष्टावभास :। अथवा अवभासनमवभास;। तत्र प्रथमव्युत्पत्त्या शुक्ति- 

रजतादिकमाविद्यकं गृह्यते। द्वितीयव्यत्पत्या तु शुक्तिरजतादिविषयकम- 
विद्यावृत्तिरूपं ज्ञानं गृह्यते। अध्यासस्य द्वौ भेदौ अभूताम्‌ तत्र प्रथमः अर्थाध्यास:, 


द्वितीयस्तु ज्ञानाध्यासः। उक्तलक्षो परत्र घटकपरपदेन भ्रमस्याधिष्ठानमुच्यते । 


अत्रावभासे स्मृतिरूपत्वमसन्निकृष्टविषयकत्वरूपम्‌। तथा चैतद्विशेषणस्यानुक्तौ 
समीचीनज्ञानतया5नध्यासभूतायां प्रत्यभिज्ञायां 'स एवायं नागः' इत्यादावध्यास- 
लक्षणस्यातिव्याप्त्यापत्तिः। स्मृतिरूपत्वविशेषणदाने च सर्वासां प्रत्यभिज्ञानां नियमतः 
सन्निकृष्टविषयकत्वे नासन्निकृष्टविषयकत्वरूपस्य स्मृतिरूपत्वस्य प्रत्यभिज्ञायामभावेन 
लक्षणागमनान्नातिव्याप्त्यवकाशः। न च तत्कालतद्देशयोरपि प्रत्यभिज्ञाविषयतया 
तयोश्च तदानीं सन्निकृष्टत्वेन तत्कालतद्देशावसन्निकृष्टत्वेनादायासन्निकृष्टविषयकत्वमपि 
प्रत्यभिज्ञायमक्षुण्णमेवेति तद्विशेषणदानम्‌। “ भक्षितेऽपि लशुने न व्याधिशान्तिः'' 
इति न्यायमनुधावतीति वाच्यम्‌ असन्निकृष्टविषयकत्वपदेन सन्निकृष्टविषयकत्व- 
सामान्यभावस्य विवक्षितत्वात्‌। नहि प्रत्यभिज्ञायां तादृशः सामान्याभावस्तिष्ठतीति 
शक्यते वक्तुम्‌। अतीतकालतद्देशातिरिक्तानां विषयाणां सन्निकृष्टत्वात्‌। न चैवं सति 
शुक्तिकादिविशेष्यके तादात्म्येन रजतादिविषयके “इदं रजतम्‌’ इत्याद्यध्यासेऽपि 
सन्निकृष्टविशेष्यकत्वस्य विद्यमानतया सन्निकृष्टविषयकत्वसामान्याभावस्या- 
भावेनाव्या्तिरिति वाच्यम्‌। सन्निकृष्टविषयकत्वाभाव इत्यस्य सन्निकृष्टविधेय- 
कत्वाभाव इत्यर्थकत्वात्‌। तथा च प्रत्यभिज्ञायां तादात्म्येने विधेयभूतस्य नियमतः 
सन्निकृष्टत्वेन भ्रमस्थले च विधेयस्य तथाभूतस्य नियमतोऽसन्निकृष्टत्वेनाति- 


व्याप्त्यव्याप्त्योरनवकाशः स्मृतिरूपत्वविशेषणदानेनावभासे । 


वस्तुतस्तु वेदान्तसिद्धान्ते रजतादिविभ्रमस्थले इदंवृत्तिरजतवृत्त्योभेदाभ्युप- 


गमेनाध्यासत्वस्य च वृत्तिधर्म॑त्वाभ्युपगमेन वस्तुतो रजतादिवृत्तरूपेऽध्या- 

सेऽसन्निकृष्टविषयकत्वं स्वत एव सम्पद्यते साधीयस्तयेति समवगन्तव्यं रहस्यम्‌। न 
च 'इदं रजतम्‌' इत्यादौ वृत्तिद्वित्वाभ्युपगमे ज्ञानैक्याधिगमः कथमिति वाच्यम्‌, 
बृत्तिद्वयप्रतिबिम्बितस्य चि एव वेदान्तसिद्धान्ते ज्ञानपदार्थतया तदैक्यादेव तथा 
प्रतीतेः । 


न च स्मृतिरूप इत्युक्त्या कथमर्थोऽयं शक्यः समुपलब्धुमिति वाच्यम्‌। 
स्मृतिरूप इत्यस्य स्मृतेः रूपमिव रूपं यस्येति व्याख्यानुसारेण तथा सम्भवात्‌। 
स्मृतेः रूपम्‌ अर्थव्यभिचारः। नियमेन भवत्येवासौ भ्रमज्ञाने तावदध्यासपदवाच्ये । 
व्यभिचारिणि चार्थे सन्निकर्षाभावेन स्मृतिरूपत्वं फलतोऽसन्निकृष्टविषयकत्वे समेति 


पर्यवसानमिति भाव: | 


परत्रेत्यत्र परत्वमनध्यस्तत्वं विवक्षितम्‌। तेनाध्यासाधिष्ठानेन परमार्थसतयैव 
भवितव्यमिति वेदान्तनिर्णयः सूच्यते। न च कथमेवमिति वाच्यम्‌, अन्यथा ब्रह्मणि 
जगदध्यासस्थलेऽप्यधिष्ठानभूतस्य ब्रह्मणोऽप्यध्यस्ते क्वचिदन्यत्राध्यस्ततयाभ्युपगन्तुं 
शक्यत्वेन परमार्थसदद्वैताभावप्रसङ्गात्‌। अत एव शुक्त्याद्यवच्छिन्नचैतन्य एव 
रजताध्यासः स्वीक्रियते नाध्यस्ते शुक्तिकादो। न चान्योन्यस्मिन्नन्योन्यात्मक- 
तामन्योन्यधर्माश्चाध्यस्येति भाष्यविरोधापत्तिः, ततो ब्रह्मणोऽपि जगत्यध्यस्तताया 
अन्योन्याध्यासाभ्युपगमप्राप्तत्वादिति वाच्यम्‌, अन्योन्याध्यासाभ्युपगमेऽपि ब्रह्मणि 
जगत्संसर्गाध्यासस्यैवाभ्युपगमेन जगत्संसर्गस्याध्यस्तत्वेऽपि ब्रह्मणोऽनध्यस्तत्वाक्षतेः। 
न चाभ्युपगमस्यैवंविधस्याप्रामाणिकत्वमिति वाच्यम्‌, “सदेव सोम्येदमग्र आसीत्‌ 
“एकमेवाद्वितीयम्‌ ” ' नेह नानास्ति किल्जन इत्यादिश्रुतेः प्रमाणतया प्राप्त: । 


१ छान्दोग्योपनिषद्‌ ६/२/१ 
२ छान्दोग्योपनिषद्‌ ६/२/१ 
३ कठोपनिषद्‌ २/१/११ 

एतेन स्वाप्नविभ्रमाव्यापतिः, तत्र जाग्रच्छुक्तिरजतादिभ्रमस्थले शुक्तिकादेरिव 
परस्याध्यासाधिष्ठानस्यानुपलब्धेरित्यपि पत्युक्तं वेदितव्यम्‌ । परत्रेत्यत्र परपदस्यानध्य- 
स्तार्थकताया अव्यवहितमेवोक्ततया आत्मचैतन्यस्यैव तथाविधस्य स्वाप्नाध्या- 


साधिष्ठानतासम्भवात्‌। एवमेव च - 


'स्वाप्नज्ञानस्यापि स्मृतिविभ्रमरूपत्वात्‌। तत्रापि हि स्मर्यमाणो पित्रादौ 
निद्रोप्लववशादसन्निधानापरामर्श तत्र तत्र पूर्वदृष्टस्य हि सन्निहितदेशकालत्वस्य 
समारोपः' इति स्वाप्नज्ञानस्याध्यासत्वोपपादकं भामतीवचनमपि साधु सङ्गच्छते, 
पितृपदस्य पुंस्त्वसमानाधिकरणजनकतावच्छरीराद्यवच्छिन्नचैतन्यपरत्वात्‌ । 
' बहिनिर्गच्छदत्यच्छनयनरश्मिसम्पृक्तपित्तद्रव्यवत्तिंनीं पीततां पित्तरहितामनुभवन्‌ शङ्कं 
च दोषाच्छादितशुक्लिमानमनुभवन्‌ पीततायाः शङ्खसम्बन्धसम्बन्धमननुभवन्‌, 
असम्बन्धग्रहणसारूप्येण, पीतं तपनीयपिण्डम्‌, पीतं बिल्वफलमित्यादौ पूर्व दृष्ट 
सामानाधिकरण्यं पीतत्वशङ्कत्वयोरारोप्यत इति पीतः शङ्ख इति'' इति पीतः शङ्ख 
इति बुद्धेरध्यासत्वोपपादकेऽपि मिश्रवाचस्पतिवाक्ये पीतत्वशङ्कत्वयोरित्यस्य 
तत्तदवच्छिन्नचैतन्ययोरित्यर्थकत्वम्‌, ''विज्ञातृपुरुषाभिमुखेष्वादर्शादिषु स्वच्छेषु 
चाक्षुषं तेजो लग्नमपि बलीयसा सौर्येण तेजसा प्रतिस्रोतः प्रवर्तितं मुखसंयुक्तं मुखं 
ग्राह्मस्य पूर्वदृष्टादर्शोदकदेशतामाभिमुख्यं च मुखस्यारोपयतीति प्रतिबिम्बभ्रमोऽपि 
लक्षितो भवति'' इति प्रतिबिम्बभ्रमस्याध्यासतोपपादके तद्वचनेमुखस्येत्यस्य 


मुखावच्छिन्नचैतन्यस्येत्यर्थकत्वम्‌। तेन नासङ्गतिभीतिः। 


यद्वा, परत्रेत्यत्र परत्वं प्रकृतारोप्यसत्ताधिकसत्ताकत्वरूपमादायासङ्गतिः 


कथञ्चिद्‌ वारणीयाऽभ्युपगमसिद्धान्तमाश्रित्य। प्रोक्तभामतीवाक्यघटकपितृ- 

पीतत्वशङ्घत्वमुखपदवाच्यानामपि व्यावहारिकत्वेन लौकिकपारमार्थिकसत्ताकतया, 
आरोप्याणां तेषां तत्र तत्र सन्निहितदेशकालत्वसामानाधिकरण्यादर्शोदक- 
देशताभिमुख्यानां चाव्यावहारिकत्वेन प्रातिभासिकसत्ताकतयाऽध्यासाधिष्ठानतया 
प्रोक्तानां पितृपीतत्वादीनामारोप्यसन्निहितदेशकालत्वादिसत्ताधिकसत्ताकत्वरूपस्य 


परत्वस्योपपादनार्हत्वात्‌ | 


वस्तुतस्तु ' ' स्मृतिरूपः परत्र पूर्वदृष्टावभासः'' इति भाष्यग्रन्थे ' अवभास' 
एतावन्मात्रस्याभासलक्षणपरत्वम्‌। अन्येषां पदानां तत्रत्यपरिस्थितिपरिचायकत्व- 
मात्रमवसेयम्‌। तथा चावमतोऽवसन्नो वाभासोऽवभास इति व्यत्पत्त्याऽवभास- 
त्वमेवाध्यासलक्षणम्‌। भासो ज्ञानम्‌। तत्रावमतिरवसादो वा बाध्यत्वम्‌। तथा च 


बाध्यज्ञानत्वमेवाध्यासत्वमिति लभ्यते । 


अध्यासो नाम - अधिट्ठानविषमसत्ताकोऽवभास इति। अथवा तदभाववति 
तत्प्रकारकोऽवभासः। अत एव चोक्तम्‌ अध्यासो नाम अतस्मिंस्तद्बुद्धिः। तद्यथा 
पुत्रभार्य्यादिषु विकलेषु सकलेषु वा अहमेव विकलः सकलो वेति 
बाह्यधर्मानात्मन्यध्यस्यति, तथा देहधर्मान्‌, स्थूलोऽहं, कृशोऽहं, गौरोऽहं तिष्ठामि, 
गच्छामि, लङ्कयामि चेति। तथेन्द्रियं धर्मान्‌ मूकः, काणः, क्लीबः, बधिरः, 


अन्धोऽहमिति। एवमन्तःकरणधर्मान्‌ कामसंकल्पः विचिकित्साऽध्यवसायादीन्‌। 


एवमहं प्रत्ययिनामशेषस्वप्रचारसाक्षिणि प्रत्यगात्मन्यध्यस्यतं च प्रत्यगात्मानं 
सर्वसाक्षिणं तद्विपर्ययेणान्तःकरणादिष्वध्यस्यति। एवमयमनादिरनन्तो नैसर्गिकोऽ- 
ध्यासो मिथ्याप्रत्ययरूपः कर्तृत्वभोक्तृत्वप्रवर्तकः सर्वलोकप्रत्यक्षः। अस्यानर्थहेतोः 
पहाणाय, आत्मैकत्वविद्या प्रतिपत्तये सर्वे वेदान्ता आरब्धाः। समेषां सिद्धान्तानां 


चरमं तात्पर्यम्‌ आत्मविद्याप्रतिपत्तिः । 

अध्यासभेदविमर्शः 
अध्यासभेदः अत्र निरूप्यते - स चाध्यासो द्विविधः - अर्थाध्यासो 
ज्ञानाध्यासश्चेति। तदुक्तम्‌ - 
प्रमाणदोषसंस्कारजन्मान्यस्य परात्मता। 
तद्धीश्चाध्यास इति हि द्वयमिष्ठं मनीषिभिः? ।। इति। 


एकस्य अर्थस्य (वस्तुनः) अन्यस्मिन्‌ आरोपोऽर्थाध्यासः। मिथ्याज्ञानस्य 


आत्मनि आरोपो ज्ञानाध्यासः। 
अर्थांध्यासस्य षड्भेदा भवन्ति। 


१. धर्माध्यासः - देहगतस्य गौरत्वस्य, इन्द्रियगतस्य बधिरत्वस्य च आत्मनि 
अध्यासः धर्माध्यासः | 

२. धर्मसहितधर्मिणोऽध्यासः - कर्तृत्वादिधर्मसहितस्य अन्तःकरणस्य धर्मिणि 
आत्मनि अध्यासः धर्मसहितधर्मिणि अध्यासः। 

३. सम्बन्धाध्यासः - शरीरादौ आत्मनः तादात्म्यसम्बन्धाध्यासः। 

४. सम्बन्धसहितसम्बन्धिनोऽध्यासः - सम्बन्धसहितशरीराद्यनात्मनां पदार्थानाम्‌ 
आत्मनि अध्यासः। 

५. अन्यतराध्यासः - अनात्मनि आत्मनो न किन्तु आत्मनि 
अनात्मपदार्थस्वरूपाणाम्‌ अध्यासः। 


६. अन्योन्याध्यासः - अयोगोलकवहिसदृशः आत्मानात्मनोः परस्पराध्यासः। 


१ सर्वदर्शनसंग्रहः, पृ.सं. ८०१ 

केषाञ्चित्‌ आचार्याणां मते अध्यासं द्विविधमेव - १. स्वरूपाध्यासः २. 
संसर्गाध्यासश्च। यत्रानिर्वचनीयपदार्थस्योत्पत्तिस्तत्र स्वरूपाध्यासः। यथा - शुक्तौ 
रजतस्य स्वरूपाध्यास:, यथा वाऽऽत्मन्यहङ्कारादीनां स्वरूपाध्यासः। यत्र तु पदार्थः 
सिद्ध एव, किन्तु द्वयोः संसर्गः कल्पितस्तत्र स संसर्गाध्यासः। यथा मुखदर्पणयोः 
सिद्धत्वेन मुखदर्पणयोः संसर्गः कल्पितः, स संसर्गाध्यासः। तथैवानात्मनि 
नात्माध्यासश्चैतन्यस्य पारमार्थिकत्वात्‌, किन्त्वनात्मन्यात्मनस्तादात्म्याध्यासः। स च 
संसर्गाध्यासः । 

अनयोः स्वरूपाध्याससंसर्गाध्यासयोः द्वयोरेव पूर्वोक्तानां षण्णामन्तर्भावः। 
यथा स्वरूपाध्यासे प्रथमद्वितीयपञ्चमानामन्तर्भावः। पूर्वोक्तस्तृतीयः 


संसर्गाध्यासेऽन्तर्भूतः। चतुर्थषष्ठौ स्वरूपाध्याससंसर्गाध्यासयोः सम्मिश्रणरूपौ स्तः। 


अध्यासस्वरूपविषये अन्यदपि वर्तते यथा - प्रकारान्तरेण अध्यासस्य द्रौ 


भेदौ - सोपाधिको निरुपाधिकश्च। तदप्युक्तम्‌ - 
उपाधिसंनिधिप्राप्तक्षो भाविद्याविजृम्भितम्‌। 
उपाध्यपगमापोह्यमाहुः सोपाधिकं श्रमम्‌'।। 
दोषेण कर्मणा वापि क्षोभिताज्ञानसम्भवः। 
तत्त्वविद्याविरोधी च भ्रमोऽयं निरुपाधिकः`।। 
यथा लोहितस्फटिको दर्पणे मुखमिव, निरुपाधिकस्तु "इदं रजतम्‌, अयं 


सर्पः' इत्यादिरूपः। सोपाधिकस्तु भ्रमो नाधिष्ठानतत्त्वसाक्षात्कारेण निवर्तते, अपि 


१ सर्वदर्शनसंग्रहः, पृ.सं. ८०१ 
२ सर्वदर्शनसंग्रहः, पृ.सं. ८०१ 

त्वधिष्ठानेन सह, निरुपाधिकस्त्वधिष्ठानतत्त्वसाक्षात्कारेणैव निवतते। एवं 
चाधिष्ठानाधिकरणयोश्च भेदोऽपि सूचितो भवति। यत आरोप्यविषमसत्ताकमधिष्ठानम्‌, 
अधिकरणं तु समसत्ताकमपि भवति, यथा भूतले घट इति घटभूतलयोः 


समसत्ताकत्वम्‌। पुनरप्ययमध्यासस्त्रिधा भिद्यते - 


तादात्म्याध्यासः, संसर्गाध्यासः स्वरूपाध्यासश्च। अत्राहमिदमित्यनेन 
मनुष्योऽहमिति तादात्म्याध्यासो दर्शितः। ममेदं शरीरमिति संसर्गाध्यासः। ननु 
देहात्मनोस्तादात्म्यमेव संसर्ग इति तयोः को भेदः? इति चेत्‌, सत्यम्‌, सत्तेक्ये सति 
मिथो भेदस्तादात्म्यम्‌। तत्र मनुष्योऽहमित्यैक्यांशभानम्‌, ममेदमिति भेदांशरूप- 
संसर्गभानमिति तयोभेदः। एवमात्मानात्मनोरन्योन्यस्मिन्नन्योन्य-तादात्म्याध्यासः, 
तथाऽप्यात्मनः संसृष्टरूपेण वाध्यासः, न स्वरूपेण अत आत्मनः सत्यत्वेऽनात्मनां तु 
स्वरूपेणाप्यध्यास इत्यनृतत्त्वम्‌ इति अध्यासविषये। अथापि अध्यासस्य भेदो वर्तते 
यथा - 

प्रकारान्तरेण अतस्मिंस्तद्‌ धर्माध्यारोपरूपोऽध्यासो द्विविधिः - 
आहार्योऽनाहार्यश्चेति। तत्राद्यो बाधबुद्धौ सत्यामपि जायते, द्वितीयस्तु बाधबुद्ध यभावे 
सत्येव। तत्राद्यः - चन्द्रोमुखमिति, द्वितीयस्तु रज्जौ सर्पावबोधरूपः, देहादौ 
चात्मविभ्रमरूपः। तत्राद्यो द्विविधः - संपद्रूप उपासनारूपश्च। तत्रालम्बनम- 
विद्यमानसमं कृत्वा याऽतस्मिंतद्बुद्धिः साऽऽद्या, द्वितीया त्वालम्बनप्रतीतौ सत्यामेव 
जायमाना। तत्र शालग्रामशिलायाम्‌ - ' एष शालग्रामः' इति बुद्धिराद्या, द्वितीया तु - 
इयं शिला शिलाग्राम' इति। एष च द्विविधोऽपि संपदुपासनाभेदभिन्नोऽध्यास 
आलम्बने मन आदित्यादौ ब्रह्माभिन्नस्वाभेदबुद्धया क्रियमाण उन्मलयति बहुविधानि 


दुःखानि, उपचिनोति च नानाविधानि सुखान्यैश्वर्यसंपादनद्वारेत्युपनिषत्स्वादूतः । 

अध्याससाधनविचार: 


अध्याससाधनं किमस्ति के वा तत्र दोषाः किं स्वरूपमिति विषये अत्र 
विचार्यते - धर्मिणः सामान्यज्ञानम्‌, प्रमेयदोषः, प्रमातृदोष इति दोषत्रयम्‌, 
आरोप्यसजातीयवस्तुनः संस्कार एतत्सर्वं दण्डचक्रादिन्यायेनाध्यासे कारणम्‌। 
तार्किकचक्रवती कश्चन धर्मिज्ञानमध्यासस्य कारणं न मन्यते, किन्तु धर्मिणा सह 
इन्द्रियसन्निकर्षम्‌। अन्यत्‌ सर्व पूर्वेण समानम्‌। इदं तु न युक्तम्‌। 
'कुलालजनकोऽपरः' इत्युक्तरीत्या जन्येन ज्ञानेन जनकस्य इऱ्द्रियार्थसन्निकर्ष- 
स्यान्यथासिद्धत्वात्‌। उक्ते चक्रवर्तिमते इदमाकारा रजताकारा च मनोवृत्तिरेव भवति। 
तत्रेदमर्थेन सह चक्षुषः संयोगः सम्बन्धः, रजतेन सह तु ज्ञानलक्षणप्रत्यासत्तिलक्षणः 
संसर्गः। एतन्मतेऽपि मनोकवृत्तिलक्षणो ज्ञानाध्यासः, अर्थाध्यासस्तु न 
व्यावहारिकसत्यस्यैव रजतस्य तत्र भानात्‌। इदञ्च नैयायिकवादानुसरणम्‌। 


धर्मिंज्ञानमध्यासकारणमितिवादिनां मतत्रयम्‌ उपन्यस्तम्‌। तथा हि - 


१. एकस्मिन्‌ मते इदमाकारावृत्तरधिष्ठानरूपा। तत्रैव रजताकारा 
अविद्यावृत्तिश्चोत्पद्यते । 

२. द्वितीयमते धर्मिज्ञानरूपा इदमाकारा मनोवृत्तिर्भवति, अनिर्वचनीयं रजतम्‌, तत्र 
इदन्तायाः संसर्गोऽनिर्वचनीयः। रजतकाराऽऽविद्यावृत्तिश्चानिर्वचनीया 
उत्पद्यते । 

३. तृतीयमते धर्मिज्ञानरूपा इदमाकारा मनोवृत्तिरेव भवति, न तु 
रजताकाराऽऽविद्यावृत्तिः। रजतं तु तत्र अनिर्वचनीयमुत्पद्यते। इदन्ताया रजते 


संसर्गोऽप्यनिर्वचनीय एवोत्पद्यते। इदञ्च द्वयं साक्षिण्यध्यस्तं साक्षिभास्यम्‌ 

इति नास्ति रजताकारा55विद्यावृत्त्यपेक्षा। अत्र मते केवलमर्थाध्यास एव 


भवति, न ज्ञानाध्यासः | 
इत्थं मतत्रयस्य स्थितिः वर्तते तथा च इदञ्च मतत्रयमपि समौचीनम्‌। तदुक्तम्‌ - 
यया यया भवेत्पुंसां व्युत्पत्तिः प्रत्यगात्मनि। 
सा सेह प्रक्रिया साध्वी विपरीता ततोऽन्यथा।। इति। 


यत्तु कैश्चिदुच्यते तृतीयमते वृत्तेरभावात्संस्काराभावे स्मृतिर्नोपपद्यते इति, तन्न 
युक्तम्‌। साक्ष्यभिव्यञ्जिकाया इदमाकाराया मनोवृत्तेरेव संस्कारजनकत्वसम्भवात्‌। 


तृतीयमते इदं पदार्थस्य रजते तादात्म्यमनिर्वचनीयमुत्पद्चते इत्यस्यापि स्वीकारात्‌। 


१. अध्यस्ताधिष्ठानयोः सादृश्यं प्रमेयदोषः। तच्च “इदं रजतम्‌' इत्यादिस्थले 
चाकचिक्यादिरूपम्‌। 'सन्‌ घटः' इत्यादौ कल्पिताकल्पितसाधारणं 
सत्त्वादिरूपं सादृश्यम्‌ 'अहं गौरः’ इत्यादौ कोशपञ्चके आत्मत्वभ्रमे 
सपेक्षानपेक्षसाधारणमान्तरत्वं सादृश्यम्‌। 

२. अन्तःकरणगतः प्रारब्धः कर्मसंस्कारः प्रमातृदोषः । 
अन्तःकरणावच्छिन्नचैतन्यस्य प्रमातृत्वाद्‌ विशेषणधर्मस्य विशिष्टे उपचारः। 

३. प्रमाणदोषः - रजतादिभ्रमस्थले चक्षुरादिगतः काचकामलादिर्दोषः। 
अनात्मन्यात्मभ्रमस्थले अन्तःकरणवृत्त्यवच्छिन्नचेतन्यस्य प्रमाणगताविद्यैव 


दोष १ | 

विभिन्नदर्शनानुसारेण अध्यासस्वरूपविचारः 


अध्यासविषये दर्शनानां मतैक्यं नास्ति तेषु भेदः वर्तते दृश्यते च यथा - 
अध्यासो नाम सा ख्यातिः, ययैकं वस्त्वन्यात्मना व्यवहारपदवीमुपारोहति। सा च 
ख्यातिर्विभिन्नेषु दर्शनेषु विभिन्नैः प्रकारैरुपवर्णिता वर्तते। तत्तद्दर्शनाभिमत- 
तत्तद्विशेषबुबोधविषया च विभिन्नैः शब्दस्तेषु तेषु दर्शनेषु व्यपदिष्टा अस्ति। तत्र 
न्यायवैशेषिकदर्शनयोरन्यथाख्यातिः, = मीमांसादर्शने अख्यातिः, सांख्यदर्शने 
सदसत्ख्यातिः, रामानुजदरशने सत्ख्यातिः, माध्वदर्शनेऽभिनवान्यथाख्यातिः, 
अद्वैतदर्शनेऽनिर्वचनीयख्यातिः, शुद्धाद्वैतदर्शन चाविद्वदशायामन्यख्यातिः, 


विद्ृद्दशायां चाख्यातिः इति दार्शनिकानां चिन्तनभेदात्‌ ख्यातिभेदः दृश्यते । 


तत्रान्यथाख्यातिवादिनामिदमाकूतम्‌- चाकचिक्याद्युद्बुद्धसंस्कारसहकृतेन 
दोषापहतेन चक्षुषा सन्निकृष्टं शुक्त्यादिकमेव रजताद्यात्मना गृह्यते। अयं भावः - यदा 
हि प्रकृष्टे सौरालोके शुक्तिशकलं चक्षुषा सन्निकृष्टं चकचकायमानं लक्ष्यते, तदा 
रजतवदिदं चकचकायत डइत्येवंविधेन चाकचिक्यलक्षणसादृश्यदर्शनेन 
पूर्वानुभूतरजतविषयकः प्रथमतोऽनुवर्तमानो रजतविषयकः संस्कारः उद्बुध्यते। 
सादृश्यदर्शनात्मको दोषः पुरोवर्तिनि शुक्तिशकले शुक्तित्वभानं प्रतिरुणद्धि । इद॑त्वेन 
केवलेन प्रतिभासमाने तत्र तस्मिन्‌ रजतत्वबाधज्ञानाभावसहकृतेन रजतत्व- 
स्मरणात्मकेन ज्ञानलक्षणसन्निकर्षेण सन्निकष्टं रजतत्वं प्रत्यक्षं प्रकाशते तथा च तस्य 


भूयो दर्शनं भवति ज्ञानलक्षणप्रत्यासत्त्या | 


मीमांसादर्शने गुरुसंज्ञया प्रसिद्धाः प्राभाकरास्तादूशस्थलेऽख्यातिमभ्युपयन्ति। 


अख्यातिर्नाम अल्पाख्यातिः, अल्पत्वं च विशेष्यविशेषणयोः संसर्गाभानम्‌। तथा च 

तन्नये पुरोवर्तिनः शुक्त्यादेः प्रत्यक्षं रजतादेश्च स्मरणमिति ज्ञानद्वयं जायते। तत्र न 
किमपि ज्ञानं शुक्त्यादौ रजतत्वादेः सम्बन्धं विषयीकरोति। उक्ते ज्ञानद्वये 
तदीयविषयद्वये च भेदाज्ञानमेव तयोर्ज्ञानयोरैक्यस्य शुक्त्यादे रजताद्यात्मकतायाश्च 
व्यपदेशस्य मूलम्‌। इत्येवं तन्नयेऽन्यथाख्यातिर्न भवति, किन्त्वन्यथा व्यपदेश एव 
भवति। तत्त्रवृत्तिश्चान्यथाख्यातिस्थानीयाया अख्य़ातेः सम्पद्यत इति सर्वमेव ज्ञानं 


तन्मते यथार्थमेव इति व्याख्यातं मीमांसकैः । 


सांख्यास्तु तादृशस्थले सदसत्ख्यातिं मन्यन्ते। अर्थात्‌ तत्र जायमानाऽख्यातिः 
सन्तमसन्तं चार्थ विषयीकरोति, यथा शुक्तिरजतस्थले जायमानमिदं 
रजतमित्याकारिका ख्यातिर्धर्मिणि विद्यमानमिदन्त्वमविद्यमानं रजतत्वं च गृह्णातीति 


इति सांख्यतत्त्ववादिनां मते व्याख्यातमस्ति। 


रामानुजदर्शनेऽपि प्राभाकरदर्शन इव सर्वज्ञानं यथार्थमेव, किन्तु न तत्र तद्दर्शन 
इव भ्रमस्थले विशेषणविशेष्ययोः संसर्गाख्यातिः, किन्तु तयोः संसर्गख्यातिरेव इति 
उक्त्वा कारणं वदति, कथमिति चेत्‌? त्रिवृत्करणश्रुत्या सर्वत्र सर्वस्य सन्निहितत्वेन 
सर्वस्य सत्त्वेन शुक्तौ रजतांशस्यापि सत्तया दोषमहिम्ना शुक्तित्वभानप्रतिबन्धे 
लौकिकसन्निकर्षेणैव चक्षुषा तत्र विद्यमानस्य रजतस्य प्रत्यक्षसम्भवः। न च 
शुक्त्यंशरजतांशरुभयोरेकस्मिन्‌ वस्तुनि विद्यमानत्वे कथं लाके कस्यचित्‌ 
शुक्त्यात्मनैव, कस्यचित्‌ च रजतात्मनैवाभ्युपगम इति वाच्यम्‌, यत्र यस्य भूयस्त्वं 
तस्य तदात्मकतायाः सुग्रहतया तदभ्युपगमस्यौचित्यात्‌, दोषवशाद्‌ 
भूयोऽशकस्याभिभव एवाल्पांशकस्य ग्रहणस्योपगमात्‌ इति उक्त्वा संसर्गाख्यातिं 
प्रतिपादयतीति । 

माध्वास्तु तादृशस्थलेऽभिनवामन्यथाख्यातिं मन्यन्ते। न्यायवैशिक- 
सम्मतान्यथाख्यात्यपेक्षया तदीयायामन्यथाख्यातावियमेवाभिनवता यत्‌ तत्र नहि 
न्यायमत इवान्यत्र सतो रजतादेः शुक्तित्वादिस्थले भानम्‌, किन्त्वत्यन्तमसतो रजतस्य 


तत्र भानम्‌ इति माध्वाचार्याणां मते अभिनवान्यथाख्यातिरिति। 
मायावादिनस्तु तादूशस्थलऽनिर्वचनीयस्य रजतादेज्ञांनमभ्युपगच्छन्ति। 


शुद्धाद्वैतदर्शने चाविद्वद्दशायामन्यख्यातिः, विद्वद्दशायां चाख्यातिः। 
शुद्धाट्वैततमते मनस्संयुक्तस्य चक्षुषः शुक्त्यादिभिः सह संयोगे प्राक्‌ सामान्यज्ञानं 
जायते। तत उद्भूतसत्त्वगुणया बुद्धया प्रमात्मकं ज्ञानम्‌। मायाख्यया भगवत्या 
शक्त्योद्भाविततमोगुणया च बुद्धया संशयादिरूपमनेकविधाप्रमात्मकं ज्ञानमुत्पद्यते। 
तत्र भ्रमस्थले मायामोहिता समुद्रिक्ततमोगुणा बुद्धिर्बलवत्तरस्य रजतसंस्कारस्य 
तदुद्बोधकस्य चाकचक्याद्यात्मकसादृश्यदर्शनस्य च सहकारेण रजतं प्रसूते। तदेव 
बुद्धिप्रसूतं रजतं भ्रमात्मकज्ञानेनान्यख्यातिशब्दव्यपदेश्येन विषयीक्रियते। 
तत्रेन्द्रियार्थसंयोगेन जायमाने सामान्यज्ञानेऽवभासमानं रजतं वास्तवम्‌। तदुत्तरं 
जायमानं मायामूलके विशेषज्ञाने भासमानं रजतं च कल्पितम्‌। यथोक्तम्‌ - 
“' अनुमितिमन्तरा त्वयि विभाति मृषैकरसे'' इत्यादिषु सुबोधिन्याम्‌। रजतं तु 
तदनन्तरं बुद्धया जन्यते विषयीक्रियते । तत्र सा बुद्धिरेव कारणम्‌। इन्द्रियार्थयोर्मध्ये 
यद्भाति तन्मृषा, तदित्थं भ्रमस्थलीयं विशेषज्ञानं वास्तवादिन्द्रियग्रहणार्हाद्‌ 
रजतादेरन्यस्य बुद्धिकल्पितस्य रजतादेः ख्यापकत्वादन्यख्यातिर्बुद्धिवृत्तिरूपादि- 
विपर्यासशब्दवाच्या । तादुश्याख्यात्या च विषयीक्रियमाणं सर्व वस्तु मायिकं मिथ्या 
च। इन्द्रियैर्गद्यमाणो बुद्धया अप्रसूतो मायाख्यशक्तिसहकृतस्य परमात्मनः 
परिणामभूतः समग्रो दृश्यमानो जडात्मकः पदार्थराशिर्वास्तवो भगवतः सदंशश्च । 

अत एव जडस्य प्रकाश: सेन्द्रियमनोवृत्त्यादिसापेक्षो भवति। रजाव्यापारेण 
तमोपनयने सति सत्त्वमहिम्ना वस्तुप्रकाश:। अत: शुद्धाद्वैतवेदान्तरीत्या संसारस्य 
मायिकत्वेऽपि प्रपञ्चस्य ब्रह्मकार्यत्वेन ब्रह्मात्मकतैव। इत्थं च ये पूर्णयोगिनो 
निष्कल्मषा अधिगतपदार्थसार्थयाथार्थ्या विद्वांसस्तेषामख्यातिरेव, अर्थादन्य- 
ख्यात्यात्मकविभ्रमाभाव एव सर्वदाऽवद्योतते। ये च मायामोहितमतयोऽल्पविदो 
मानवास्तेषां बुद्धे स्तमोगुणस्य मायया प्राबल्ये सति तदानीं बुद्धे: सकाशाक्कब्धजन्मनो 


वास्तवरजतादितोऽन्यस्य नवीनस्यैव ज्ञानात्मिकाऽन्यख्यातिरेवेति। 


शून्यवादिनोऽसत्ख्यातिमङ्गोकुर्वन्ति। तेषां मतेऽधिष्ठानमसत्‌, प्रमाणप्रमेय- 


मात्रादिकं सर्वमसत्‌, असदधिष्ठानेऽसतो रजतस्य प्रतीतिरिति। 


योगाचारमतानुयायिनो भ्रमविषये आत्मख्यातिं स्वीकुर्वन्ति। क्षणिकविज्ञान- 
वादिनस्ते हि विज्ञानमेवात्मा, बाह्यपदार्थों नास्ति, बाह्यपदार्थस्य 
विज्ञानधर्म॑त्वादान्तरत्वम्‌, आन्तरजतादेर्विज्ञानस्वरूपाऽऽत्माऽधिष्ठानम्‌, तथा चेदं 
रजतमिति प्रतीतौ चान्तरं रजतमेव बाह्यतया प्रतीयते, नेदं रजतमिति प्रतीतौ रजतादेर्न 
बाधः, आन्तररजतसत्ताया आवश्यकत्वात्‌, किन्त्विदन्तारूपबाह्यताया बाधः, 
आन्तररजतं सत्यमेव । तस्य बाह्यदेशे प्रतीतिभ्रमः। अतो रजतज्ञाने रजतविषयकत्वांशे 


न भ्रमः, किन्तु रजतांशे बाह्यदेशस्थत्वस्य भ्रम इति। 


प्रकारान्तरेण दर्शनेषु अध्यासविमर्शः - जडप्रकाशात्मकं सर्व जगत्‌, 
जडप्रकाशयोश्च स्वाभाविकोऽनादिः परस्पराध्यासः, अयमेव शारीरकभाष्यारम्भे 


श्रीशङ्कराचार्यभगवता विषयविषयिणोरध्यास इति वर्णितः। 


एवञ्च समेषां भिन्नभिन्नोपदेशकानामाचार्याणां मते ख्यातिविचार: वर्तते 


सर्वेऽपि आचार्याः स्वमतं प्रतिपादयतुं कामाः तर्कयुक्तिप्रमाणविचारान्‌ प्रस्तुवन्तीति। 

विज्ञानवादिमतेऽध्यासः 


विज्ञानवादोऽपि अस्ति वादविशेषः तस्य विज्ञानवादिमते विज्ञानवैचित्र्य- 
सम्पादक आकारो विज्ञानस्यैवेति, न विज्ञानातिरिक्तो विषयः, तेन दृढोऽस्य 
विषयविषयितादात्म्याध्यासः। यद्यपि बौद्धमते सांख्यानां बुद्धिरिव किमपि 
चित्ततत्त्वमस्ति, तत्रैव वासनात्मना विषया वर्तन्ते विज्ञानात्मना च प्रकाशन्त इति 
क्वाचित्कलेखेन प्रतिभाति, तथापि विज्ञानविशेषादिकमेव चित्तादिशब्देन 
व्यपदिश्यते, स्वप्रकाशं विज्ञानमेव स्वात्मविषयप्रकाशस्वरूपमित्येव प्रसिद्धः 
सिद्धान्तः। उत्तरज्ञानं प्रति कारणीभूतं पूर्वज्ञानमेव मन इति केचन अभिधर्मानुयायिनः 
स्वीकुर्वन्ति इति। 


न्यायनये शुक्तावन्यत्र प्रसिद्धस्य रजतस्य यथाऽध्यासो न तथा विज्ञानवादे, 
विज्ञानवादे तु स्वस्वकारणाधीनं पूर्वविज्ञानादिकमेव कारणं तत्तदाकाराकारितं 
तदुत्तरविज्ञानं जनयति, न तु शुक्तिरिव विज्ञानं स्थिरम्‌, यत्र विषयाकारस्याध्यासः 
स्यात्‌। आरोप्यमाणस्य रजतादेः सत्ता यथा न्यायनयेऽपेक्षिता न तथा विज्ञानवादे 
वेदान्ते च, उभयमते वासनाया एवापेक्षितत्वात्‌। वेदान्ते शुद्ध बुद्ध मुक्तस्वभावं 
नित्यविज्ञानमधिष्ठानम्‌, विज्ञानवादे च तादृशं क्षणिकं विज्ञानमिति इति विचारान्‌ 


अधीत्य समागच्छति । 


ननु परत्र परस्यावभासोऽध्यासः, विज्ञानतदाकारयोः क्वचिदपि 
पृथगनुपलम्भात्तयोः परत्वस्यासम्भवात्‌ कथमध्यासः? यथा विज्ञानं सत्तथा 
तदभिन्नस्तदाकारोऽपि सन्‌, उभयोः सत्त्वादिति चेत्‌, वेदान्तदृशाऽध्यासस्य 
जागरूकत्वात्‌, असङ्गे निष्कलङ्के प्रकाशस्वभावेऽपि विज्ञाने कस्यचिद्‌ वस्तुत 
आकारस्यासम्भवात्‌ इति विचारः। 

अथवा निरुपप्लवा चित्सन्ततिर्मोक्ष इति विज्ञानवादिनो वदेयुः, 
चित्सन्ततेर्विराम इति तु शून्यवादस्यैव शोभेत, न च स्वभावभूतस्य सत आकारस्य 
प्रच्युतिः सम्भवति, येन निरुपप्लबता उपपद्येत। साकाराणि विज्ञानानि विरतानि मुक्तौ 
प्रबहतां विज्ञानानां नाकारः स्वभाव इति चेदायातं वेदान्तविज्ञानस्येव बौद्धविज्ञानस्य 
निराकारस्वभावतया, कादाचित्क आकारावभासस्त्वध्यासमाश्रयते इति तत्रत्य 


विचारकाणां मतम्‌। 


अस्माकं वेदान्ते समेषामधिष्ठानतया उपादानं विज्ञानमेव, उत्पद्यमान- 
मध्यस्तमेवोत्पद्यते, अन्यत्र तस्य सत्त्वानिरूपणात्‌, अधिष्ठानस्य आवृततया वृत्त्या 
आवरणक्षये प्रकाशते, विज्ञानवादे विज्ञानात्मक एव आकाशे विज्ञानमेव प्रकाशः, 
विज्ञानादन्यत्र आकारस्य सत्ता नास्ति, अत आकार उत्पद्यमान एव प्रकाशते, 
वेदान्तस्य दृष्टिसृष्टिवादे तु सममेव, एतद्विक्षणवैलक्षण्यस्यानुभव- 
विहीनस्याकिञ्चित्करत्वात्‌ इति। 


वैदिशिकदार्शनिकमतेऽध्यासः - 


वैदेशिकाः अपि चिन्तयन्ति यथा - विदेशीयवर्कलेजार्जस्य दर्शनमपि 
विज्ञानवादमनुहरति, ज्ञातैकसत्त्वं समेषामङ्गीकरोति, अज्ञेयस्य वस्तुत्वमेव न 
स्वीकरोति, एतच्च प्रकाशमानत्वं सत्त्वं प्रकाशस्वरूपविज्ञानात्मत्व एव वस्तुनः स्यात्‌, 
अत एव सर्व मानसं मन्यते, यथा बौद्धं तथा मानसमिति व्यवहारः क्रियते। बौद्ध 
विज्ञानात्मकं, मानसमपि विज्ञानात्मकम्‌, प्राचां विदेशीयानामध्यात्मं मनोमात्रं गतिः। 
अष्टादशशताब्द्यनन्तरन्तु भारतीयदर्शनसम्पर्कवशात्‌ कतिपये तित्यात्मन्यपि 


विश्वासभाजोऽभिनवाः उत्पन्नाः। बाह्मस्याङ्गीकारेऽप्यान्तरेण प्रकाशेन बाह्यस्य 

सम्बन्धो न सम्भवतीति मानसमेव वस्त्वङ्गीकर्तव्यम्‌। एषा युक्तिस्तु तस्य 
विज्ञानवादेऽद्वैतदर्शने च प्रधानतामाश्रयते, भाषाया उपपादनशैल्याश्च भेदेऽपि 
ृष्टिरेकेव, विज्ञानमात्रस्य प्रकाशत्वाद्‌ विज्ञानात्मतां विनाकारो न प्रकाशेतेति 


विज्ञानात्मैव वस्त्वाकार इति विज्ञानवादस्य अभिप्रायः। 


समेषां जडतया नित्यप्रकाशचैतन्यस्य सम्बन्धमन्तरा जडा न 
प्रकाशन्तामित्यनुपपत्त्यैव नित्यविज्ञानात्मब्रह्मणि सर्वेऽध्यस्ता इति वेदान्तस्य दृष्टिः 
वर्तते, इत्थमेवाद्वैतसिद्धौ दृग्दृश्यसम्बन्धभङ्गप्रसङ्गे सम्बन्धा विकल्प्य विस्तरेण 
खण्डिताः सन्ति। वैयाकरणसिद्धान्तलघुमञ्जूषायां नागोजिमहोदयस्य ' बौद्धरथै- 
बाह्यस्य शब्दस्य सम्बन्धो न घटत इति, बौद्धः शक्तः शब्दोऽङ्गीकर्तव्यः इति 
सिद्धान्तेऽप्येषा दृष्टिः अस्ति। अस्तु, बाह्यार्थमप्यङ्गीकुर्वतस्तस्य भट्टस्य 
तादात्म्यादिनिर्वचने किञ्चिद्‌ वैलक्षण्यम्‌ अपि ज्ञायते। यद्यपि भारतीयाः 
क्षणिकविज्ञानात्मत्वे दृष्टिसृष्टिवादे च प्रकारान्तरेण प्रत्यभिज्ञां सम्पादयन्ति, जार्जस्तु 
तदर्थमीश्वरमानसं विभुः, तेन सह जीवमानसानां घटाकाशमाहाकाशवत्‌ सम्बन्धं 
कल्पयति, तथापि विचारेणेश्वरमानसस्यान्योऽप्युपयोग इति तेनैव प्रत्यभिज्ञाया अपि 


समर्थने न न्यूनता। तथा च विज्ञानवादवदेवात्राप्यध्यासस्य गतिः इति। 


वैदेशिकजार्मनेयलीब्नीजदर्शनन्तु - सर्वं चेतनम्‌, परमाणवोऽपि चेतना येभ्यः 
स्थूलजगतः सृष्टिः जाता, पृथिवीपाषाणादयो मूकचेतनाः उत्पन्नाः, मूकचेतनेभ्योऽपि 
वनस्पत्यादिक्रमेण जीवचैतन्यं वाचालं स्थूलं जायते, परमोत्कृष्टचैतन्यं 
त्वीश्वरचैतन्यमिति वर्णयति। चैतन्यं विज्ञानात्मैव मूकवाचालभेदेऽपि ग्राह्यग्राहकयोः 


साजात्यं स्फुटम्‌ इति भावः। 

साजात्ये तादात्म्यम्‌, प्रकाशाच्चैतन्यादतिरिक्तं नास्तीति प्रतिभाति, तथा च 


प्रकाशप्रकाश्ययोरैक्यमध्यासमूलकमेव इति व्याख्यातम्‌ । 
प्रत्यभिज्ञादर्शनेऽध्यासः 


भारतीयदर्शनेषु प्रत्यभिज्ञाऽपि एकं दर्शनम्‌ अस्ति तत्र प्रत्यभिज्ञादर्शने 
लीनीजस्य कश्चिदंश आयाति। शिवादेव समेषां सृष्टिरिति चेतनात्‌ सृष्टिः, सर्व॑स्य 
शिवात्मतया सर्व॑ चेतनम्‌। शिव-सदाशिव-महश्चराद्यवस्थायां जडचेतनयोरेको- 


करणात्‌ प्रकाश्यचैतन्ययोरध्यासविलास इति प्रकृते उदाहरणम्‌ तत्र प्रदत्तं वर्तति । 


भगवतः शिवस्य विमर्शशक्त्या 'अहम्‌' इति स्फुरणे जडप्रकाशयोरेकें 
स्फुरणम्‌, सदा। शिवावस्थायाम्‌, अहम्‌ इदमिति रूपं बिभर्ति पूर्वोक्तम्‌ (अहम्‌) 
इति स्फुरणम्‌। अहमिति स्फुरणे विषय इदमंश आलङ्कारिकाणामध्यवसानमिव न 
स्फुरति, अहमिदमिति स्फुरणे आरोप इवोभयं चकास्ति, तत्राप्यहमित्येव प्रधानम्‌, 
तेन चैतन्यात्मना इदमंशो विषय आच्छादितो भवतीति तेषां प्रक्रिया सिद्धान्ते वर्णिता 
वर्तते | 


ईश्वरावस्थायाम्‌ 'इदमिदम्‌' इति विषयप्रधानो विमर्शः, परं चिदात्मना 
अहमंशेन विभेदरहित एवायमिदमंशो विषयः इति। विभेदस्तु मायाया अवतारे, ततः 
प्राक्‌ शुद्धविद्यायाः साम्राज्याच्चिदात्मत्वमेव स्फुरतीति तेषां सिद्धान्तः उक्तः ग्रन्थे। 
यद्यपि तन्मते वस्तुत एव विषयाणां चिदात्मत्वम्‌, नाध्यासिकम्‌, किन्तु वेदान्तरीत्या 
आध्यासिकं मिथ्यैव वर्तते । निष्क्रियस्य निष्कलङ्कस्य शिवस्य न क्रियात्मकं स्वतः 
स्फुरणम्‌, अहमिति स्फुरणस्य वेदान्तमते आध्यासिकत्वात्‌, भामतीरीत्या 
पूतीकृष्माण्डीकृतत्वाच्च इति भावः। विमर्शशक्तिवशात्तथा स्फुरणमिति चेद्‌ भवतु 

नाम, तथा परं स्वाभाविकत्वाभावेन स्वाधिकरणे शिवे स्वतस्तदभावस्य सत्त्वेन 
मिथ्यात्वस्य दुर्वारत्वात्‌। ते तथा न मन्यन्त इति चेत्‌, शुक्तौ रजतमध्यवस्यन्तोऽपि 
शुक्तिसाक्षात्कारात्‌ प्राग्‌ रजतमाध्यासिकमिति न मन्यन्ते, अधिष्ठान- 
साक्षात्कारमन्तरेणाध्यासिकत्व-ग्रहस्याशक्यत्वात्‌। तथा च मायावतारात्‌ प्राक्‌ 
प्रत्यभिज्ञादर्शने युष्मदस्मत्प्रत्यय-गोचरयोर्विषयविषयिणोः स्फुटोऽध्यासः। 
मायावतारानन्तरं तु दर्श॑नान्तरीत्या सम्बन्धाध्यास आयास्यतीति तेषां ग्रन्थानाम्‌ 


आशयः । 
सांख्यवादिनां मतेऽध्यासः 


सांख्यसिद्धान्तः अपि भारतीयदर्शनेषु प्रामुख्यं भजति। सांख्यमतेऽपि 
वेदान्तमतमिव विषयविषयिणोरध्यासो वर्णयितुं शक्यते। ब्रह्मेव सांख्यपुरुषोऽसङ्गः, 
न स्वतो विषयाणां सम्बन्धः सम्भवति, सङ्गस्य परिणामस्य वा आपत्तेः। 
सम्बन्धमन्तरा विषयप्रकाशो न सम्भवेत्‌, वस्तुतः सम्बन्धोऽनुपपद्यमानः 
स्वस्याध्यासिकतामादायैव विश्राम्यति, बुद्धिद्वारा सम्बन्ध इति चेद्‌ वेदान्तेऽपि 
मायाद्वारैवाध्यासः, मायाधिष्ठाने ब्रह्मणि वस्तून्युत्पद्यन्ते, पुरुषस्य तु न वस्तूत्पादे 
उपयोग इति विशेषोऽपि न तथा प्रकृतेबुंद्धेर्वां परिणामे पुरुषसन्निधानस्य 
चैतन्यावेशस्य वाऽपेक्षितत्वात्‌। मास्तु विस्तरः, वृत्त्यात्मिका बुद्धिर्विषयाकारा जायते, 
तत्र पुरुषस्याभासोऽपि तदाकार एव, अत एव तदानीं पुरुषबुध्योर्विवेको न भवतिः, 
वृत्तिसारूप्यमितरत्रेति योगसूत्रमपि। यत्र प्रकाशप्रकाश्ययोः सारूप्यं तत्र 
प्रकाशप्रकाश्ययोस्तादात्म्यम्‌, तदपि न वस्तुत इत्याध्यासिकम्‌, न चासङ्गस्या- 


परिणामिनः पुरुषस्येतरसारूप्यं वास्तवम्‌, प्रतिभासते च तथेत्यध्यासस्योदाहरणम्‌। 

अन्ये च प्रायो दार्शनिका: सम्बन्धाध्यासवादिनो ज्ञानेन प्रकाशेन सह सेयस्य 
विषयस्य तादात्म्यं नाङ्गीकुर्वन्ति, किन्तु सम्बन्धविशेषम्‌, कश्चिदवान्तरप्रक्रिया- 
विभेदोऽपि वर्तते, आन्तरज्ञानेन सह बाह्यस्य संयोगादिप्रसिद्धसम्बन्धासम्भवात्‌ 
सम्बन्धविशेषं कल्पयन्ति। वेदान्तिनस्तु तादूशस्य सम्बन्धस्यासिद्धेः सम्बन्धाध्यासं 
वदिष्यन्ति, सम्बन्धाध्यासे न वेदान्तिनां काठिन्यम्‌, यथा वासना तथाऽध्यासः, 
विषयविषयिणोर्भेदवासनावतां सम्बन्धस्यैवाध्यासात्‌। अत एव अहमिद ममेदमिति 
द्विविधाध्यासवादिभाष्यम्‌ लिखितमस्ति । 


विदेशीयानुभववादिदर्शनेषु प्रायः सम्बन्धाध्यास एवायास्यति, किन्तु न 
तद्भारतीयदर्शनमिव स्फोरयितुं प्रभवामि, भारतीयप्रतिपादनशैल्या तेषां 
विश्लेषणासम्भवात्‌। यथा इंग्लैण्डवासिलॉकदर्शने श्रूयते - मनुष्येषु सहजं ज्ञानं 
नास्ति, बाह्यवस्तूनामनुभवेन मनसि ज्ञानं उत्पद्यते। अस्यैव नाम अनुभववादः 
उच्यते। सर्व ज्ञानं शिक्षाधीनम्‌, संस्काररूपेण मनसि ज्ञानं तिष्ठति सर्वेषां ज्ञानानां मूलं 
प्रत्यक्षमित्यादिसहजज्ञानस्य खण्डनादनित्यज्ञानस्य वर्णनाद्‌ बाह्यस्याङ्गीकाराच्च 
वस्तुनो ज्ञानात्मत्वं न वर्तते। ज्ञानस्य विषयेण सह कश्चित्सम्बन्ध एव वर्तते, न 
तादात्म्यम्‌, किन्तु सम्बन्धभेदेऽप्याकाराकारिभावो विषयविषयिभावो वेति स्फुटं वक्तु 
नारहामि। यदि बौद्धदर्शनस्य प्रभावस्तदा आकाराकारिभावः, अन्येषाञ्चेद्‌ 


विषयविषयिभावः इत्यपि उच्यते । 
बाह्यसद्वादिबौद्धमतेऽध्यासः 
बौद्धमतस्य मतस्य प्राबल्यं न न्यूनम्‌ अपितु केषाञ्चिद्‌ कालं बौद्धानाम्‌ 


उत्कर्षः अत्यधिकः आसीत्‌ तत्र आकाराकारिभावो यथा - ज्ञानाकावादिनो बौद्धाः, 

तत्र विज्ञानवादिमते ज्ञानाकारो न बाह्यविषयाधीनः, बाह्मस्यानङ्गीकारात्‌, 
किन्त्वान्तरकारणाधीन:, बाह्यसद्वादिनां बौद्धानान्तु विज्ञानष्वाकारो बाह्यवस्त्वधीन: 
इति कथ्यते। इदं विज्ञानं घटविज्ञानमित्यत्र विज्ञानस्य घटाकारत्वमेव तन्त्रम्‌। 
स्वाकाराकारित्वमेव विज्ञानविषययोः सम्बन्धः। विज्ञाने जाते तदनन्तरं 
बाह्यवस्तुवशादाकाराः समुत्पद्यन्त इति प्रक्रिया तु क्षणिकविज्ञानेन क्षमते, किन्तु 
बाह्याभ्यन्तरकारणसमवाये सकृदेव तदाकारं विज्ञानं जायते। तत्र यथा विज्ञाने विषयः 
कारणं तथा तदाकारेऽपि, तथा च ज्ञानविषयाकारयोर्जन्यजनकभावः। परोक्षेऽपि 
विषयाणां स्वानुभवजन्यसंस्कारद्वारा कारणत्वम्‌, परोक्षेऽपि सम्बन्धस्यानुभवा- 
देतादृशपरम्परासम्बन्धस्य कल्पनम्‌, एतादृशं कल्पनमन्येषां मतेऽप्यायास्यति। अत्र 
घटे तद्विज्ञाने चैक एवाकारो भिन्नो वा? एकस्याकारस्य समकालमेव 
भिन्नद्वयेवृत्तित्वासम्भवाद्‌ नाद्यः, भिन्नश्चेद्‌ घटविज्ञानस्य पटविज्ञानत्वापत्तिः, 
सजातीयतानियामकधर्म॑स्यानिर्वचनाच्च। आन्तरबाह्याकारयोः कथं कोदृशः सम्बन्ध 


इत्यवशिष्यत एव, तस्माद्रिज्ञानविषययोरध्यास एव। 
न्यायनयेऽध्यासः 


न्यायदर्शनस्य प्रामुख्यं भारतीयदर्शनेषु वर्तते। इति न तिरोहितं प्रेक्षावता। 
सम्प्रति नैयायिकादीनां विषयविषयिभावादिसम्बन्धाध्यासः, तत्र प्रकारभेदः 
ककश्चिदबश्यमवधातव्यः। बौद्धवेदान्तसांख्यानां नये चैतन्यं चेतनश्चैक एव पदार्थ: | 
तथा सति प्रकाशप्रकाश्ययोरभेदः, इन्द्रियबुद्धितद्वृत््यादीनां वस्तुतः 
प्रकाशत्वाभावात्‌। प्रकाशश्चैतन्यं तत्र क्रिया प्रकाशान्तरं नास्ति, येन चैतन्यस्य वस्तुतः 


प्रकाशकत्वं स्यात्‌, प्रकाशकत्वव्यवहारस्तु क्वचित्को भाक्तः, न्यायादिनये त्वात्मा 

चेतनः प्रकाशकः, प्रकाशश्चैतन्यं ज्ञानम्‌, ज्ञानेन सह विषयस्य विषयविषयिभावः 
सम्बन्धः। यथा पाचकः शयानोऽपि पाचकस्तथा ज्ञानाभावसमयेऽप्यात्मा 
प्रकाशकश्चेतनश्च। येषां मते नित्यं ज्ञानं तेषां मते ज्ञानं निर्विषयमपि। बौद्धानां 
विज्ञानमपि कदाचिन्िर्विषयं भवति, परं नैयायिकादीनामनित्यं ज्ञानं न कदापि 
निर्विषयम्‌, विषयावभासो हि ज्ञानम्‌, स च सांख्यवेदान्तमतेऽप्यनित्य इति 
साधर्म्यमवधेयम्‌। प्रकृते त्वान्तरस्य ज्ञानस्य कथं बाह्मेन विषयेण सम्बन्ध इति 
सम्बन्धावभासो मिथ्या, अतः सम्बन्धाध्यासः। 

मीमांसकः आचार्यः प्रभाकरः तस्य गुरु इति संज्ञा गुरुमतेऽप्येष एव मार्गः । 
अतीन्द्रियं ज्ञानं स्वांशेऽतीन्द्रियम्‌, विषयांशे तु प्रकाश एव ज्ञाततादिसमुत्पादेन नात्र 
विशेषः, ज्ञानस्य विषयेण सह सम्बन्धे सत्येव तदुत्पादव्यवस्था, 


सम्बन्धस्याध्यासिकत्वमात्रेणात्रोदाहरणमृ । 


विशिष्टाद्वैतसिद्धान्तसंस्थापकः आचार्यः श्रीरामानुजः तत्र रामानुजदर्शनेऽपि 
विषयविषयिभावः, परमाभासः प्रक्रियारीत्या अन्यस्य सम्बन्धस्य आयाति। ते हि 
ज्ञानस्य गुणत्वं द्रव्यत्वञ्चाङ्गीकुर्वन्ति, दूरस्थस्य विषयस्य प्रभावानमपि स्वीकरोति, 
प्रभाऽपि द्रव्यं स्यात्‌ । सूर्यचन्द्रनेत्रादीनां प्रमेव ज्ञानप्रभया सह संयोगादेरपि सम्भवः, 
तथापि तेन न निर्वाहः । प्रत्यक्षस्थले ज्ञानप्रभया निर्वाहेऽपि परोक्षस्थले संस्कारद्वारैव 
विषयाणामान्तरज्ञानेन सम्बन्धो वर्णनीयः स्यात्‌, संस्कारेण सह तु विषयविषयिभाव 


एव । 


अत्रापि ज्ञानं स्वसम्बद्धविषयेषु प्रभां सञ्चारयति, असम्बद्धेष्वपि वा? 


द्वितीयेऽतिप्रसङ्गः, प्रथमे कः सम्बन्धः? इन्द्रियद्वारक इति चेदन्येन्द्रियसम्बन्धे सति 

अतिप्रसङ्ग;। इन्द्रिये स्वीयत्वं दीयते चेत्‌, किं नाम स्वीयत्वम्‌? अदृष्टद्वारकत्वे 
विषयाणामान्तरसम्बन्धः संस्कारद्वारा वर्णनीयः, संस्कारविषययोः सम्बन्धो 


विषयानुभवसम्बन्थाध्यासपूर्वक एवेति तदप्यध्यासोदाहरणम्‌ इति अध्यासमौमांसा । 
रामानन्ददर्शनदिशा अध्याससमालोचनम्‌ 


विशिष्टाद्वैतसिद्धान्तमेव स्वीकरोति आचार्यः श्रीरामानन्दाचार्यः तस्य 
आचार्यस्य मते अध्यासो नाम स्मृतिरूपः परत्र पूर्वदृष्टावभासः। अस्यार्थः परत्र 
रजुशुक्तिकादिषु पूर्वदृष्टानां सर्परजतादीनां योऽवभासः सोऽध्यास इति। 


एतल्लक्षणोऽध्यासो ब्रह्मणि सर्वचराचरजगदध्यस्तत्वबोधनाय स्वीकृतः वर्तते | 


द्वितीयस्तु अतस्मिंस्तद्बुद्धिरित्येतल्लक्षणः प्रत्यगात्मनि ब्राह्मणादिदेहेन्द्रि- 


याद्यध्यासबोधनाय स्वीकृत इत्यपि । 


पूर्वदृष्टस्य रजतसर्पादेः शुक्तिरज्ञ्वादौ तत्र रजतसर्पादेः सत्यत्वं 
शुक्तिरज्ज्वोस्तदवभासस्य मिथ्यात्वं निर्वाधम्‌। अन्यथा तयोरसत्ययोरन्यत्राप्यव- 
भासानुपपत्तेरित्यध्यासवादासिद्ध्याद्वेतासिद्धिः। परत्र परावभास इत्येता- 
वन्मात्रमेवाध्यासलक्षणमिति चेत्तहिं परशब्दवाच्ययोः शुक्तिरजतयोरिव 
ब्रह्मजगतोरुभयोः सत्यत्वमेवापन्नमन्यथा परस्य मिथ्यात्वाङ्गीकारे 


तदवभासवचनानुपपत्तेरध्यासवादासिदध्याऽद्वेतासिद्धिः । 


किम्बहुनोक्तेन वेदशास्त्रात्रां सर्वेषां ब्रह्मण्यध्यस्तत्वेन मिथ्यात्वकथनमन्तरेण 
ब्रह्मणोऽद्वेतत्वासिद्धिः। तेषां मिथ्यात्वस्वीकारे मिथ्याभूतैर्वेदान्तवाक्यैस्तत्त्व- 
मस्यादिभिस्साधितस्य ब्रह्मण्यद्वैतस्य मिथ्यात्वोपपत्त्या ब्रह्मणोऽपि मिथ्यात्वोप- 
पादकोऽध्यासोऽयमद्वैतसाधकोऽनादरणीय इति। 

किञ्च जगन्मिथ्यात्वसाधनसमर्थस्याध्यासस्य परैरङ्गीकृतस्य कर्तृत्वं ब्रह्मणो 
जीवानो वा? नाद्यः। ब्रह्मणस्तत्कर्तृत्वे तस्याधिष्ठानत्वानुपपत्तिरज्ञत्त्वापत्त्या 
संसारित्वापत्तिश्चानिवार्यां स्यात्‌। न द्वितीयः। जीवानां ब्रह्मण्यध्यस्तत्वेन तस्मिन्नेव 
ब्रह्मणि जगदध्यासस्य कतृंत्वानुपपत्त्या संसारित्वानुपपत्तेः। न चोभयोस्तदितिवाच्यम्‌। 
ृष्टान्तासिद्धेः। तथाहि - यथा शुक्तिकायां रजतमध्यस्तं तत्र न 
रजतशुक्तिकयोरुभयोरन्यतरस्य वा तत्कर्तृत्वं, किन्तु तदन्येषां। तत्र भ्रान्तिमतां 
मनुष्याणामेव । एवं रज्जौ सर्पाध्यासस्य कर्तृत्वं नाधिष्ठानभूतायाः रज्जौर्न चाध्यस्तस्य 
सर्पस्योपपद्यते। उपपद्यते चान्येषां भ्रान्तिमतां प्राणिनाम्‌। तथाधिष्ठाने ब्रह्मणि 
सर्वचराचरात्मकं जगदध्यस्तमित्यत्रापि नाधिष्ठानभूतस्य ब्रह्मणस्तत्कल्पितस्य जगतो 
जीवानां वाध्यासकर्तृत्वमुपपद्चते न वा भ्रान्तिहेतुकः संसार उपपद्यते। 
एतदध्यासकर्तृत्वादिकं ब्रह्मण जगज्जीवभ्रान्तिमतां ब्रह्मजगञ्जीवभिन्नानामेव 
सम्भवति। न चैतादृशा ब्रह्मतदध्यस्तजगञ्जीवभिन्नाः केप्युपलभ्यन्ते येन 


दृष्टान्तदा्टान्तिकयोरुभयारपि सामञ्जस्यम्‌ उपलभ्येत । 


ननु एतल्लक्षणोऽध्यासः सिद्धान्ततया न अभ्युपेयते परमतस्मिंस्तद्बुद्धि- 
रित्युक्तलक्षणमेव। अतस्मिन्ननात्मनि देहेन्द्रियादौ तद्बुद्धिरात्मबुद्धिरहं 
ब्राह्मणक्षत्रियादिकः स्थूलः कृशः गौरो मूढः काणोऽन्धो बधिरो गच्छामि श्रोता वक्ता 
द्रष्टा कर्ता भोक्ता इत्येवमादिरूपाऽनात्मन्यात्मबुद्धिः। सैवाऽध्यासपदवाच्या 
अयमेवाध्यासो यथार्थो लोकशास्त्रप्रसिद्धश्चास्माभिरङ्गीक्रियत इति तदपि तुच्छम्‌। 
स्वोदीरितग्रन्थविरुद्धत्वात्‌ स्वाभिमतार्थविरुद्धार्थोपस्थापकृत्वाच। तथाहि 


अध्यासेनाऽनेन जौवानाम्प्रकृतेस्तत्कार्यभूतानां देहेन्द्रियादीनाञ्च नित्यत्वमेव साध्यते 

तदीयग्रन्थस्थतत्प्रकरणोपसंहारस्वारस्यात्‌। तत्र हि एवमयमनादिरनन्तो 
नैसर्गिकोऽध्यासो मिथ्याप्रत्ययरूपः कर्तृत्वभोक्ृप्रवर्तकः सर्वलोकप्रत्यक्ष 
इत्यनेनाऽध्यासस्यानाद्यनन्तत्वोक्त्याऽऽद्यन्तरहितत्वेनाध्यासस्य नित्यत्वज्ञापनात्‌। एवं 
'' अजामेका लोहितशुक्लकृष्णां बह्वी प्रजाः सृजमानां सरूपाः। अजो ह्येको 
जुषमाणोऽनुशेते जहात्येनां भुक्तभोगामजोन्यः''* ।। इति प्रकृतिजीवयोरजत्व- 
श्रुत्याऽनादित्वेन नित्यत्वोपपत्तेः । 


'नित्यः सर्वगतः स्थाणुरचलोऽयं सनातनः' ` “प्रकृति पुरुषञ्चैव 
विद्ध्यनादी उभावपि' ` इति भगवतोपि जीवानाम्प्रकृतेशश्च नित्यत्व- 
सनातनत्वानादित्वबोधनाच्च नानेन स्वेष्टसिद्धिः। प्रत्युताऽनात्मन्यात्मबुद्धिमात्रस्य 
मिथ्यात्वसाधकताऽयमध्यासो न ब्रह्मणोऽद्वैतसाधकः। अपित्वात्माऽनात्मना- 
जीवदेहयोरन्योन्याध्यासपर एवेति सिद्धम्‌ । 


एवञ्च विभिन्नानाम्‌ आचार्याणां मते अध्यासस्य किं स्वरूपं वर्तते। किं वा 


लक्षण्‌ अध्यासस्य सर्व निरूपितमिति । 
2. उभयशास्त्रयोः अविद्यास्वरूपविमर्शः - 


अज्ञानम-अविद्या-मायादयः सामान्यरूपेण पर्याय इव प्रतीयन्ते, परमत्र विषये 
दार्शनिकानां सिद्धान्तभेदः वरीवर्तिं। अतोऽत्र विषये विशिष्टाद्वैतमतेऽज्ञानपदार्थं प्रथमं 
विमृश्य ततो मतान्तरविमर्शनमपि करिष्यामि। आज्ञानविषये श्रीरामानुजाचार्यः 
स्वकीयेन तर्कयुक्तिप्रमाणेन “ अज्ञानं भावरूपं नास्ति अपितु ज्ञानाभावस्य विषयः 
१ श्वेताश्वतरोपनिषद्‌ ४/५ 


२ श्रीमदभगवद्गीता २/२४ 
३ श्रीमद्भगवद्गीता १३/२० 

इति साधयति। निषकर्षतः आयाति अज्ञानं प्रत्यक्षप्रमाणेन बोध्यं नास्ति। 
श्रीरामानुजाचार्यः ब्रह्मसूत्रभाष्ये प्रथमसूत्रे आज्ञानस्य खण्डनं चकार। 


प्रत्यक्षानुमानादिना सिध्यति यत्‌ आज्ञानं भावरूपं वर्तते ।'' 


एवञ्च श्रुतिप्रमाणमपि नास्ति इत्यपि वदति स्म। “ अनृतेन हि प्रत्यूढाः ' " 
इयं श्रुतिः अविद्यायां प्रमाणत्वेन उपस्थापयितुं न शक्यते यतोहि अनृतस्य अर्थः 
वर्तते ऋतं सत्यं तस्मात्‌ भिन्नम्‌ अनृतमिति। एवमेव प्रकारेण ''मायां तु प्रकृतिं 
विघात्‌''` अनया श्रुत्या तु माया विचित्रवस्तूनां सृष्टौ समर्थाति तथा त्रिगुणात्मिका 


प्रकृतिरेव माया । 
तेन मायासहस्रं तच्छम्बरस्याशुगामिना । 
बालस्य रक्षता देहमेकैकांशेन सूदितम्‌ ।। 
इत्यादि श्रृतिस्मृतिवाक्यविचारपूर्वकम्‌ अविद्याविषये अन्यमतखण्डनपूर्व 


स्वमतं जगाद । 


महर्षिश्रीबोधायनानुमतश्रीरामानन्दीय-विषशिष्टाद्वेतसिद्धान्ते अज्ञानशब्दस्यार्थः 
सात्तिवकज्ञानस्यान्छादकं तमोगुणजनितमज्ञानम्‌। ज्ञानविरोधिप्राक्तनकर्मत्यर्थः। तथा 


चोक्तं गीतायाम्‌ - 
नादत्ते कस्यचित्पापं न चैवं सुकृतं विभुः । 


अज्ञानेनावृतं ज्ञानं तेन मुह्यन्ति जन्तवः" ।। 


१ छान्दोग्योपनिषद्‌ - ८/३/२ 
२ श्वेताश्वेतरोपनिषद्‌ - ४/१० 
३ विष्णुपुराणम्‌ - १/१९/२० 
४ श्रीमदूभगवद्गीता ५/१५ 

ज्ञानेन तु तदज्ञानं येषां नाशितमात्मनः । 
तेषामादित्यवज्ज्ञानं प्रकाशयति तत्परम्‌*।। 


आनन्दभाष्यमनुरुध्यानयोरयमभिप्रायः - विशुद्धस्वरूपः स्वतो निर्विकार- 
क्वायमात्मा कस्यचिदात्मसम्बन्धिनः पापं पापफलं दुःखं सुकृतं सुकृतजन्यं सुखञ्च 
नैवादत्ते नैव परिहरति। स्वभावत एवानुकूल्यप्रातिकूल्यविवर्जितोऽयमात्मेति भावः। 
तहिं किं निमित्तकमस्यानुकूल्याद्यभिमान इति चेद्‌ वासनाहेतुक एवेत्युच्यते। 
कुतोऽस्य वासनेत्यात्र अज्ञानेनेति । 


अविद्याकमसंज्ञान्या तृतीया शक्तिरुच्यते । 
यया क्षेत्रज्ञशक्तिस्सा वेष्टिता नृप सर्वगा।। 
संसारतापानखिलानवाप्नोत्यतिसन्ततान्‌। 
तया तिरोहितत्वाच्च शक्तिः क्षेत्रज्ञसंज्ञिता।। 
सर्वभूतेषु भूपाल तारतम्येन वर्तते । 


इति प्रमाणसिद्धेन ज्ञानविरोधिना प्राचीनकर्मणा। ज्ञानमावृत्तं तिरोहितम्‌। तेन 
जन्तवो मुह्यन्ति मोहमवाप्रुवन्ति। 
कर्मणि कर्तृत्वाभिमानेनाज्ञानमूलकानर्थावाप्तिः। 


तन्निवारणाय ज्ानयोगस्यैव विशोधनं विधीयते।। 


१ श्रीमद्‌भगवद्रीता ५/१६ 
२ विष्णुपुराणम्‌ - ६/८/११ 


[165] 


येषां पुण्यकर्मणामात्मना गणुरुशास्त्रोपदेशजन्येन जागतिकपदार्थषु 
वैतृष्ण्यमाधाय श्रद्धापुरस्सरं मननीकृतेनात्मस्वरूपविषयकेण ज्ञानेन तत्स्वरूपविवेक- 
विपरीतमज्ञानं नाशितं तेषां तत्स्वाभाविकं परं सर्वपदार्थविशोधकमपरिच्छिन्नम- 
संकुचितं ज्ञानमादित्यवद्धास्वानिव सर्वदा पकाशयति। “न हि विज्ञातुर्विज्ञात- 
बिपरिलोपो विद्यतेऽविनाशित्वादात्मनः अत्र विज्ञातृशब्देन 
ज्ञानविशिष्टमात्मस्वरूपं निर्दिश्य तस्य कदाचिदपि विज्ञानस्य लोपो न 
भवतीत्येतदात्मनोऽविनाशित्वेन हेतुनाऽभिहितः। एवञ्चात्मनो विज्ञानविशिष्टत्वेनैवा- 
पलम्भादविनाशित्वाच्च धर्मिपारतज्त्र्यात्तद्धर्मभूतस्य ज्ञानस्य नित्यत्वं सुतरामुपपद्यते । 
सूत्रमपि “यावदात्मभावित्वाच्य न दोषस्तद्दर्शनात्‌' ` इत्यस्य यावदात्मभावित्वेन 
नित्यत्वं द्रढयति। एवं पुराणरत्नेऽपि “यथा न क्रियते ज्योत्स्नामल- 
प्रक्षालनान्मणे:। दोषप्रहाणान्न ज्ञानमात्मनः क्रियते तथा? '' इत्यादिभिर्वचनैस्स 
एवार्था दृढीकृतः। अत्र ज्ञानेन येषामज्ञानं नाशितं तेषां स्वस्वरूपप्रकाशकं 


परमानन्त्यविशिष्टं ज्ञानं कृत्खं जगत्‌ याथातथ्येनावभासयति। 
तथा चाविद्यापदार्थः श्रुतिवचनेषु ईशावास्योपनिषदति - 
अन्धं तमः प्रविशन्ति येऽविद्यायामुपासते। 
ततो भूय इव ते तमो य उ विद्यायां रता: ।। 


अन्यदेवाहुर्विद्ययाऽन्यदाहुरविद्यया । 


१ बृहदारण्यकोपनिषद्‌ ४/३/३० 
२ ब्रह्मसूत्रम्‌ - २/३/३० 

३ शौनकसंहिता 

४ ईशावास्योपनिषद्‌ ९ 


[166] 


इति शुश्रुम धीराणां ये नस्तद्विचचक्षिरे ।। 

विद्याञ्चाविद्याञ्च यस्तद्वेदोभयं सह। 

अविद्यया मृत्युं तीर्त्वा विद्ययाऽमृतमश्नुतेः ।। 
एषामयमभिप्रायः - 


ये भोगैश्वर्यप्रसक्ता मानवा अविद्यां विद्याभिन्नां क्रियां विद्यारहितं 
कर्ममात्रमुपासते तत्फलाकांक्षया अनुतिष्ठन्ति ते अन्धं तमः अतिगहनमज्ञानम्‌ 
आलोकसम्पर्कहीनं नरकादिलोकं वा प्रविशन्ति प्राप्नुवन्ति। ये च स्वाधिकारोचितानि 
विहितानि कर्माणि विहाय मुमुक्षूणामस्माकं किमेभिरिति मन्वाना विद्यायामेव रताः ते 


ततोऽधिकं गाढान्धकारं प्रयान्ति । 


कर्मरहितविद्यातो मोक्षसाधनं भिन्नमाहुः ब्रह्मज्ञानरहितकेवलकर्मणा च 


मोक्षसाधनं भिन्नमाहुः। इति बुद्धिमतां परमात्मध्यानवतामाचार्याणां वचनानि शृणुमः । 


यो गुरूपदेशलब्धविद्यः ब्रह्मोपासनात्मिकां विद्यां तदङ्गभूतां 
वर्णाश्रमोचितनित्यनैमित्तिककर्मानुष्ठानरूपामविद्याञ्च अङ्गाङ्गिभावेनोभयं सहैव वेद 
अविद्यया विद्याविरोधिपुण्यपापे अतिक्रम्य परमात्मोपसनामृतं लभते। इत्थं 
सात्तिवकज्ञानावरकं तमोगुणजन्यमज्ञानम्‌। सत्त्वगुणजन्यं याथातथ्येनार्थप्रकाशकं 
स्वस्वरूपस्य च बोधकं ज्ञानम्‌। केवलशास्त्रविहितकर्मानुष्ठानम्‌ इष्टापूर्वादिभि 
उपासना अविद्या, मोक्षोपयोगिसमाध्यादिसाधनानुष्ठानं विद्येति फलितम्भवति। अत्र 


सिद्धान्ते ज्ञानाज्ञानविद्याविद्यानां पृथगर्थो वर्तते । 


१ ईशावास्योपनिषद्‌ १० 
२ ईशावास्योपनिषद्‌ ११ 

अद्वैतवेदान्तिनां सिद्धान्ते अज्ञानं तु सदसदभ्यामनिर्वचनीयं त्रिगुणात्मकं 
ज्ञानविरोधिभावरूपं यत्किञ्चिदिति वदन्त्यहमज्ञ इत्याद्यनुभवात्‌ 'देवात्मशक्तिं 
स्वगुणैर्निगूढाम्‌ इत्यादिश्रुतेश्च '। 


श्रीशङ्कराचार्येण अज्ञानार्थे अविद्यामायाशब्दौ व्यवहृतौ, परमेश्वरस्य सा 


अव्यक्तशक्तिरुकता। 
अव्यक्तनाम्नी परमेशशक्तिरनाद्यविद्या त्रिगुणात्मिका परा । 
कार्यानुमेया सुधियैव माया यया जगत्‌ सर्वमिदं प्रसूयते'।। 
अर्थात्‌ अविद्या ब्रह्मणः शक्तिः, अनादिः, न भावरूपा, न चाभावरूपाः किन्तु 
भावाभावविलक्षणा, तत्त्वातत्त्वाभ्यामनिर्वचनीया, ब्रह्मणो भिन्नत्वाभिन्नत्वाभ्यां 


चानिरूपणीया त्रिगुणात्मिका जगन्मूलभूता। सा च विशुद्धसत्त्वप्रधाना माया, 


मलिनसत्त्वप्रधाना तु अविद्या। तदुक्तम्‌ - 
सत्त्वशुद्धयविशुद्द्िभ्यां मायाऽविद्ये च ते मते?। 
अस्मिन्मते मायाऽविद्ययोर्वास्तविको भेदो न मन्यते। इयमेव ईंश्वरजीवयोभैंदं 
जनयति। मायोपाधिक आत्मेश्वरः, अविद्योपाधिक आत्मा जीवः। अविद्याया द्वे शक्ती 
स्तः - १. आवरणशक्तिः, २. विक्षेपशक्तिश्च । 
आवरणशक्त्या नित्यं शुद्धं बुद्धं मुक्तमप्यात्मानमनित्यम्‌ अशुद्धमबुद्ध बद्धं च 


मन्यते लोकः। स्वप्रकाशस्य चैतन्यरूपस्यात्मनः स्वरूपनोधे बाधिका भवतीयं 


१ वेदान्तसारः, पृ.सं. १८ 
२ विवेकचूडामणिः, श्लोकसंख्या ११० 
३ पञ्चदशी तत्त्वविवेकप्रकरणम्‌ - श्लोक - १६ 

शक्तिः। विक्षेपशक्त्या समस्तोऽयं जागतिक: प्रपञ्चो जायते; एवं शक्तिद्वयस्य 
दुग्दृश्यविवेके निर्देश: कृतः - 
शक्तिद्वयं हि मायाया विक्षेपाकृतिरूपकम्‌। 
विक्षेपशक्तिलिंड्रादिब्नह्माण्डान्तं जगत्‌ सृजेत्‌।। 
अन्तर्दूग्दूश्ययोर्भदं बहिश्च ब्रह्मसर्गयो: । 
आवृणोत्यपरा शक्तिः सा संसारस्य कारणम्‌' ।। 
अविद्ययैव नामरूपात्मकं जगत्प्रतिभाति। जगतो विवर्तने उपादानादि- 
कारणमित्थमाचायैर्निरूपितम्‌। संक्षेपशारीरकानुयायिभिरीश्वरस्य चैतन्यमेव 
विवर्ततयोपादानकारणम्‌ । 
माया तु केवलं द्वारकारणम्‌। वाचस्पतिमिश्रैस्तु रञ्जुसर्पृष्टान्तेन ईश्वरस्य 
चैतन्यभाग एव विवर्ततयोपादानकारणम्‌, माया तु नैव कारणम्‌; किन्तु सहकारिमात्रं 
न किमपि परिणाम्युपादानं कारणम्‌। 
अथ ब्रह्मौव परारद्धमगच्छत्‌। तत्परार्द्ध गत्वा ऐक्षत कथं त्विमाँल्लोकान्‌ 


प्रत्यवेयामिति। तद्‌ द्वाभ्यामेव प्रत्यवैद्‌ रूपेण च नास्ना चः ।। 
अविद्याया भेदः - 


इयमविद्या द्विविधा - एका मूला, अपरा तूला। मूलाऽविद्या 
व्यावहारिकजगदुद्भावयति समुद्धासयति च। अस्याश्च मायाया अनादित्वमपि 
कल्पितमेवाश्रस्या कल्पितत्वाश्रितधर्मस्यापि कल्पितत्वात्‌। ततश्च नाद्वैतभङ्गः। 


१ वाक्यसुधा 
२ शतपथब्राह्मण - ११/२/३/३ 

अस्याश्च त्रिगुणात्मिकायाः परिणामविशेषवन्तःकरणेषु शुद्धबुद्धमुक्तस्वभावस्यापि 
चिदानन्दस्वरूपब्रह्मण: प्रतिबिम्बरूपेणाभासमानत्वाद्‌ जीवत्वव्यवहार: । अनेन जीवो 
ब्रह्मैव नापरः, एकधा बहुधा चैव दृश्यते जलचन्द्रवत्‌, रूपं रूपं प्रतिरूपो बभूव' 
इत्यादिश्रुतयोऽपि समाधीयन्ते । 


मूलाज्ञानाद्‌ ब्रह्मणो जीवभावस्तूलाज्ञानाद्‌ शुक्तौ रजतादिभानम्‌। 


इयमविद्या समष्टिव्यष्टिभेदेनापि द्विधा - यथा इदमज्ञानं समष्टिव्यष्ट्यभि- 
प्रायेणैकमनेकमिति व्यवहियते। तथा हि यथा वृक्षाणां समष्ट्यभिप्रायेण 
वनमित्येकव्यपदेशः। यथा वा जलानां समष्ट्यभिप्रायेण जलाशय इति तथा नानात्वेन 
प्रतिभासमानानां जीवगताज्ञानानां समष्ट्यभिप्रायेण तदेकत्वव्यपदेशः। अजामेका- 


मित्यादिश्रुतेः। यथा वनस्य व्यवष्ट्यभिप्रायेण वृक्ष इत्यनेकत्वव्यपदेशः। 
तथा ज्ञानस्य तदनेकत्वव्यपदेशः । इन्द्रो मायाभिः पुरुरूप ईयत' इति। 
इत्येवं प्रकारेण बहवः विचाराः वर्तन्ते अविद्याविषये इति शम्‌। 

3. जगत्सत्यत्वमिथ्यात्वविमर्शः 


जगतः स्वरूपं किमिति विषये दार्शनिकानां मध्ये महान्‌ मतभेदः वर्तते सर्वे एव 
अनेकधा विचारयन्ति किन्तु रामानन्दवेदान्ते जगत्‌ सत्यं वर्तते। इदं जगत्‌ परब्रह्मणः 
श्रीसाकेताधिपतेः सर्वेश्वरश्रीरामादेव उत्पद्यते। तस्य परस्य ब्रह्मणः चिदचिद्विशिष्टस्य 
"तदैक्षत बहुस्यां प्रजायेय " सोऽकामयत बहु स्या प्रजायेय" इति सत्‌ संकल्पात्‌ 


तच्छरीरभूताचित्प्रकृतेर्जायते। यतो हि भगवता श्रीकृष्णेन उक्तम्‌ - 


१ बृ.उ.२/५/१९ 
२ छान्दोग्योपनिषद्‌ ६/२/३ 
३ तैत्तिरीयोपनिषद्‌ २/६ 

मयाध्यक्षेण प्रकृतिः सूयते सचराचरम्‌। 
हेतुनानेन कौन्तेय जगद्विपरिवर्तते' ।। 


'जगत्सर्व॑ शरीरं ते स्थैर्यन्ते वसुधातलम्‌' ` इति श्रीमद्रामायणीय- 
श्रीवाल्मीकिवचनात्‌ ' महान्‌ अव्यक्ते लीयते' इति श्रुतेश्च भगवतः श्रीरामस्य जगदिदं 
शरीरम्‌। अत एव श्रौतप्रमेयचन्द्रिकायां श्रीश्रियानन्दाचार्येण अभिहितम्‌ - 
ईशाधिष्ठरितमायायाः कारणत्वं श्रुतौ श्रुतम्‌ तेन भगवान्‌ श्रीराम एव अस्य जगतः 


अभिन्ननिमित्तोपादानकारणम्‌ । उक्तञ्च - 
रचनानुपपत्तेश्च माया रामानधिष्ठिता। 
जडा हि जगतो हेतुर्मन्यते न मनीषिभिः*।। 


यदि हि स्वतन्त्ररूपेण प्रकृतिः जगत्सृष्टं कुर्यात्‌ तदा जगतः प्रलय एव न 


स्यात्‌। तस्मात्‌ श्रीराम एव जगतः हेतुः। 


परब्रह्म चराचरात्मकं जगद्‌ निर्माय “'तत्सृष्टा तदेवानुप्राविशत्‌’'। अनेन च 


परब्रह्मणः परिणामभूतमिदं जगत्‌ सत्यमिति स्पष्टमेव। 


इदं जगद्‌ भगवान्‌ विरचयति। अतो न मायिकम्‌, किन्तु ब्रह्मात्मकमेव। “स 
आत्मानं स्वयमकुरुत, स हैतावानास, स वै सर्वमिदं जगत्‌, इदं सर्व यदयमात्मा, 
आत्मैवेदं सर्वम्‌, स सर्वं भवति, पुरुष एवेदं सर्वम्‌'' इत्यादिश्रुतिभिर्ब्रह्मात्मकं जगत्‌ 
ब्रह्मकार्यमिति सिद्धान्तः। तथा च सूत्रम्‌ ' आत्मकृतेः परिणामात्‌'। अयं भावः - 

१ श्रीमद्भगवद्गीता ९/१० 
२ वा.रा.यु. ११७/२५ 


३ श्रौतप्रमेयचन्द्रिका श्लोक ८३ 
४ श्रौतप्रमेयचन्द्रिका श्लोक ९३ 

तदात्मानं स्वयमकुरुत' इति प्रलये सूक्ष्मचिदचिच्छरीरत्वेनावस्थितमात्मानं 
तदन्ते स्थूलचिदचिच्छरीरकं स्वयमकुरुत जीवानां भुक्तिमुक्त्यर्थमित्युपादान- 
निमित्तत्वमुभयमेकस्यैव ब्रह्मणः स्पष्टमुक्तम्‌। ये तु विशदं ब्रह्मैवात्मानं स्वयमकुरुत 
सुखदुःखादिभागभवदित्याहुस्तन्नोपपद्यते। ब्रह्मणि विकारित्वाद्यनेकदोषापत्तेस्तदपा- 
करणार्थं मायाशबलितस्यैव जगद्रूपत्वमङ्गीकरिष्यते। चेदुपादानताभङ्गप्रसङ्गः। न च 
कल्पितत्वं जगत इत्युक्तावपि निस्तारः। केन किमर्थं कल्पितमिति 
प्रश्नस्योत्तरानुपपत्तेस्तस्मात्सूक्ष्षचिदचिच्छरीरकस्य कारणावस्थस्यैव ब्रह्मणः 


कर्तृत्वादिव्यपदेशादुपादाननिमित्तत्वमुभयमपि सङ्गतम्‌ | 


“निरुक्तञ्चानिरुक्तञ्च निलयनञ्चानिलयनञ्च विज्ञानञ्चाविज्ञानञ्च सत्यञ्चानृतञ्च 
सत्यमभवत्‌ यदिदं किञ्च तत्सत्यमित्याचक्षते’’ (ते.२/६) इत्यविभक्तनामरूपाति- 
सूक्ष्मषचिदचिद्वस्तुशरीरकस्य कारणावस्थस्य ब्रह्मणो विभक्तनामरूपस्थूल- 
चिदचिद्ठस्तुशरीरत्वेन परिणामाञ्जगदुपादानं निमितञ्च ब्रह्मैव। सूक्ष्मावस्थस्य सर्वस्य 
चिदचिद्वस्तुनो ब्रह्मशरीरत्वं ब्रह्मणस्तदात्मत्वञ्च 'यस्य पृथिवी शरीरं यः 
पृथिवीमन्तरो यमयति स त आत्माऽन्तर्याम्यमृतः' 'यस्यात्मा शरीरं य 
आत्मानमन्तरो यमयत्येष त आत्मान्तर्याम्यमृत' * इत्येवमादिभिः श्रुतिभिः 
सिद्धमेव । 


किं च - “नेह नानास्ति किञ्चनः '' इत्यादिवाक्यैर्ब्रह्मैव सत्यम्‌, तद्धिन्नं 


जगद्‌ मिथ्येति स्पष्टतया ज्ञाप्यते। तन्न समीचीनम्‌। 


१ तै० २/७ 
२ बृ. ३/७/२२ 
३ बृहदारण्यकोपनिषद्‌ ४/४/१९ 

“'नेह नानास्ति किञ्चन'' इत्यादिवाक्यैर््रह्मौव सत्यं न प्रतिपाद्यते किन्तु इह 
द्रष्टव्ये ब्रह्मणि नानात्वं किञ्चन नास्ति भेदलेशोऽपि नास्तीत्युच्यते। अयमभिप्रायः। 
स्थावरजङ्गमस्यास्य जगतो ब्रह्मकार्यतया तदन्तर्यामितया च तदात्मकत्वेनैक्यात्ताद्धिनं 
नानात्वं प्रतिषिध्यते । अन्यथा बहु स्यां प्रजाजेयः इति बहुभवनसंकल्पपूर्वकं ब्रह्मणो 
नानात्वं श्रुतिसिद्धं बालक्रोडानकं स्यात्‌। समबलन्रुत्योविरोधे तु विकल्प एव स्यात्‌ | 


तस्य चाष्टदोषदुष्टत्वादेतादृशस्थलेऽपि नाङ्गीकारात्‌। 


ननु - छान्दोग्योपनिषदि च षष्ठाध्याये जगत्कारणीभूताद्वेतीयब्रह्मण ए 
विशिष्य '' सदेव सोम्येदमग्र आसीद्‌ एकमेवाद्वितीयम्‌ '” इति सब्रूपत्वं द्विवारम्‌ '' स 
एषाऽणिमैतदात्म्यमिदं सर्व तत्‌ सत्यम्‌' ` इति सत्यत्वं च नववारमवधारितम्‌। तथैव 
““वाचारम्मणं विकारो नामधेयं मृत्तिकेत्येव सत्यम्‌। लोहमित्येव सत्यम्‌। कृष्णाय 
समित्येव सत्यम्‌। एवं सोम्य स आदेशो भवतीति। अपागादग्नेरग्नित्वम्‌'' 
इत्याद्युक्त्वा “ वाचारम्भणं विकारो नामधेयं त्रीणि रूपाणीत्येव सत्यम्‌'' इति 
विकारस्य सर्वस्यापि जगतः मिथ्यात्वमुक्त्वा कारणात्मकब्रह्मण एव 


सत्यत्वमवधारितम्‌। इति। 


तन्न समीचीनम्‌। “सदेव सोम्येदमग्र' इत्यादिछान्दोग्यसद्विद्याप्रकरणेऽप्यस्य 
जगतो मिथ्यात्वं न प्रतिपाद्यते। प्रत्युतास्य सन्दर्भस्य मिथ्यात्वखण्डन एव तात्पर्यम्‌ । 
तथा हि - श्वेतकेतोर्जिज्ञास्यमेकविज्ञानेन सर्वविज्ञानं पूर्व त्रिभिर्दृष्टान्तैः सम्यगुपपाद्य 
दाष्टान्ते योजयितुं सर्वस्यास्य ब्रह्मकारणकत्वमेवेति प्रतिपिपादयिषो- 


१ छान्दोग्योपनिषद्‌ ६/२/३ 
२ छान्दोग्योपनिषद्‌ ६/२/१ 
३ छान्दोग्योपनिषद्‌ ६/१५/३ 

रुहालकस्येयमुक्ति:। अस्यश्चेदं बहुत्वावस्थं जगत्सृष्टेः प्रागेकमेव। सृष्ट्यनन्तरं 
विभक्तनामरूपतया बहुत्वावस्थापन्नमपि सृष्टिप्राकालिकाविभक्तनामरूपतयैकत्वा- 


वस्थापन्नमेवाधिष्ठात्रन्तररहितसदात्मकमेवासीदित्यर्थः । 


सच्छब्दस्य विशेष्यभूतपरमाभिधायित्वेऽप्युत्तरत्रेक्षणपूर्वकबहुभवनरूपकार्यतया 
परिणतत्वात्प्रकृते कारणत्वौपयिकगुणाश्रितत्वविशिष्टसूक्ष्षचिदचिद-चिच्छरीरकत्व- 
रूपपरब्रह्मत्वमेव सत्पदप्रवृत्तिनिमित्तम्‌। एवञ्चाग्रिमवाक्यानाप्यर्थः सङ्गच्छते। नहि 
यूनिदेवदत्ते यथावकाशं प्रसरमवाप्रुवाना ज्ञानेच्छादयो गुणा बाल्ये नासन्निति शक्यं 
कल्पयितुम्‌। तस्मान्निखिलशक्तिविशिष्टमेव ब्रह्म सृष्टेः प्राकालेऽविभक्तनामरूपतया 
सूक्ष्षचिदचिच्छरीरकमवतिष्ठत इति निर्विवादम्‌। अद्वितीयपदञ्चात्यन्तविलक्षणं 
विसजातीयमेव ब्रह्मोपस्थापयन्निमित्तकारणान्तरमस्य जगतो व्यावर्तयति। न तु 
सजातीयविजातीयस्वगतभेदशून्यत्वम्त्रह्मणोऽभिदधाति | एकमेवेत्यत्रैवकारेण 
तस्यामवस्थायां व्यवच्छिद्यते बाहुल्यम्‌। एवञ्चाक्षपादीयनये कारकव्यापारात्प्राक्कारणे 
कार्यस्यासत्वमप्यनेन सदिति पदेन व्युदस्तम्‌। तथा चानया श्रुत्या प्रवाहानादित्वमस्य 
जगतोऽङ्गोकृत्याचिहूवारकं पारिणामिकमेव तत्त्वमस्मिन्‌ प्रकरणेऽभिधीयते। न तु 
सदसद्‌भ्यां व्यपदेशानरह॑ मिथ्यात्वम्‌। इत्येवं प्रकारेण जगत्सत्यत्वविषये 
श्रुतिस्मृतिप्रमाणं प्रस्तुत्य रामानन्दसिद्धान्त जगतः सत्यत्वं साधितं वर्तते अग्रे 
श्रुतिप्रमाणम्‌ उच्यते । 
जगतः सत्यत्वे श्रुत्यादिप्रमाणविमर्शः 

वस्तुतः श्रुतिरेव अन्तिमं प्रमाणं सनातनधर्मावलम्बिनां अतः श्रुतौ किम्वुक्तम्‌ 


इति विचार्यते । 

श्रुतिप्रमाणम्‌ - १. “ सदेव सोम्येदमग्र आसीदेकमेवाद्वितीयम्‌ ।'' 


अत्रेदं तात्पर्यमस्ति - जगदुत्पत्तेः पूर्व सदेवासीत्‌ न ततो व्यतिरिक्तं 
किञ्चनासीदिति प्रतिपादयति। हे सोम्य! श्वेतकेतो! इदं परिदृश्यमानं 
विभक्तनामरूपमनेकावस्थं घटपटादिजगत्‌, अग्रे सृष्टिकालात्पूर्वम्‌ एकमेव 
अविभक्तनामरूपतया एकत्वावस्थापन्नमेब अद्वितीयं कर्तृत्वान्तरकारकरहितं सदेव 


सदाकारकप्रतीति-विषयतापन्नमेवासीत्‌ इति। 


यद्यपि जगद्‌ इदानीमपि सदेव पूर्वमपि सदेव तथापि सृष्टेरनन्तरं 
विभक्तनामरूपतया सत्‌ उत्पत्तेः पूर्वन्तु अविभक्तनामरूपतया सत्वम्‌। एतावानेव 
विशेषः। ये तु एकमेवाद्वितीयमिति वेदवाक्यं जगतो मिथ्यात्वे प्रमापयन्ति ते भ्रान्ताः 
यतो यदि एकमेवेत्यादिवाक्यं मिथ्यात्वमवबोध्येत्तदा ''सदेव सोम्येदमग्रे 
आसीदि''ति वाक्यघरककालप्रापकाग्रपदेन तथा ''तदैक्षतनामरूपे व्याकरवाणि'' 


इति ईक्षणनामरूपप्रतिपादकोत्तरवाक्येन विरोधप्रसङ्गादिति । 
२. अथ नामधेयं सत्यस्य सत्यमिति। प्राणा वै सत्यं तेषामेव सत्यम्‌ । 


३. भगवतः श्रीरामस्य शरीरभूता या प्रकृतिर्वर्तते सा प्रकृतिः भगवदिच्छया 
अचिन्त्यजगद्रूपेण परिणमते अतः इदं जगद्‌ भगवच्छरीरभूतायाः प्रकृतेः 
परिणामित्वेन सत्यरूपं वर्तते न तु मिथ्याविवर्तरूपम्‌। तत्र श्रुतिप्रमाणम्‌ - यः 
पृथिव्यां तिष्ठन्‌ पृथिव्या अन्तरो यं पथिवी न वेद यस्य पृथिवी शरीरं यः 
पृथिवीमन्तरो यमयत्येष त आत्मान्तर्याम्यमृतःः । 

१ छान्दोग्योपनिषद्‌ ६/२ 


२ बृहदारण्योपनिषद्‌ २/३ 
3 बृहदारण्योपनिषद्‌ ३/७/३ 

अयमर्थः - यः परमात्मा पृथिव्यां तिष्ठन्‌ पृथिव्यां स्थितः पृथिव्यन्तर्गत इत्यर्थ: | 
पृथिव्या अन्तरो बहिरपि व्यापकत्वात्‌। पृथिव्या अन्तरे विद्यमानेऽपि यं परमात्मानं 
पृथिवी पृथिव्यभिमानिदेवो न वेद न विजानाति तं स्वरूपेण। यस्य परमात्मनः 
पृथिवी शरीरं पृथिवी यस्यावयवभूता तथा यः पृथिवीमन्तरो यमयति 
प्रवृत्तिनिवृत्तिकार्ये पृथिव्या नियमनं करोति। एष उपर्युक्तगुणविशिष्टः ते तव आत्मा 
तवाधारभूतः स एवान्तर्यामी स चामृतः निरतिशयामृतत्वयुक्तः पृथिव्यन्तरगतः 
पृथिव्यवेद्यः पृथिवीशरीरकः सन्‌ यः पृथिव्या अन्तः प्रविश्य प्रवृत्तिनिवृत्तिलक्षणं 


नियमनं सम्पादयति एषोऽन्तर्यामी तवामृत आत्मा निरतिशयामृतत्वयुक्त आत्मेत्यर्थः । 
स्मृतिप्रमाणम्‌ - 


श्रुतिप्रमाणं व्याख्याय स्मृतप्रमाणं स्मृतिपदेन महाभारतपुराणादिग्रन्थाः गृह्यन्ते । 


तत्र चोक्तम्‌ - 
१. ब्रह्म सत्यं तपः सत्यं सत्यं चैव प्रजापतिः। 
सत्याद्‌ भूतानि जातानि सत्यं भूतमयं जगत्‌'।। 


अयमर्थः - ब्रह्म सत्यं, तपः सत्यं, सत्यः प्रजापतिश्च वर्तन्ते। सत्यब्रह्मणः 


सकाशात्‌ सर्वाणि भूतानि जायन्ते। इदं पंचभूतमयं जगत्‌ सत्यं वर्तते । 
२. रामः सत्यम्परं ब्रह्म रामात्किञ्चिन्न विद्यते । 
तस्माद्रामस्य रूपोऽयं सत्यं सत्यमिदं जगत्‌, ।। 
३. जगत्‌ सर्व शरीरं ते स्थैर्यं ते वसुधातलम्‌ । 
१ महाभारतम्‌ अवश्वमेध पर्व ३४/३५ 


२ सन० सं. रामस्त० ९३ 
३ वा०रा०्यु० ११७/१५ 

४. प्रकृति पुरुषं चैव विद्धयनादी उभावपि' । 


अयमर्थः - प्रकृतिमपरप्रकृतिपदबोध्यां क्षेत्ररूपां पुरुषं प्रकृतेरत्यन्तविलक्षणं 
परमप्रकृतिपदवाच्यमिह क्षेत्रज्ञतयोपदिष्टमिमावुभावप्यनादी एव विद्धि अजामेकां 
लोहितशुक्लकृष्णां बह्वीः प्रजा सृजमानां सरूपाः । ' अजो ह्येको जुषमाणोऽनुशेते 
जहात्येनां भुक्तभोगामजोऽन्य'* ' गौरनाद्यन्तवती सा जनयित्री भूतभावनी' “नित्यो 
नित्यानां चेतनश्चेतनानामेको बहूनां यो विदधाति कामान्‌" ' अजो नित्यः शाश्वतोऽयं 
पुराणो न हन्यते हन्यमाने शरीरे'* “नित्यः सर्वगतः स्थाणुरचलोऽयं सनातनः' ` 
“वेदविनाशिनं नित्यं य एनजमव्ययम्‌' ˆ इत्याद्याः। जीवप्रकृत्योरुभयोरपि 


नित्यत्वमनादित्वं सिद्धयति। 


५. सम्प्रदायस्य अस्ति ग्रन्थः रामानन्दसिद्धान्तसारः तत्र 


श्रीरामानन्दसिद्धान्तसारग्रन्थे जगतः सत्यत्वविषये इत्थं प्रतिपादितं वर्तते - 
परिणामो जगच्चैशः सद्वारकस्ततश्च सत्‌। 
न च विवर्तभूतं तद्‌ विवर्तो न श्रुतौ श्रुतः।।८५।। 
लोके जालं यथा दृष्टमूर्णनाभिशरीजम्‌। 


जगदेतन्मतं रामचिदचिददेहजं तथा।।८६।। 


श्रीमद्‌भगवद्ीता १३/२० 
श्वे. ४/५ 

श्वे. ४/५ 
मान्त्रिकोपनिषद्‌ ५ 

कठ २/२/१३ 

गी० २/२० 

गी० २/२४ 

गी० २/२१ 

पञ्चीकरणतः शुक्तौ रजतांशाश्व सन्ति हि। 

शुक्तिरौप्यं ततः सत्यं न च मिथ्या कदापि तत्‌।।८७।। 
रौप्यं न व्यवहारस्तु शुक्त्यंशानां बहुत्वतः। 

शुक्तौ रोप्यमिति ज्ञानं भ्रमरूपं ततः किल ।।८८।। 


अयमर्थः - यथा लूताकोटविशेषः स्वशरीरापेक्षया स्वनिर्मितजालं प्रति 
निमित्तकारणं भवति एवं स्वशरीरप्रधानतया जालं प्रति उपादानकारणं भवति। अर्थात्‌ 
उभयविधकारणता लूताकोटविशेषे व्यपदिश्यते। तथैव भगवतः शरीरभूता या 
प्रकृतिः वर्तते सा प्रकृतिः भगवदिच्छया अचिन्त्यजगत्रूपेण परिणमते अतः इदं 
जगत्‌ भगवच्छरीरभूतायाः प्रकृतेः परिणामित्वेन सत्यरूपं वर्तते न तु 
मिथ्याविवर्तरूपम्‌। तस्मात्‌ चिदचिद्विशिष्टः भगवान्‌ मर्यादापुरुषोत्तमः श्रीरामो 
वर्तते। भगवत्सङ्कल्पेन भगवच्छरीरभूतायाः प्रकृतेः परिणामभूतं निखिलं जगत्‌ 
प्रादूर्भूत भवति न तु अस्य उत्पत्तिर्जायते। अतः जगतः सत्यत्वं निर्विवादम्‌। एवं 
शुक्तौ इदं रजतम्‌ इति दृष्टान्तेनापि जगतः सत्यत्वं सिद्धं भवति। यथा 
पञ्चीकरणप्रक्रियया सर्वत्र सर्ववस्तूनां सत्त्वात्‌ शुक्तावपि तात्तिवकं किञ्चित्‌ रजतं 
वर्तते। किन्तु रजतावयवानां स्वल्पेन व्यवहारयोग्यो न भवति अतः स्वल्पत्वात्‌ 


रजतव्यवहारस्य अयोग्यत्वेन नेदं रजतम्‌ इत्यादिरूपेण तद्‌ रजतम्‌ उपेक्षते | 
सूत्रप्रमाणम्‌ - 

१. तदनन्यत्वमारम्भणशब्दादिभ्यः। २/९/९४ 

अयमर्थः - किं कारणाद्‌ ब्रह्मणस्तत्कार्यं जगदन्यदाहोस्विदनन्यदिति संशये 


कारणभूताद्‌ ब्रह्मणोऽन्यदेव जगत्‌। कुतः? ज्ञानशक्तिबलैश्वर्यतेजो 

वीर्यादिनिरवधिकनिरतिशयासंख्येयकल्याणगुणविशिष्टादानन्दमयाद्‌ ब्रह्मणो5ज्ञ- 
त्वानीशत्वकर्मवश्यत्वदुःखित्वादिधर्मवतो जगतोऽन्यत्वावगमात्‌। कार्यकारण- 
बुद्धेरेकरूपत्वाऽनुपपत्त्याऽनेकरूपत्वनिष्पत्तेः। न हि मृच्छब्देन घट उच्यते घटशब्देन 
मृद्ठा तथा शब्दभेदादपि कार्यकारणयोभिंन्नत्वमेव तस्मान्न ब्रह्मणोऽनन्यत्वं जगत इति 
प्रात आह - 'तदनन्यत्वमारम्भणशब्दादिभ्य' इति। तयोः कार्यकारणयोर्जगद्‌ 
ब्रह्मणोरनन्यत्वमेव। यद्वा तस्मात्कारणाद्‌ ब्रह्मणस्तत्कार्यभूतस्य जगतोऽनन्यत्वमेव 
कुतोऽवगम्यते आह - आरम्भाशब्दादिभ्य इति। आरम्भणशब्द आदिर्येषां 
वाक्यानान्तेभ्य इति विग्रहः। यथा 'सोम्य एकेन मृत्पिण्डेन सर्व मृण्मयं विज्ञातं 
स्याद्वाचारम्भणं विकारो नामधेयं मृत्तिकेत्येव सत्यम्‌? (छा० ६/१/४), ' सन्मूलाः 
सोम्येमाः सर्वाः प्रजाः सदायतनाः सत्प्रतिष्ठाः (छा० ६/८/४) , ' ऐतदात्म्यमिदं सर्व 
तत्सत्यं स आत्मा तत्त्वमसि श्वेतकेतो' (छा० ६/८/७) इत्यादिवाक्येभ्यः परस्माद्‌ 
ब्रह्मणो जगतोऽनन्यत्वमवगम्यते। यथैकेन मृत्पिण्डेन समारब्धा घटशरावादयः 
कारणभूतात्तस्मान्मृत्पिण्डाद्‌ द्रव्यान्तरत्वेन नातिरिच्यते। यतः ब्रह्मणः अभिन्नं जगत्‌ 


ब्रह्म इव सत्यमेव । 
२. वैधर्म्याच्च न स्वप्नादिवत्‌। २/२/२९ 


असमर्थः - स्वप्जज्ञानदृष्टान्तेन जागरितज्ञानस्य निरालम्बनत्वं न शक्यते 
वक्तुम्‌। कुतः? वैधर्म्यात्‌। स्वप्नादिज्ञानस्य मनःकल्पनामात्रत्वेन बाधितविषय- 
त्वाजागरितज्ञानस्य तु प्रत्यक्षप्रमाणजन्यत्वे नाबाधितविषयत्वात्‌। इत्युभयोरज्ञांनयो- 
वैधर्म्यात्‌। चकाराद्दृष्टान्तभूतस्वप्नपत्ययोऽपि न सर्वथा मिथ्याभूतः क्कचित्तस्यापि 
साफल्यदर्शनात्‌ । 


३. न भावोऽनुपलब्धेः २/२/३० 

असमर्थः - बाह्यार्थानां घटादीनामभावे केवलस्यार्थविहीनस्य ज्ञानस्य 
भावोनोपपद्यते। कुतः? अनुपलब्धे:। प्रत्यक्षसिद्धस्य विषयस्याभावेऽप्रत्यक्षस्य 
विषयिणो ज्ञानस्याप्यनुपलब्धे:। विषयिणो विषयपदार्थनिरुपित-त्वेनैकस्या- 


भावे5परस्याप्यभावत्वनिष्पत्तेर्नज्ञानोपलब्धि: स्यादिति। 

जगत्सत्यत्वे प्रमाणवचनानि 
कविर्मनीषी परिभूः स्वयंभूः । 
' याथातथ्यतोऽर्थान्‌ व्यदधाच्छाश्वतीभ्यः समाभ्यः'। ईशा०८। 
' यच्चिकेतसत्यमित्तन्न मोघं वसुस्पार्हमुत जेतोत दाता। 
विश्वं सत्यं मघवाना युवोरिदापश्च न प्रमिनन्ति व्रतं वाम्‌'। 
प्रघान्वस्य महतो महानि सत्यासत्यस्य करणानि वोचम्‌। 
' अनाद्यनन्तं जगदेतदीदूक्‌ प्रवर्तते नात्र विचार्यमस्ति। 
न चान्यथा क्वापि च कस्य चेदमभूत्‌ पुरा नापि तथाऽभविष्यत्‌।' 
असत्यमाहुः जगदेतदज्ञाः शक्तिं हरेर्ये न विदुः परां हि। 
यः सत्यरूपं जगदेतदीदृक्‌ सृष्ट्रा त्वभूत्‌ सत्यकर्मा महात्मा ।' 
असत्यमप्रतिष्ठं ते जगदाहुरनीश्वरम्‌ । 
अपरस्परसम्भूतं किमन्यत्‌ कामहैतुकम्‌। गीता० १६/८ । 
एतां दृष्टिमवष्टभ्य नष्टात्मानोऽल्पबुद्ध यः। 


प्रभवन्त्युग्रकर्माणः क्षयाय जगतोऽहिताः '। गीता १६/९ 


[180] 


अनित्यत्वविकारित्वपारतन्त्यादिरूपत: । 

स्वप्नादिसाम्यं जगतः न तु बोधनिवर्त्यता ।। 

सर्वज्ञस्य यतो विष्णोः सर्वदैतत्‌ प्रतीयते । 

बोधासहं ततो नैतत्‌ किन्त्वाज्ञावशमस्य हि।।' इति परमोपनिषदति । 


जगत्सत्यत्वविषये श्रुत्यादिप्रमाणं प्रस्तुत्य जगत्सत्यत्वं साधितं सम्प्रदाये इति। 


जीवस्य किं परिमाणम्‌? परिमाणविषयेऽत्र चर्चा क्रियते यथा - 
4. जीवपरिमाणविमर्शः 


रामानन्दवेदान्ते जीवस्य परिमाणम्‌ आगणुर्वर्तते। अणुत्वं च 
'“ उत्क्रान्तिगत्यागतीनाम्‌''¦ इत्यादिसूत्रैः सूत्रकाररेव समर्थितम्‌। उत्क्रान्तिस्तावत्‌ - 
“तस्य है तस्य हृदयस्याग्रं प्रद्यौतते। तेन प्रद्योतेनव आत्मा निष्क्रामति चक्षुषो वा 
मूर्धनो वा अन्येभ्यो वा शरीरदेशेभ्यः'' ` इति श्रुतौ, गतिस्तु - “ये वै के च 
अस्माल्लोकात्‌ प्रयन्ति चन्द्रमसमेव ते सर्वे गच्छन्ति''` इति श्रुतौ, आगतिरपि - 
''तस्माल्लोकात्‌ पुनरेत्यस्मै लोकाय कर्मणे '* इति। इत्यादिश्रुतिः आत्मनः अणुत्वपक्षे 
अणुत्वपक्षे एव संघटते न तु आत्मनः सर्वगतत्वपक्षे, व्यापके वस्तुनि गतेरभावात्‌। 


उत्क्रान्त्यादिगतेरात्मनि श्रूयमाणत्वात्‌ नायम्‌ आत्मा विभुरपितु अणुरेव | 


न च '*स वा एष महानज आत्मा'' “महतो महीयान्‌'' '' सर्वगतश्च नित्यः'' 
इत्याद्या महत्त्वबोधिका: श्रुतयो जीवस्याणुत्वे उपरुध्येरन्निति वाच्यम्‌, तासां श्रुतोनां 
परमात्मपरिमाणबोधकत्वात्‌ परमात्माधिकार एव पठितत्वात्‌ । 


१ ब्रह्मसूत्रम्‌ - 2/3/20 
२ बृहदारण्यकोपनिषद्‌ - 4/4/2 
३ कौषीतकी उपनिषद्‌ - 1/2 

४ बृहदारण्यकोपनिषद्‌ - 4/4/6 

अपि च, साक्षादेव जीवस्याणुत्वं श्रूयते - “एषो5णुरात्मा चेतसा वेदितव्यो 
यस्मिन्‌ प्राणः पञ्चधा संविवेश '” अत्र पाणसम्बन्धी जीवात्मैव गम्यते, न परमात्मा । 
उन्मानेनापि जीवस्याणुत्वं गम्यते - ' बालाग्रशतभागस्य शतधा कल्पितस्य च भागो 
जीवः स विज्ञेयः” ' आराग्रमात्रो ह्यवरोऽपि दृष्टः तस्मादणुरात्मा। न चाणुत्वे तस्य 
शरीरव्यापित्वाभावात्‌ सर्वाङ्गीणशैत्याद्युपलब्धिर्न स्यादिति वाच्यम्‌, 
चन्दनविन्दुवत्तथासम्भवात्‌। यथा शरीरैकदेशस्थश्चन्दबिन्दुः सकलशरीरव्यापिनमाह्णादं 
जनयति, तथा अणुरात्मा एकदेशस्थोऽपि सकलदेहव्यापिनीं शैत्याद्युपलब्धिं 
करिष्यति। '' हृदि एष आत्मा''* ““स वा एष आत्मा हृदि'' इत्यादिश्रुतिभ्यो हृदि 


अवस्थानमणोरात्मनो गम्यते । 


यदि च सावयवस्य चन्दनविन्दारणुसञ्चारेण देहव्याप्तिः सम्भवति, न तु 
निरवयवस्य जीवात्मनः तना सम्भवतीत्युच्यते, तदा मणिदीपकवत्तथा व्यासिसम्भवो 
्रष्टव्यः। तथा हि, यथा मणिदीपादिः प्रकोष्टैकदेशवर्ती अपि स्वगुणप्रभाद्वारा सर्व 
वेश्माभिव्याप्य तिष्ठति, तथैव हृदिस्थोऽपि अणुरात्मा स्वगुणेन चैतन्येन 
सकलशरीरमभिव्याप्य तिष्ठति। एवञ्च धर्मिंभूतज्ञानस्य जीवात्मन एकदेशस्थत्वेऽपि 


अणुत्वेऽपि तस्य धर्मभूतस्य ज्ञानस्य चैतन्यस्य सकलशरीरव्यापित्वं स्वीक्रियते । 


न च गुणव्यतिरेकेण गुणस्यान्यत्र वृत्तिः कथं स्यात्‌, न हि पटस्य शुक्लो गुणः 


पटव्यतिरेकेणान्यत्र वर्तमानो दूश्यते इति वाच्यम्‌, व्यतिरेकस्य गन्धवद्‌ द्रष्टव्यत्वात्‌। 


१ मुण्डकोपनिषद्‌ - 3/1/9 
२ श्वेताश्वेतरोपनिषद्‌ - 5/9 
३ श्वेताश्वैतरोपनिषद्‌ - 5/8 
४ प्रश्नोपनिषद्‌ - 3/6 

यथा गुणस्यापि गन्धस्य गन्धवद्‌ द्रव्यव्यतिरेकेण वृत्तिर्भवति, तथा अणोरपि सतो 
जीवस्य व्यतिरेकेण चैतन्यगुणस्य वृत्तिर्भविष्यति। 


न च जीवात्मनश्चैतन्यगुणत्वे विवादः, श्रुत्या सिद्धत्वात्‌, अहं 
ज्ञानवानित्यनुभवाच्च। श्रुतिस्तावत्‌ चैतन्यं गुणं जीवस्य निर्दिशति “न हि 
विज्ञातु्विंज्ञातेविपरिलोपो विद्यते’ ''तदेषां प्राणानां विज्ञानेन विज्ञानमादाय’? ' 
समस्तशरीरव्यापित्वमपि चैतन्येन गुणेन जीवात्मनो निर्दिशति श्रुतिः - '' आलोमभ्य 
आ नखाग्रेभ्यः'' ` भेदमपि तावत्‌ चैतन्यस्य गुणस्य आत्मन उपदिशतिश्रुतिः। 
विज्ञातुर्विज्ञातेरिति द्रष्टर्दुष्टिरिति । एवमात्मा अणुरिति सिद्धम्‌। 


जीवस्य अणुत्वे श्रुत्यादिप्रमाणविमर्शः। 
श्रुतिप्रमाणविमर्शः - 

अङ्गुष्ठमात्रो रवितुल्यरूपः संकल्पाहङ्कारसमन्वितो यः । 

बुद्धेर्गुणेनात्मगुणेन चैव आराग्रमात्रो ह्यवरोऽपि दृष्टः ।।` 


अयमर्थः - योङऽङ्गुष्ठमात्रः '' आङ्गष्ठमात्रपुरुषं निश्चकर्षयमोबलान्‌'' 
इत्युक्त्यातत्परिमाणवान्‌ रवितुल्यरूपः स्वप्रकाशरूपो बुद्धेर्गुणेनान्तःकरणस्य 
सत्त्वादिगुणेनाध्यवसायात्मकेनात्मधर्मभूतेन संकल्पाहङ्कारसमन्वितः '' आढ्योऽभि- 
जनवानस्मि'' इत्यादिरूपेण तत्तत्कार्ये तत्तत्कार्यानुकृल्येन युक्तः सन्नात्मगुणेनात्मवत्‌ 
स्वप्रकाशस्वरूपश्चैवाराग्रमात्रश्चर्मसूच्यग्रभागपरिमाणवान्‌ ततोऽप्यवरः सुक्ष्म- 


परिमाणवान्‌ जीवः शास्त्रेषु तज्ज्ञेदृष्ट: प्रत्यक्षसमानाकारातयानुभूत इति । 


१ बृहदारण्यकोपनिषद्‌ - 2/1/17 
२ छान्दोग्योपनिषद्‌ - 8/8/1 
३ श्वेताश्वतरोपनिषद्‌ 5/8 

बालाग्रशतभागस्य शतधा कल्पितस्य च। 
भागो जीवः स विज्ञेयः स चानन्त्याय कल्पते । । 


अयमर्थः - बालाग्रशतभागस्य तस्यापि शतधा कल्पितस्याग्रभागशतांश- 
शतांशरूपपरिमाणस्येति यावत्‌ यद्‌ भागो भवति स एव जीवो विज्ञेयस्तादृश- 
परिमाणयुक्तो जीवो ज्ञातव्य इत्यर्थः। अणुपरिमाणयुक्तश्च जीवोऽत्यन्ताणुत्वेऽपि 
मोक्षसमये विभुत्वरूपाऽनन्त्याय कल्पते स्वधर्मभूतज्ञानविकासेनानन्तत्वासीमत्वा- 
परिच्छिन्नत्वञ्चाधिगच्छतीत्यर्थ:। एतेन जीवस्यानियतपरिमाणत्वं मध्यमपरिमाणत्वं वा 


तिरस्कृत्याणुपरिमाणत्वमेव संस्थापितं श्रुत्याऽत्रेवसर्वशास्त्रसङ्गतेरिति। 
एषोऽणुरात्मा चेतसा वेदितव्यो यस्मिन्‌ प्राण: पञ्चधा संविवेश। 
प्राणैश्चित्तं सर्वमोतं प्रजानां यस्मिन्विशुद्धे विभवत्येष आत्मा ।।' 


अयमर्थः - विशुद्धसत्त्वो यमात्मानं पश्यति स एव आत्मा परमात्मेत्यर्थः । 
अणुः सर्वतः सूक्ष्मोऽणोरणीयानिति श्रुतेः। चेतसा विशुद्धेन 
रागादिदोषसम्पर्कशून्येनेति यावत्‌। चेतसा मनसा वेदितव्यः साक्षात्कार्यः। कुत्र प्रदेशे 
वर्तमान: स चेतसा ग््राह्योऽप्राकृतदेशे सूर्यमण्डले वाऽन्यत्र वेत्याशङ्कायामाह - 
यस्मिन्‌ शरीरप्रदेशे प्राणः पञ्चधा प्राणापानव्यानसमानोदानैः पञ्चभिः रूपैर्मुख्यप्राणः 
संविवेश प्रविष्टो वर्तते तत्रैव शरीरप्रदेशे हार्दाकाशे वर्तमानः चेतसा ग्राह्याः। चेतसा 
ग्राह्ममणुमात्मानं विशिनष्टि - यस्मिन्नात्मनि। परब्रह्मणीति यावत्‌। प्रजानां प्राणिनां 
प्राणैरितरैरिन्द्रियैः सह सर्व समग्रमेवचितं मनः ओतं समर्पितमास्ते। यस्मिंश्च 


१ श्वेताश्वतरोपनिषद्‌ 5/9 
२ मुण्डकोपनिषद्‌ 3/2/9 

परमात्मनि विशुद्धे प्रसन्ने सति एषोऽहमिति बुद्धया गृह्यमाण आत्मा जीवात्मा 
विभवति विशेषेणापहतपाप्मत्वप्रभृतिगुणविशिष्टतया भवति आविर्भवति स 


एषोऽणुरात्मा वेदितव्यश्चैतसेत्यन्वयः। 
सूत्रप्रमाणम्‌ - 
उत्क्रान्तिगत्यागतीनाम्‌ 2/3/21 


अयमर्थः - नायमात्मा सर्वगतः किन्तु अणुरेव। उत्क्रान्तिगत्यागतीनाम्‌। 
आत्मोत्क्रान्तितद्गतितयागतिश्रुतिभ्य इत्यर्थः। तेन प्रद्योतेनैष आत्मा निष्क्रामति 
चक्षुषो वा मूर्धो वा अन्येभ्यो वा शरीरदेशेभ्यः ये वै के चास्माल्लोकात्प्रयन्त 
चन्द्रमसमेव ते सर्वे गच्छन्ति ' तस्मल्लोकात्पुनरेत्यस्मै लोकाय कर्मणे ` 
इत्यादिगत्यागत्युत्क्रान्तिश्रुतिभ्य आत्मनः सर्वगतत्वं नोपपद्यते किन्त्वणुत्वमेव। 


सर्वगतस्यविभोः गतिश्चागतिश्च नोपपद्यते | तस्मादात्मनो अणुत्वमेव। 
2. स्वशब्दोन्मानाभ्याञ्च २/३/२४ 


अयमर्थः - एषोऽणुरात्मा चेतसा वेदितव्यो यस्मिन्‌ प्राणः पञ्चधासंविवेश 
स्वस्याणुत्वस्य वाचको योऽणुशब्द आत्मपदसामानाधिकरण्येन निर्दिष्टस्तस्मा- 
दुन्मानाच्च सर्वेभ्यः स्थूलपरिमाणेभ्य उद्धृत्यमानमुन्मानत्यन्तापकृष्ट-परिमाणमिति 
यावत्तस्मात्‌। ' बालाग्रशतभागस्य शतधाकल्पितस्य च। भागो जीवः स विज्ञेयः स 
चानन्त्याय कल्पते’ 'आराग्रमात्रो ह्यवरोऽपि दृष्टः’ इत्यराग्रमात्रोन्मानाच्च 
जीवोऽणुरेब । 


१ बुहदारण्यकोपनिषद्‌ ४/४/२ 
२ कौषी. १/२ 
३ बृहदारण्यकोपनिषद्‌ ४/४/६ 

3. नन्वात्मनोऽणुत्वे देहव्यापिसुखाद्यनुभवविरोध इत्याशङ्कां मतान्तरेण परिहरति - 


अविरोधश्चन्दनवत्‌ २/३/२४ 


अयमर्थः - यथा चन्दनविन्दुः शरीरैकदेशस्थः शरीरव्यापि सुखञ्जनयति। 


तथाऽणुर्जीबोऽपि देहव्यापि सुखादिकमनुभवतीत्यविरोधः। 
4. अवस्थितिवैशेष्यादिति चेन्नाभ्युपगमाद्‌ धृदिहि २/३/२६ 


अयमर्थः - ननु चन्दनविन्दोर्देशविशेषेऽवस्थितिदृश्यते। आत्मनस्त्वणुत्वेन 
काप्यवस्थितिर्नोपलभ्यत इति चेन्न जीवस्यापि तदभ्युपगमात्‌ 'योऽयं विज्ञानमयः 
प्राणेषु हद्यन्तर्ज्योतिः' (बृ.) ' हदि ह्येष आत्मा अत्रैतदेकशतं नाडीनाम्‌' (प्र. ३/६) 
इत्यल्पपरिमाणे हृदि जीवस्यावस्थित्यभ्युपगमवचनेनाणुत्वमिति । 
5. गुणाद्वाऽलोकवत्‌ २/३/२७ 

अयमर्थः - इदानीं स्वमतमाह ' गुणाद्वेति'। वा शब्देन मतान्तरं व्यवच्छिद्यते । 
स्वमते तु जीवात्माणुः हत्स्थोऽपि स्वगुणेन ज्ञानेन कृत्स्नं देहं व्याप्यावस्थितः । 
आलोकवत्‌। व्यापिप्रभागुणकप्रदीपवत्‌। यथाल्पोऽपि गृहैकदेशस्थो दीपः प्रभात्मकेन 
व्यापकेन स्वगुणेन कृत्स्नं गृहं प्रकाशयति। तद्वदात्माऽपि ज्ञानेन कृत्स्नं देह व्याप्य 
तद्वेदनादिकं जानाति ।। 
6. व्यतिरेको गन्धवत्तथा च दर्शयति २/३/२८ 


अयमर्थः - ननु गुणस्य गुणिव्यतिरिक्तदेशेऽवस्थानादर्शनाद्विज्ञानं यज्ञं तनुत 
इत्यादौ च ज्ञानस्यैवात्मस्वरूपत्वश्रवणात्‌ कथं ज्ञानस्य स्वरूपव्यतिरिक्तगुणत्वं कथं 


वा देशान्तरे व्याप्यावस्थानमित्याशङ्कयामाह व्यतिरेक इत्यादि पुष्पपेटिकातो 

दूरस्थस्यापि पुंसः पुष्पात्मकपृथिवीगुणस्य गन्धस्य व्यतिरेकेण देशान्तर 
उपलम्भदर्शनाज्ज्ञानस्यापि तद्गुण्यात्मव्यतिरेको निष्पद्यते। न च ' विज्ञानं यज्ञं तनुत' 
(तै.२/५/१) इति श्रुतिविरोधेनोक्तयुक्त्याज्ञानस्याज्ञानस्यात्मव्यतिरेका नोपपद्यत इति 
वाच्यम्‌। तथा च दर्शयति श्रुतिः। आत्मनो हृदयायतनत्वमणुपरिमाणत्वञ्चाभिधाय 
आलोमभ्य आनखेभ्यः इति ज्ञानगुणेनात्मनः सर्वदेहव्यापित्वं दर्शयति 


श्रुतिस्तस्मान्नश्रुतिविरोधः। 


जीवपरिमाणविषये रामानन्ददर्शनस्य प्रतिपादकः ग्रन्थः वर्तति। 
यतीन्द्रमतदीपिका तत्र विशदेन जीवपरिमाणः निरूपितः। तत्रत्यः ग्रन्थः प्रस्तूयते 


आदौ जीवस्वरूपं निरूप्यते - 


प्रत्यक्त्वचेतनत्वात्मत्वकर्तृत्वादीनि ईश्वरजीवसाधारण-लक्षणानि। प्रत्यक्त्वं 
नाम स्वस्मै स्वयमेव भासमानत्वम्‌। चेतनत्वं नाम ज्ञानाश्रयत्वम्‌। आत्मत्वं 
शरीरप्रतिसम्बन्धित्वम्‌। कर्तृत्वं संकल्पज्ञानाश्रयत्वम्‌। एवं सामान्यलक्षणलक्षितस्य 
जीवस्य विशेषलक्षणान्युच्यन्ते। अणुत्वे सति चेतनत्वम्‌, स्वतः शेषत्वे सति 
चेतनत्वम्‌। एवमाधेयत्वविधेयत्व पराधीनकर्तृत्व परतन्त्रत्वादिकमूह्यम्‌। स च 
देहेन्द्रियमनःप्राणधीभ्यो विलक्षणः। यथा मम शरीरमिति प्रतीत्या देहाव्द्यावृत्तः। एवं 
चक्षुषा पश्यामि श्रत्रेन्द्रियेण श्रृणोमि वाचा वदामीत्यादिप्रत्ययात्‌ बाह्योन्द्रियेभ्यो 
व्यावृत्तः। मनसा जानामीति मनसो ज्ञानकरणत्वप्रतीतेः मम प्राणा इति व्यतिरेकोक्त्या 
जानाम्यहमिति प्रतीत्या च मनःप्राणज्ञानेभ्यो व्यावृत्तः। जीवस्वरूपं निर्धाय 


परिमाणविषये वदति रामानुजमते यथा - 

स चाणुपरिमाण:। उत्क्रान्त्यादिश्रवणात्प्रमाणानुसाराच्च। अुत्वे 
युगपदनेकविषयानुभव: कथमिति न शङ्कनीयम्‌। धर्मभूतज्ञानव्याप्त्योपपत्तेः। एतेनैव 
सौभरिप्रभृतीनां मुक्तानां च युगपदनेकशरीरपरिग्रहोऽपि सम्भवति। परिमाणमुक्त्वा 
तस्य किं स्वरूपं नित्योऽनित्यो वेति विषयं निरूपयति - 


स च नित्यः। पूर्वानुभूतार्थप्रतिसंधानात्‌। नित्यश्चेजीव उत्पन्नो जीवो नष्ट इति 
प्रतीतिः कथमिति चेन्न, जीवस्य देहसम्बन्ध उत्पत्तिः। तद्वियोगो नाश इति 
प्रतिपादनात्‌। जीवस्वरूपं नित्यमेव। स च प्रतिशरीरं भिन्नः। एकपरिमाणेषु सर्वेषु 
घटेष्वेको घट इति प्रतीतिवत्‌ व्रीहिराशौ चैको व्रीहिरिति प्रतीतिवच्च ज्ञानैकाकारतया 
एकत्वव्यवहारः न तु स्वरूपैक्यम्‌। प्रमाणविरोधात्‌। स्वतस्सुखो उपाधिवशात्संसारः। 
अयं च कर्ता भाक्ता शरीरी शरीरं च भवति। प्रकृत्यपेक्षया शरीरी। ईश्वरापेक्षया शरीरं 
च। अस्य प्रत्यक्षश्रुतिभ्यां स्वयंप्रकाशत्वं च सिद्धम्‌। प्रयोगश्च, आत्मा स्वयंप्रकाशः 
ज्ञानत्वात्‌ । धर्मभूतज्ञानवदिति। ज्ञानत्वाणुत्वामलत्वादयः एतस्य स्वरूप- 
निरूपकधर्माः। एतेन ज्ञानस्य (क्षणिकत्वात्‌) क्षणिकसन्तानरूप आत्मेति बौद्धपक्षः, 
भूतचतुष्टयात्मकत्वाददेहस्य देहावधिक आत्मेति चार्वाकपक्ष, गजदेहे गजपरिमाणः 
पिपीलिकादेहे पिपीलिकापरिमाणः, अतो देहपरिमाण आत्मेति जैनपक्षः, कर्तृत्व 
भोक्तृत्वादिकं प्रकृतेरेव न तु पुरुषस्येति सांख्यपक्षः, ब्रह्मांशो जीव इति यादवपक्षः, 
सोपाधिकब्रह्मखण्डो जीव इति भास्करपक्षः, अविद्यापरिकल्पितेक जीववादपक्षः, 
अन्तःकरणावच्छिन्नानेकजीववादपक्षः, इत्येवमादयो विरुद्धपक्षा निरस्ताः। 


विभुत्ववादपक्षोऽपि। इत्थं जीवविषये अनेके भ्रान्ताः पक्षाः खण्डिताः जाताः। 

ननु जीवस्य विभुत्वानङ्गीकारेऽ दृष्टजनितदेशान्तरफलोपलब्धिः कथमिति चेन्न, 
जीवस्य सम्बन्धाभावेऽपि अदृष्टवशादुपपद्यते (दुपपत्तः)। अदृष्टं नाम, 
भगवत्प्रीतिजनकजीवकरतृंककर्मविशेषजन्यो ज्ञानविशेषः। स विशेषो भगवत्संकल्प 
एव विभुस्वरूपं भगवन्तमाश्रितः। अतः फलोपलब्धिरिति न विरोधः। 

इदानीं जीवभेदं निरूपयति ग्रन्थकारः - स जीवस्त्रिविधः। 
बद्धमुक्तनित्यभेदात्‌। तत्र बद्धा नाम, अनुवृत्तसंसाराश्चतुर्दशभुवनाण्डकटाहवर्तिनो 
ब्रह्मादिकोटपर्यन्ताश्चेतनविशेषाः। श्रीमतो नारायणस्य नाभिकमलादुत्पन्नो ब्रह्मा। 
ब्रह्मणो रुद्रः, पुनर्ब्रह्मणो सनकादियोगिनो नारदादिदेवर्घयो वसिष्ठादिब्रह्मर्घयः 
पुलस्त्यमरीचिदक्षकश्यपादिनवप्रजापतयश्च बभूवुः | तेभ्यो देवा 
दिक्पालकाश्चतुदशेन्द्राश्चतुर्दशमनवोऽसुराः। पितरस्सिद्ध- गन्धर्वकिन्नरकिम्पुरुष- 
विद्याधरादयो वसवो रुद्रा आदित्या अश्विनौ दानवयक्षराक्षसपिशाचगुह्यकादयश्च। एवं 
देवयोनयो बहुविधाः। मनुष्या अपि ब्राह्मणक्षत्रियवैश्यशूद्रादिजातिभेदाद्बहुविधाः। 
तिर्यञ्चोपि पशुमृगपक्षिसरीसृप-पतङ्गकोटादिभेदाद्ृहृविधाः। स्थावरा अपि 
वृक्षगुल्मलतावीरुत्तुणादिभेदादूहुविधाः। वृक्षादीनां जलाहरणाद्युपपयुक्तकिञ्चिज्ज्ञान- 
सम्बन्धोऽस्त्येव। अप्राणवत्सु स्वल्पा सेत्युक्तत्वात्‌। अतो देवमनुष्यतिर्यक्स्थावर- 
भेदभिन्ना बद्धाःद्ध एते पुनर्जरायुजाण्डजोद्भिज्जस्वेदजाश्च भवन्ति। देवमनुष्या 
जरायुजाः। तेषु ब्रह्मरुद्रादयस्सनकादयश्च सीताद्रौपदी धृष्टय्युम्नप्रभृतयो 
भूतवेतालदयश्चायो निजाः। तियंगादयश्च जरायुजा अण्डजास्स्वेदजाश्च भवन्ति। 
स्थावरादय उद्धिज्ञा:। एवंभूता बद्धा बीजांकुरन्यायेन विषमप्रवाहतयाऽनादिकाल- 


प्रवृत्ताविद्याकर्मवासना- रुचिप्रकृतिसम्बन्धैश्चक्र वत्परिवर्तमानैर्गर्भजन्मबाल्ययौवन- 

जागरस्वप्रसुषुप्तिमूछाजरामरणस्वर्गनरकगमनादिविविधविचित्रावस्थावन्तो 5नाद्यनन्तप्र 


कारातिदुस्सहतापत्रयाभितप्ता: स्वतः प्राप्ोभगवदनु भवविच्छेदवन्तश्व । 


ते द्विविधा:। शास्त्रवश्यास्तदवश्याश्च। तयोर्मध्ये करणायत्तज्ञानानां बद्धानां 
शास्त्रवश्यतास्ति। तिर्यवस्थावरादीनां तन्नास्ति। शास्त्रवश्या द्विविधाः। बुभुक्षवो 
मुमुक्षवश्चेति। तत्र, बुभुक्षवः त्रैवर्गिकपुरुषार्थनिष्ठा:। ते च द्विविधाः, अर्थकामपरा 
धर्मपराश्चेति। केवलार्थकामपरा देहात्माभिमानिनः। धर्मपराश्च अलौकिकश्रेयस्साधनं 
धर्मः, चोदनालक्षणोऽर्थो धर्म इति धर्मलक्षणलक्षितयज्ञदानतपस्तीर्थयात्रादिनिष्ठाः। ते 
च देहातिरिक्तात्माभिमानिनः परलोकोऽस्तीति ज्ञानवन्तः। धर्मपरा द्विविधाः, 
देवतान्तरपरा भगवत्पराश्चेति। देवतान्तरपरा ब्रह्मरुद्राग्नीन्द्राद्याराधनपराः। 
भगवत्परास्तु आर्तो जिज्ञासुरर्थार्थीत्युक्ताधिकारिणः। आर्तः भ्रष्टैश्वर्यकामः। अर्थार्थी 
अपूर्वैश्वर्यकामः। मुमुक्षवो द्विविधाः, कैवल्यपरा मोक्षपराश्चेति। कैवल्यं नाम 
ज्ञानयोगात्प्रकृतिवियुक्तस्वात्मानुभवरूपम्‌। सोऽनुभावोऽर्चिरादिमार्गण परमपद गतवत 
एव क्वचित्कोणे पति (वियु) त्यक्तपत्नीन्यायेन भगवदनुभवव्यतिरिक्तस्वात्मानुभव 
इत्याहुः। केचित्‌ अर्चिरादिमार्गेण गतस्यापुनरावृत्तिश्रवणात्‌ प्रकृतिमण्डल एव 


क्वचिद्देशे स्वात्मानुभव इत्याहुः । 


मोक्षपराश्च द्विविधाः भक्ताः प्रपन्नाश्चेति। भक्ताः पुनरधीतसाङ्गसशिरस्कवेदाः 
ूर्वात्तरमीमांसापरिचयाच्चिदचिद्विलक्षणानवधिकातिशयानन्दरूपं निखिलहेयप्रत्यनीक 
समस्तकल्याणगुणात्मकं ब्रह्मावधार्य तत्प्राप्त्युपायभूता साङ्गाभक्तिं स्वीकृत्य तया 
मोक्षं प्रा्ुकामाः। भक्तावधिकारः त्रैवर्णिकानामेव। देवादीनामप्यस्ति। 


अर्थित्वसामर्थ्य॑योस्संभवात्‌। न शूद्राणामधिकारः। अपशूद्राधिकरणविरोधात्‌। 

भक्तिस्वरूपं तु बुद्धिपरिच्छेदे प्रतिपादितम्‌। भक्ता द्विविधाः, साधनभक्ति- 


निष्ठास्साध्यभक्तिनिष्ठाश्चेति। साधनभक्तिनिष्ठा व्यासादयः। साध्यभक्तिनिष्ठा नाथादयः । 


आकिञ्चन्यानन्यगतित्वधर्मविशिष्टो भगवन्तमाश्रितप्रपन्नः। स द्विविधः, 
त्रवर्गिकपरो मोक्षपरश्चेति। त्रैवर्गिकपरो नाम, भगवत एव धर्मार्थकामाभिलाषी। 
मोक्षपरस्तु सत्संगत्या नित्यानित्यपरवस्तुविवेके सति संसारे निर्वेदाद्वैराग्ये उत्पन्ने 
मोक्षेच्छायां जातायां तत्सिध्द्यर्थं आचार्यो वेदसम्पन्न इत्याद्याचार्यलक्षणलक्षितं गुरु 
संश्रित्य तदद्वारा पुरुषकारभूतां श्रियं प्रपद्य भक्त्याद्युपायान्तरेषु अशक्तोऽत 
एवाकिञ्चनोऽनन्यगतिः श्रीमन्नारायणचरणावेवोपायत्वेन स्वीकरोति यः स प्रपन्नः। 
प्रपत्तिस्सर्वाधिकारा। प्रपन्नो द्विविध:। एकान्ती परमैकान्ती चेति। यो मोक्षफलेन 
साकं फलान्तराण्यपि भगवत एवेच्छति स एकान्ती। देवतान्तरशून्य इत्यर्थः । 
भक्तिज्ञानाभ्यामन्यत्फलं भगवतोऽपि नेच्छति यः स परमैकान्ती। स द्विविधः, 
दृसार्तभेदात्‌ अवश्यमनुभोक्तव्यमिति प्रारब्धकर्मानुभवन्नेतद्देहावसानसमयमी (ये 
मोक्षमपे)क्षमाणो दृप्तः। जाज्वल्यमानाग्निमध्यस्थितेरिव संसारस्थितेरतिदुस्सह- 


त्वात्प्रपत्त्युत्तरक्षण एव मोक्षकाम आर्त: । 


मुक्तो नाम उपायपरिग्रहानन्तरं नित्यनैमित्तिकभगवदाज्ञानुज्ञाकै ङ्कर्यरूपाणि 
कर्माणि स्वयम्प्रयोजनतया कुर्वन्‌, भगवद्भागवताचार्यापचारांश्च वर्जयन्‌, 
देहावसानकाले सुकृतदुष्कृते मित्रामित्रयोर्निक्षिपन्‌ वाङ्मनसीत्यादिप्रकारेण हार्दे 
परमात्मनि विश्रम्य मुक्तिद्वारभूतसुषुम्नानाड़ीं प्रविश्य तया ब्रह्मरन्श्रान्निष्कम्य हार्देन 
साकं सूर्यकिरणद्वाराग्निलोकं गत्वा दिनपूर्वपक्षोत्तरायणसंवत्सराद्यभिमानि- 


देवताभिर्वायुना च पथि सत्कृतः, सूर्यमण्डलं भित्त्वा (नभीोरन्ध्र) रथचक्ररन्ध्रद्वारा 

सूर्यलोकं गत्वानन्तरं चन्द्रविद्युद्वरुणेन्द्रप्रजापतिभिः मार्गप्रदर्शिभिरातिवाहिकर्गणैस्सह 
सोपचारं तत्तल्लोकानतीत्य प्रकृतिवैकुण्ठसीमाप्ररिच्छेदिकां विरजां तीर्त्वा सूक्ष्मशरीरं 
विहाय अमानवकरस्पर्शाप्राकृतदिव्य(मङ्गल) विग्रहयुक्तश्चतर्भुजो ब्रह्मा- 
लङ्कारेणालंकृतः, इन्द्रप्रजापतिसंज्ञकनगरद्वारपालाभ्यनुज्ञया श्रीवैकुण्ठाख्यं दिव्यनगरं 
प्रविश्य पताकालंकृतदीर्घप्राकारसहितगोपुरमतीत्य ऐरम्मदाख्यामृतस- 
रस्सोमसवनाख्याश्वत्थं च दृषा शतं मालाहस्ता इत्याद्युक्तपञ्चशतदि- 
व्याप्सरोगणैरुपचरितो ब्रह्मगन्धादिभिरलंकृतस्तत्रत्यानन्तगरुडविष्वक्सेनादीन्‌ प्रणम्य 
तैर्बहुमतो महामणिमण्डपमासाद्य पर्यङ्कसमीपे स्वाचार्यान्‌ प्रणम्य पर्यङ्कसमीपं गत्वा 
तत्र धमांदिपीठोपरि कमले अनन्ते विमलादिभिश्चामरहस्ताभिस्सेव्यमानं श्रीभूमि- 
नीलासमेतं शङ्खचक्रादिदिव्यायुधोपेतं जाज्वल्यमानकिरीटमकुरचूडाव-तंसमकर- 
कुण्डलग्रैवेयकहारकेयूरकटकश्रीवत्सकौस्तुभमुक्तादामोदरबन्धनपीताम्बरकाञ्चीगुणनू 
पुराद्यपरिमितदिव्यभूषणैभूषितमपरिमितोदारकल्याणगुणसागरं भगवन्तं दृष्टा 
तत्पादारविन्दयुगलं शिरसा प्रणम्य पादेन पर्यङ्कमारुह्य तेन स्वाङ्के स्थापितः कोऽसीति 
पष्टो ब्रह्मप्रकारो (ब्रह्मपरिकरो) (ब्रह्मप्रकाशो)ऽस्मीति उक्त्वा तेन कटाक्षितः 
तदनुभवजनितत्रहर्षप्रकर्षात्सर्वदेशसर्वकालसर्वावस्थोचितसर्वकै ङ्क यैंकरतिराविरभूतगुण 
ष्टकः उत्तरावधिरहितब्रह्मानुभववान्‌ यः स मुक्त इत्युच्यते। मुक्तस्य 
ब्रह्मसाम्यापत्तिश्रृतिस्तु भोगसाम्यमाह, जगव्द्यापारवर्जनस्य प्रतिपादनात्‌। तस्य 


नानात्वं सर्वलौकसंचरणं च सम्भवति। 


ननु, मुक्तस्यानावृत्तिप्रतिपादनात्‌ अस्मिन्‌ लोके संचारः कथमिति न 
शङ्कनीयम्‌। कर्मकृतस्यैव निपेधात्‌। स्वेच्छया संचरणस्योपपत्तः। अतो मुकतो 

भगवत्संकल्पायत्तः स्वेच्छया च सर्वत्र संचरति। नित्या नाम कदाचिदपि 
भगवदभिमतविरुद्धाचरणाभावेन ज्ञानसंकोचप्रसङ्गरहिताः अनन्तगरुडविष्व- 
क्सेनादयः। तेषामधिकारविशेषा ईश्वरस्य नित्येच्छयैव अनादित्वेन व्यवस्थापिताः। 
एतेषामवतारास्तु भगवदवतारवत्‌ स्वेच्छयैव। एवं बद्धमुक्तनित्यभेदभिन्नो जीवो 
निरूपितः | 


इत्थं ग्रन्थकारैः जीवस्वरूपं जीवपरिमाणः जीवभेदः मुक्तादिदशा च 
निरूपिता। तत्र च विशदेन प्रतिपादनं कृतम्‌। न केवलं प्रतिपादनम्‌ अपितु 
विभिन्नाचार्याणां मतखण्डनं किम्वा प्रस्तुतस्य तर्कस्य निराकरणमपि कृतम्‌। 


जीवविषये स्वीयं मतं सिद्धान्तत्वेन स्थापितवान्‌ आचार्यः श्रीरामानज इति। 


CEE 

1. उभयोः वेदान्तयो: मोक्षस्वरूपं तत्साधनविमर्श : 


सर्वाणि दर्शनानि प्रायः मोक्षं प्रत्येव गच्छन्ति तत्र रामानुजरामानन्दसम्प्रदाये 
मोक्षविषये किं मतमस्ति इति विचार्यते। यद्यपि भारतीयदर्शनपरम्परायां मोक्षविषये 
विभिन्नानि मतानि सन्ति। यथा अद्वैतमते जीव एव परम ब्रह्म असि। 
परब्रह्मस्वरूपावासिः मोक्षः इति उच्यते। जीवात्मनः तदाकाराकारस्वरूपमेव मोक्ष: । 
किन्तु रामानुजवेदान्ते मोक्षविषये भिन्नं स्वरूपमस्ति। ते स्वीकुर्वन्ति यत्‌ 
मृत्योरनन्तरमेव मोक्षः प्राप्यते। जीवात्मा ब्रह्मसादृश्यं भजते किन्तु ऐक्यं न अर्थात्‌ 
जीव एव बह्म नास्ति। जीवब्रह्मणोः अपृथकृसिद्धिसम्बन्धः वर्तते इति। भगवतः 
कृपाबलादेव जीवः मोक्षं लभते। न्यायसिद्धाञ्जनग्रन्थे मोक्षहेतुः कः इति विषये 
विचारः कृतो वर्तते। यथा अथ को मोक्षहेतुः? भक्तिरूपाविपन्नोपासनवेदन- 
ध्यानादिशब्दवाच्योऽसकृदावृत्त आप्रयाणादन्वहमनुवर्तमानो ज्ञानविशेषः ' इति 


उक्तमस्ति न्यायसिद्धाञ्जनग्रन्थे । 


ज्ञानविशेष एव मोक्षसाधनम्‌। तच्च ज्ञानम्‌ उपनिषदादिग्रन्थेषु वर्णिता 
उपासना, वेदनम्‌, ज्ञानं, ध्यानं, दर्शनमित्यादयः सन्ति। एवञ्च तच्च ज्ञानमेव 
प्रीतिरूपभावनात्वात्‌ भक्तिरुच्यते। भक्तिरेव मोक्षस्य प्रमुख साधनं तत्र ब्रह्मसूत्रम्‌ 
उपस्थापयति '' आवृतिरसकृदुपदेशाद'' इति ' अप्रयाणात्‌ तत्रापि हि दृष्टम्‌।' इति 
च इति मोक्षविषये न्यायसिद्धाञ्जनग्रन्थे प्रतिपादितमस्ति। 


१ न्यायसिद्धाञ्जनम्‌ - पृ. 316 
२ न्यायसिद्धाञ्जनम्‌ - पृ. 317 

तदेव उपासनादिरूपं वर्णितं ज्ञानं मरणपर्यन्तमावृतिविषयो भवति तथा च 
मरणपर्यन्तं तच्च ज्ञानं तिष्ठति। एवञ्च एतज्ज्ञानमेव मोक्षसाधनम्‌। इदमेव 
ब्रह्मसूत्रेऽपि वर्णितमस्ति यथा सूत्रमेव उपस्थापितं '' आवृतिरसकृदुपदेशाद'' 
अर्थात्‌ पौनःपुन्येन आवृत्तिभवनं ज्ञानं मोक्षसाधनम्‌, यतोहि मोक्षसाधनं 
ध्यानोपासनादिशब्दैः अभेदम्‌। एवञ्च द्वितीयसूत्रे ' अप्रयाणात्‌ तत्रापि हि दृष्टम्‌' 
इत्यत्र उक्तं तदावतिंतं ज्ञानं प्रयाणात्‌ पूर्वम्‌ अर्थात्‌ शरीरत्यागात्‌ पूर्व यावत्‌ तिष्ठति। 
तेनैव ज्ञानेन मोक्षः लभ्यते। एवञ्च “ऋते ज्ञानान्मुक्तिः' इति वेदवाक्यमेव गर्जति यत्‌ 
ज्ञानादेव मोक्षः। एवञ्च 'प्रयाणान्तमोङ्कारमभिध्यायीत' 'स खलु एवं 
वर्तयन्यावदायुषं ब्रह्मलोकमभिसम्पद्यते' इत्यादि। अस्येद तात्पर्यं मरणपर्यन्तम्‌ 
ओङ्कारं ध्यायेत्‌। एवञ्च आयुपर्यन्तं ध्याता शरोरत्यागानन्तरं ब्रह्मलोकं याति, इति 


व्याख्यानं कृतं वर्तते 


एवञ्च तत्त्वज्ञानं मोक्षः इति अद्वैतिनः वदन्ति तत्त्वमसि इति वाक्यं 
स्वीकृत्य। किन्तु तन्नोचितं यतोहि व्युत्पन्नपुरुषस्य शास्त्रश्रवणेन श्रमं विनैव 
ज्ञानमुत्पद्यत एव । तस्य विधानस्य आवश्यकता नास्ति। अस्य इदं तात्पर्यं वर्तते यत्‌ 
उपनीतः अध्येता स्वशाखां पठेत्‌, यथोक्तं स्वाध्यायोऽध्येयः। अनेन एव विधिना 
षड़ङ्गैः युक्तं वेदमधीत्य वेदान्तमुपनिषदम्‌ अधीते। अध्ययनादेव वेदाक्षराणि कण्ठे 
स्थापयति। सः विद्यार्थी साधारणरीत्या एव वेदैः जानाति यत्‌ मोक्षोऽत्युत्कृष्टपदार्थः 
वर्तते। मोक्षः तस्य साधनानि अपि भवन्ति। सः अध्येता मोक्षसाधनविषये निर्णयं 


ज्ञातुं रागप्रेरिताः सन्‌ गुरुशरणं गच्छन्ति। अर्थान्‌ श्रृणोति श्रुत्वा तत्त्वज्ञानं प्राप्नोति। 

एवञ्च शास्त्रेषु मोक्षसाधनरूपेण यज्ज्ञानं विहितमस्ति तच्छास्त्रजन्यं तत्त्वज्ञानं 
नास्ति किन्तु एतद्भिन्नं वर्तते। शास्त्रजन्यं तत्त्वज्ञानं मोक्षसाधनमिति न, यतोहि 
शास्त्रजन्यतत्त्वज्ञाने सत्यपि मोक्षः न भवति। विद्वान्‌ संसारदुःखं भुङ्क। 
आपस्तम्बमहर्षिः 'बुद्धेः चेत्‌ क्षेपप्रापणम्‌' इत्यादिवाक्यैः असूचयत्‌ यत्‌ 
वाक्यार्थज्ञानमात्रेण मोक्षप्राप्तिः शस्त्रविरुद्धं प्रत्यक्षविरुद्धञ्चास्ति। यदि 
वाक्यार्थज्ञानमात्रेणैव मोक्षः भवति तर्हि वाक्यार्थज्ञाता मनुष्य अत्र दुःखं न भुञ्जीत 
किन्तु दुःखं भुङ्क किन्तु शास्त्रेषु इदम्‌ उक्त अस्ति यत्‌ - 'मरणपर्यन्तं 
मोक्षसाधनस्य अनुष्ठानं विधाय साधकः शरीरत्यागानन्तरमर्चिरादिमागण परमपदं 


प्राप्य भुक्तो भवति इति विशिष्टाट्वैतवादिनां मतम्‌। 


अनेन विवचनेन इदं ज्ञायते यत्‌ शास्त्रजन्यं तत्त्वज्ञानं केवलं मोक्षसाधनं 
नास्ति। नापि श्रवणेत्यादि। यथा अद्वेतिनः वदन्ति साधकः श्रवणेन मननेन 
उपासनया च सम्पूर्णभेदवासनां नाशयति। ततः पश्चात्‌ केवलं तत्त्वमसि इत्यादि 
वाक्यैः साक्षात्कारात्मकं ज्ञानं समुत्पद्यते। इदं साक्षात्कारात्मकं ज्ञानम्‌ एव 
मोक्षसाधनम्‌ किन्तु नोचितं रोचते। यतोहि अन्योन्याश्रयविरोधादिदोषैः अयं पक्षः 
दुष्ट:। तथाहि वाक्येन साक्षात्कारात्मकज्ञानान्तरमेव मननोपासनया भेदवासनया 
निराकरणं भविष्यति। भेदवासनाया: निराकरणे सत्यपि वाक्येन साक्षात्कारात्मकं 


ज्ञानमुत्पत्स्यते इत्थम्‌ अन्योन्यदोषः प्रसज्यते । 


अन्योन्याश्रयदोषः अत्र निराक्रियते - अत्र इदं वक्तुं न शक्यते यत्‌ वाक्यात्‌ 


पूर्व परोक्षं ज्ञानं भवति। अनन्तरं मननोपासनया भेदवासनायाः निराकरणे सति 

वाक्येन प्रत्यक्षं ज्ञानं भवति। एवं स्वीकृते सति अद्वैतीनां सिद्धान्तादेव विरोधः 
भविष्यति यतोहि सः स्वीकरोति यत्‌ आत्मा सदैव प्रत्यक्षप्रतीतिभूतः पदार्थः। तस्य 
विषये शब्दात्‌ जायमानं ज्ञानं प्रत्यक्षमेव भविष्यति परोक्षं न। किञ्च अस्मत्पक्षतोऽयं 
दोषः उपस्थातुं शक्यते यत्‌ परोक्षज्ञानस्य उत्पादनमेव शब्दप्रमाणस्य स्वभावोऽस्ति। 
यदि शब्दप्रमाणं प्रत्यक्षज्ञानजनकं स्वीक्रियेत तदा विरोधः स्यात्‌। एवञ्च 
अनादिकालात्‌ अनुवर्तमाना भेदवासना इत्यस्याः अल्पकालेन आनुवर्तमानया 


मननोपासनया निराकरणमपि असम्भव एव। 


एवमेव प्रकारेण “कर्मापि न केवलं ज्ञानसमुच्चितं वा मुक्तिहेतुः वेदनमेव 
विधायोपायान्तरनिषेधात्‌' ' । केवलं निष्कामकर्म मोक्षहेतुः नास्ति। तथा च 
तत्कर्म ज्ञानसमुचितं भूत्वा अपि मोक्षहेतुः नास्ति। यतोहि शास्त्रे केवलं ज्ञानमेव 
मोक्षहेतुत्वेन उक्तम्‌। ज्ञानातिरिक्तः कश्चन उपायः नास्ति यथा - 'यजुर्वेदे तमेव 
विधित्वातिमृत्युमेति नान्यः पन्था विद्यते अयनाय विद्यते '। अस्मात्‌ वचनात्‌ 
इदं सूचितं यत्‌ ब्रह्मविदेव मुक्तो भवति। ब्रह्मज्ञानातिरिक्तः द्वितीयः मोक्षसाधनः 
नास्ति। कर्म मोक्षस्य साक्षात्‌ साधनं असत्वेति मोक्षसाधनस्य ब्रह्मज्ञानस्य अङ्गत्वेन 
स्यात्‌ अत्र विरोधो नास्ति यतोहि अस्मिन्‌ पक्षे कर्मौपायस्य अङ्गं भवति, स्वयं 
साक्षात्‌ उपायत्वन उपस्थितो न भवति। कर्मणः उपाय एवं भवति यत्‌ 
परमात्मसाक्षात्कारः तदा एव उत्पत्स्यते यदा सत्त्वगुणः अभिवृद्धः स्यात्‌। यदि 


रजः तमो गुणः अपि अभिवृद्धः स्यात्‌ तदा सत्त्वगुणस्य अभिवृद्धौ बाधा उत्पद्यते । 


१ न्यायसिद्धाञ्जनम्‌ - पृ. 321 
२ यजुर्वेदे। 

अतः परमात्मसाक्षात्कारः असम्भवः एवमेव प्रकारेण परमात्मसाक्षात्कारोत्पत्तेः 
प्रतिबन्धकः भवन्ति अभिवृद्धः रजो तमो गुणः। एषां गुणानां वृद्धिः 
प्राचीनपुण्यपापरूपसंसारिककर्मभिः भवति। प्राचीनकर्मणां नाशे सति एते गुणाः 
स्वयमेव न्यूनाः भवन्ति। तथा च सत्त्वगुणः वर्धते। एवमेव प्रकारेण चित्ते 
सत्त्वगुणवृद्धिः एव चित्तशुद्धिः। चित्तशुद्धयाः कर्मणां ज्ञाने उपयोगः भवति। 
एवमेव प्रकारेण श्रीभगवतः दिव्योपदेश: तीर्थादिषु निवासः, व्रतादि-आनुष्ठानं, 
वैष्णवादीनाम्‌ आश्रयः तथा च ज्ञानयोग-भक्तियोग-कर्मयोग इत्युपासना 


शरणागतिः च साधनानि भवन्ति मोक्षप्राप्तये । 


एवमेव प्रकारेण ' तथा च ब्रह्मार्पणमिति श्लोकेऽपि मुमुक्षुणा क्रियमाणं 
कर्म परब्रह्मात्मकमेवेत्यनुसन्धानयुक्ततया ज्ञानाकारं साक्षादवलोकनसाधनं, 
न ज्ञाननिष्ठा-व्यवधानेन इति उक्तं' ' । ब्रह्मार्पणमिति श्रीमदभगवद्गीतायाः 
श्लोकस्य भाष्येऽपि इदमुक्तं वर्तते यत्‌ मुमुक्षुः कर्मं कुर्वति काले तत्कर्म 
साङ्गोपाङ्गं परमात्मकमवबुद्धय करोति। एवं प्रकारेण तत्कर्म ज्ञानाकारात्वेन भूयते । 
इदं ज्ञानाकारात्मकं कर्म साक्षात्‌ आत्मसाक्षात्कारस्य साधनं भवति। कर्मणः 
आत्मसाक्षात्कारस्य च मध्ये ज्ञाननिष्ठायाः स्वीकारः आवश्यकः नास्ति। तथा च 


गीतायां - 
संन्यासः कर्मयोगश्च निःश्रेयसकरावुभौ। 


तयोस्तु कर्मसंन्यासात्‌ कर्मयोगो विशिष्यते ।। 


१ न्यायसिद्धाञ्जनम्‌ - पृ. 324 

एकमप्यास्थितः सम्यगुभयोर्विन्दते फलम्‌। 
यत्‌ साख्यैप्राप्यते स्थानं तद्योगैरपि गम्यते' ।। 
संन्यासस्तु महाबाहो दुःखमासुमयोगतः । 
योगयुक्तो मुनिर्ब्रह्म न चिरेणाधिगच्छति' ।। 


इत्यादिगीताश्लोकेष्वपि मोक्षसाधनानि उक्तानि सन्ति। एतानि सर्वाणि 
साधनानि अङ्गीकृत्य जीवः मोक्षं लभते। रामानुजरामानन्दवेदान्तयोः मोक्षविषये 
मोक्षसाधनविषये च प्रायः आधिक्येन विमतिः न प्रतीयते यतोहि उभयोर्मते 
विशिष्टाद्वैतसिद्धान्त एव अङ्गीकृतः वर्तते। अतः मोक्षसाधनं स्वरूपं च समानमेव । 
यथामति अत्र मया निरूपितः विशिष्टज्ञानाय आनन्दभाष्यं श्रीभाष्यं ब्रह्मसूत्रभाष्यम्‌ 
उपनिषदभाष्यञ्चेत्यादयः ग्रन्थाः अध्येतव्याः। तत्र ग्रन्थे विशदतया मोक्षसाधनं 


मोक्षस्वरूपं च प्रतिपादितं वर्तत इति भावः। 
2, उभयोः मतयो: तत्त्वमस्यादिमहावाक्यार्थविमर्शः 


वेदवाक्यानाम्‌ अर्थविषयेऽपि आचार्याणां भिन्नं भिन्नं मतं विधत्ते। ते 
स्वसाक्षात्कारिण्या प्रज्ञया व्याख्यानं कुर्वन्ति स्म - तत्र तत्त्वमसि इति वाक्यस्य 
भिन्नभिन्नसम्प्रदायाचार्याः स्वस्वमतानुसारेण व्याख्यानं कृतवन्तः। विशिष्टद्वैत- 


सिद्धान्ते तावत्‌ त्वं तदात्मकोऽसि। अर्थात्‌ ब्रह्म शरीरी जीवात्मा शरीरमिति 


१ श्रीमद्भगवद्गीता । 
२ श्रीमद्भगवद्गीता । 

व्याख्यानं कृतमस्ति। एवमेव प्रकारेण 'सदेव सोमेदमग्रमासीत्‌' ` हे सोम्य! 
परिंदृश्यमानम्‌ एतत्‌ जगत्‌ अग्रे उत्पत्तेः पूर्वं सदात्मकमेव आसौत्‌। तदेव इत्यादि 
यत्‌ तत्त्वं चक्षुषोऽपि चक्षुः श्रोत्रादीनाम्‌ अपि श्रोत्रं तदेव ब्रह्म तस्यैवोपसानं कुरु । 
किन्तु यस्त्वमुपासनं चक्षुरादीनां करोषि न तद्‌ ब्रह्म। तदेव “ब्रह्म त्वं विद्दि नेदं 
यदिदमुपासते” । 


ह्वा सुपर्णा सयुजा सखाया समानं वृक्षं परिषस्वजाते। 
एकस्तयोः पिप्पलमत्तिस्यादनश्नन्योऽभिचाकशीति।। 


इत्यादि एकस्मिन्‌ शरीरलक्षणे वृक्षे जीवपरमात्मानौ सम्परिसक्ताविव 
विद्यते। तयोर्मध्ये एकः जीवः, स्वकृतकर्मफलं शोभनमिति मत्वा भुनक्ति, तदन्यश्च 


अनुपभुञ्जानमेव प्रकाशते । 


“तमेव विदित्वातिमृत्युमेति' ˆ तमेव सूरक्ष्मचिद्चिद्विशिष्टं परमात्मानं 
विदित्वा साक्षात्कृत्वा अतिमृत्युमोक्षमवाप्नोतीत्यर्थः। 'यतो वा इमानि भूतानि 
जायन्ते येन जातानि जीवन्ति यत्प्रयन्त्यभिसंविशन्ति ” यस्मात्‌ सर्वज्ञ सर्वशक्तिः 
समन्वितपरमात्मनः सकाशाद्‌ आकाशादि कानि भूतानि समुत्पद्यन्ते। येन परमेश्वरेण 
जातानि तानि पालितानि संस्थितानि च भवन्ति। तथा प्रलयसमये तस्मिन्नेव 
परमात्मनि प्रदीयमानानि सम्भवन्ति इत्यर्थः । 

३ छान्दोग्योपनिषद्‌ ६/२/२ | 
२ केनोपनिषद्‌ १/४ 
३ मुण्डकोपनिषद्‌ ३/१ 


४ श्वेताश्वतरोपनिषद्‌ - ३/८ 
५ तैत्तिरीयोपनिषद्‌ - ३/१/१ 

“ब्रह्म वा इदमग्र आसीत्‌” इदं परिदृश्यमानं जगत्‌ अग्रे उत्पत्तेः पूर्व ब्रह्मैव 
आसीत्‌ ब्रह्म शेष रूपमासीदित्यर्थः। यो ह वै श्रीरामचन्द्रः स 
भगवानद्वैतपरमानन्दात्मा'* इत्यादिमन्त्रचटकौ ह वै शब्दौ प्रसिद्धार्थको योऽयं 
सर्वप्रसिद्धसर्वे श्वरश्रीरामचन्द्रः स अद्वैतपरमानन्दरूप आत्मेत्यर्थः । ' आनन्दो ब्रह्म ` 
आनन्दलक्षणं ब्रह्म आनन्दवदेव ब्रह्मेत्यर्थः । ' सत्यं ज्ञानमनन्तं ब्रह्म यद्‌ वै ब्रह्म 
तत्‌ सत्यज्ञानानन्तात्मकमेव, अर्थात्‌ सत्यत्वादिगुणविशिष्टमित्यर्थं इत्यादि 
अनेकश्रुतयः ब्रह्मणः परमात्मनः स्वरूपलक्षणगुणादिबोधकतया चरितार्थाः भवन्ति 
इत्येवं प्रकारेण आनन्दभाष्यादिषु किं वा रामानुजसिद्धान्तेषु वेदवाक्यानाम्‌ अर्थाः 
निरूपिताः सन्तीति। उभयोः मतयोः अर्थः समानः एव तत्त्वमसीत्यादि वाक्येषु 
तथा च तयोः सिद्धान्तयोः ग्रन्थेषु वाक्यानाम्‌ अयमेवार्थः प्रतिपादितोऽस्तीति। अत्र 
ज्ञानभक्तिविषये विचार्यते - 


3. उभयोः मतयोः ज्ञानभक्तिस्वरूपविमर्शः 


तत्र ज्ञानं नाम सर्व॑साक्षात्काररूपम्‌। शक्तिः अघटितघटनासामर्थ्यम्‌। बलं 
धारणसामर्थ्यम्‌। ऐश्वर्य नियमनसामर्थ्यम्‌। वीर्यमविकारित्वम्‌। तेजः 
पराभिभवनसामर्थ्य॑म्‌। वीर्यमविकारित्वम्‌। तेजः पराभिभवनसामर्थ्यम्‌। महतो 
मन्दैस्सह नीरन्ध्रेण संश्लेषस्सौशील्यम्‌। वात्सल्यं दोषेऽपि गुणत्वबुद्धिः। 
दोषादर्शित्वं वा। आश्रितविरहासहत्वं मार्दवम्‌। मनोवाक्कायैकरूपत्वमार्जवम्‌। 
१ बृहदारण्यकोपनिषद्‌ - ४/१/१० 
२ रामोत्तरतापनि - 


३ तैत्तिरीयोपनिषद्‌ - ३/६/१ 
४ तैत्तिरीयोपनिषद्‌ - २/१/१ 

स्वसत्तानपेक्षतद्रक्षापरत्वं साहार्दम्‌। अभिजनवृत्तगुणाद्यनपेक्षया सर्वाश्रयणीयत्वं 
साम्यम्‌। स्वार्थनिपेक्ष (स्वप्रयोजनमनपेक्ष्य) परदुःखनिराचिकीर्षा कारुण्यम्‌ | 
परदुःखासहिष्णुत्वं (परदुःखदुःखित्वं) वा। क्षीरवदुपायभावेपि स्वादुत्वं माधुर्यम्‌। 
भक्तानुग्रहवदान्यत्वादेरामूलतो दुखगाहत्वं गाम्भीर्यम्‌। अपरिमितं (प्रभूतं) 
दत्वाप्यतृप्तत्वर्मौदार्यम्‌। आश्रितदोषगोपनं चातुर्यम्‌। अकम्पनीयत्वं स्थैर्यम्‌ । 
अभगनप्रतिज्ञात्वं धैर्यम्‌। परबलप्रवेशसावर्थ्यं शौर्यम्‌। तन्निराकरणं पराक्रमः। 


इत्याद्यूह्यम्‌ । 


ज्ञानविशेषभूतयोः भक्तिप्रपत्त्योः स्वरूपं किञ्चिदुच्यते। भक्तिप्रपत्तिभ्यां प्रसन्न 
( भक्तिप्रपत्तो व्याजीकृत्य) ईश्वर एव मोक्षं ददाति। अतस्तयोर्मोक्षोपायत्वम्‌। 
( भक्त्यपृथक्सिद्धानां) मोक्षोपायत्वेनोक्तानां कर्मयोगज्ञानयोगप्रभृतीनां भक्तिद्वारैव 
साधनत्वम्‌ । (तत्तत्पुरुषविवक्षयोपायत्वम्‌) कर्मयोगो नाम, उपदेशाज्जीव- 
परयाथार्थ्यज्ञानवता शक्त्यनुसारेण फलसंगरहितानिषिद्धकाम्यनित्यनैमितिकरूप- 
परिंगृहीतकर्मविशेषः। स तु देवार्चनातपस्तीर्थयात्रादानयज्ञादिभेदभिन्नः। अयं तु 
जीवगतकल्मषापनयनद्वारा ज्ञानयोगमुत्पाद्य तद्द्वारा (वा साक्षाद्वा) भक्त्युत्पादको 
भवति। ज्ञानयोगो नाम, कर्मयोगान्निर्मलान्तःकरणस्येश्वरशेषत्वेन प्रकृतिवियुक्त- 
स्वात्मचिन्ताविशेषः। तस्य साक्षाद्भक्त्युपयोगः। एवं साधनान्तराणामपि 


(स्वातन्त्र्यम्‌) भक्त्युपयोगित्वञ्च यथाप्रमाणमृह्यम्‌। 


भक्तियोगो नाम, यमनियमासनप्राणायामप्रत्याहारधारणाध्यानसमाधि- 


रूपाष्टाङ्गयुक्तः तैलधारावदविच्छिन्नस्मृतिसन्तानरूपः। स॒ च विवेकविमोकाभ्यास- 

क्रियाकल्याणानवसादानुद्धर्षरूपसाधनसप्तकजन्यः। तत्र विवेका नाम, जात्याश्रय- 
निमित्तादुष्टादन्नात्कार्यशुद्धिः। विमोकः कामानभिष्वङ्गः। अभ्यासः पुनः 
पुनरालम्बनसंशीलनम्‌। शक्तितः पञ्चमहायज्ञाद्यनुष्ठानं क्रिया। सत्यार्जवदयादाना- 
हिंसादीनि कल्याणानि। अनवसादः, दैन्याभावः। अआनुद्धर्षः तुष्ट्यभावः। 
अतिसंतोषश्च विरोधीत्यर्थः। एवं साधनसप्तकानुगृहीता भक्तिः दर्शनसमानाकारा 
अन्तिमप्रत्ययावधिका च भवति। स चान्तिमप्रत्ययः एतच्छरीरावसाने 
शरीरान्तरावसाने वा भवति। वेदनध्यानोपासनादिशब्दवाच्या च भक्तिः 
परभक्तिपरज्ञानपरमभक्तिरूपक्रमवती प्रपत्त्यङ्गिका च। सा द्विविधा। साधनभक्ति- 
फलभक्तिभेदात्‌। उक्तसाधनजन्या साधनभक्तिः। फलभक्तिस्तु, ईश्वरकृपाजन्या 
श्रीपराङ्कशनाथादिनिष्ठा। मद्भक्तजनवात्सल्यमित्यादिषु स्तुतिनमस्कारादिषु च 


भक्तिशब्दप्रयोग औपचारिक: । 


ननु वेदान्तेषु श्रवणमननयोरपि विधानात्कथं ध्यानमेव विधीयत इति चेत्‌, 
उच्यते। अधीतसाङ्गवेदः पुरुषः प्रयोजनवदर्थांवबोधित्वदर्शनात्‌ तन्निर्णयाय स्वयमेव 
श्रवणे प्रवर्तत इति श्रवणस्य प्राप्तत्वादनुवादः। श्रवणप्रतिष्ठार्थत्वान्मननस्याप्यनुवादः। 
तस्मात्‌ ध्यानमेव विधीयत इति न विरोधः। ध्यानशब्दवाच्या भक्तिः 
विद्याभेदाद्ृहुविधा भवति। ताश्च विद्या द्विविधाः, एहिकफला मुक्तिफलाश्चैति। 
तत्रैहिकफला उद्गीथविद्यादयः। मुक्तिफलास्तु, अन्तरिक्षविद्यान्तरादित्यविद्या 
दहरविद्या भूमविद्या सद्रिद्यामधुविद्योपकोसलविद्याशाण्डिलत्यविद्या पुरुषविद्या 


प्रतर्दनविद्या वैश्वानरविद्या पञ्चाग्निविद्या, इत्यादिकाः ब्रह्मविद्याः। न्यासविद्या 

प्रपत्तिः। सा च अनन्यसाध्ये स्वाभीष्टे महाविश्वासपूर्वकम्‌। तदेकोपायतायाच्ञा 
प्रपत्तिश्शरणागतिरित्युक्ता आनुकूल्यस्य सङ्कल्पः प्रातिकूल्यस्य वर्जनम्‌। 
रक्षिष्यतीति विश्वासो गोपृत्ववरणं तथा। आत्मनिक्षेपकार्पण्यमित्यङ्गपञ्चकयुक्ता 
एतद्देहावसाने मोक्षप्रदा। अन्तिमप्रत्ययनिरपेक्षा सकृत्कर्तव्या न्यासश्शरणागति- 
रित्यादिशब्दवाच्या ज्ञानविशेषरूपा। एषा गुरुमुखाद्रहस्यादिशास्त्रेषु सत्सम्प्रदाय- 


पूर्वकं ज्ञातव्येतीह बालबोधनार्थप्रवृत्ते ग्रन्थे न प्रकाश्येति विरम्यते । 


भक्तिप्रपत्त्योरव मोक्षसाधनत्वेन स्वीकारात्‌ परोक्तोपायनिवासः। यथा 
वेदबाह्यानां मध्ये केषाञ्चिन्मते देहातिरिक्तात्मनोऽनङ्गीकारात्‌ मोक्षप्रवृतिरेव न 
सम्भवति। अन्येषां मते ज्ञानस्य क्षणिकत्वातस्यैवात्मत्वात्कस्य प्रवृत्तिः सन्तानस्येति 
चेन्न, अन्यं प्रत्यन्येन हि यत्नो न कार्यः इति न प्रवृत्तिः। अपरेषां मते ( धर्माधर्मा) 
सत्त्वासत्त्वादिसप्तभङ्गीरीत्यानेकान्तवादान्न प्रवृत्तिः। वैशेषिकादिपक्षे पाषाण- 
कल्पमोक्षे प्रवृत्तिः कस्यापि न सम्भवति। सांख्यादिपक्षेष्वीश्वरानङ्गीकारात्‌ पुरुषस्य 
वा प्रकृतेर्वा मोक्ष इति संशयान्न प्रवृत्तिः। मायिमते व्यावहारिकवाक्यस्य 
पारमार्थिकाभेदज्ञानाजनकत्वान्न प्रवृत्तिः। भास्करयादवोक्तकर्मज्ञानसमुच्चय- 
वादोप्युक्तन्यायेन निरस्तः। शैवमते तु पशुपतेः प्राप्यत्वस्वीकाराद्वेदविरुद्ध भस्म- 


धारणादे: साधनत्वेन स्वीकाराच्च तन्निरास:। एवं मतिर्निरूपिता ।। 

4. भक्तिभेदविमर्शः 


भक्ती कि भेद: अस्तीति विषये रामानुजरामानन्दसिद्धान्तग्रन्थे किमस्तीति । 
आचार्यैः किं प्रतिपादितमेतत्‌ सर्वमुररीकृत्य अत्र दीयते - यथा 
यतीन्द्रमतदीपिकायां लिखति आचार्यः अथेधरो निरूप्यते। सर्वेश्वरत्वं, 
सर्वशेषित्वम्‌, सर्वकम॑समाराध्यत्वम्‌, सर्वकर्मफलप्रदत्वम्‌, सर्वांधारत्वम्‌, 
सर्वकार्योत्पादकत्वम्‌, (सर्वंशब्दवाच्यत्वम्‌) स्वज्ञानस्वेतरसमस्तद्रव्यशरीरित्व- 
मित्यादीनीश्वर लक्षणानि। अयमीश्वरस्सूक्ष्म-चिदचिद्विशिष्टवेषेण जगदुपादनकारणं 
भवति, संकल्पविशिष्टवेषेण निमित्तकारणं, कालाद्यन्तर्यामिवेषेण सहकारिकारणं 
च। कार्यरूपेण विकारयोग्यं वस्तूपादानकारणम्‌। कार्यतया परिणामयितृ 
निमित्तकारणम्‌ । कारयौत्पत्त्युपकरणं वस्तु सहकारि। यद्वा उत्तरोत्तरावसथा- 
विशिष्टस्वरूपापेक्षया तदनुगुणनियतपूर्वभाव्य-वस्थाविशिष्टं यत्तदुपादानम्‌। यथा, 
घटत्वावस्थाविशिष्टमृदद्रव्यापेक्षया पिण्डत्वावस्थाविशिष्टं तदेव द्रव्यम्‌। 
परिणामौन्मुख्यातिरक्ताकारेणापेक्षितं कारणं निमित्तकारणम्‌। अस्मिन्पक्षे 
सहकारिकारणस्य निमित्तेऽन्तर्भावः। एवं त्रिविधकारणपक्षे कारणद्वयपक्षे च 
कारणलक्षणलक्षितत्वादखिलजगत्कारणत्वं भगवतो नारायणस्यैव सम्भवति इति 


उक्तम्‌ तदनन्तरं तत्र आक्षेपं समाधानं च करोति तदित्थम्‌ - 


ननु, कथं नारायणे कारणत्वपर्यंवसानमिति चेत्‌, उच्यते न्यायसहकृत- 
वेदान्तवाक्यविचारेणैवं पर्यवस्यति। तद्यथा। आदौ तावत्‌ प्रकृतेर्जगत्कारणत्वं 


नोपपद्यते। इईक्षत्याद्यभावात्‌। छान्दोग्ये तावत्‌, सदाकाशप्राणशब्दवाच्यानां 

जगत्कारणत्वं प्रतीयते। वाजसनेयके ब्रह्मशब्दवाच्यस्य जगत्कारणत्वं प्रतीयते । 
सर्वशाखाप्रत्ययन्यायेन कारणवाक्यानामेकविषयत्वे प्रतिपादयितव्ये छागपशुन्यायेन 
सामान्यवाचकानां सदादिशब्दानां विशेषे ब्रह्मणि पर्यवसानं वक्तव्यम्‌। 
एवमुक्तन्यायेन ब्रह्मशब्दस्य तैत्तिरीयोक्तात्मशब्दवाच्ये पर्यवसाने, आत्मशब्दवाच्यः 
क इत्याकांक्षायां श्रुतिप्रसिद्ध इन्द्रो वा, तथा प्रसिद्धोऽग्निर्वा, उपास्यत्वेन 
प्रसिद्धस्सूर्यो वा, कारणत्वेनोक्स्सोमो वा, अभीष्टप्रदत्वेनोक्तः कुबेरो वा, यमो वा, 
वरुणो वेति संशये एतेषां कर्मवश्यत्वं परिच्छिन्नैश्वर्यवत्त्वसंहार्यत्वश्रवणान्नैते 
जगत्कारणभूताः। किनतु श्वेताश्वतरे शिवस्य कारणत्वं भासते। एवमथर्वशिखायां 
शम्भुशब्दवाच्यस्य ध्येयत्वं, कारणत्वं च भासते। तथैवाथर्वशिरसि रुद्रशब्दवाच्यस्य 
सर्वात्मकत्वमुच्यते। तैत्तिरीये हिरण्यगर्भस्य जगत्कारणत्वं प्रतीयते। अत्रापि 
सामान्यविशेषन्यायात्‌ शिवशम्भुरुद्रशब्दानां हिरण्यगभशब्दवाच्ये विशेषे पर्यवसानं 
युज्यते। शिवशब्दस्य शिवमस्तु सर्वजगताम्‌ शिवं कर्मास्तु शिवास्ते सन्तु पन्थान 
इत्यादिभिमंगलवाचित्वम्‌, रुद्रशब्दस्याग्निवाचकत्वम्‌। एवं महेश्वरशभ्वादि- 
सामान्यशब्दा अप्ययवशक्त्या चतुर्मुखे पर्यवस्यन्ति। कारणवाचिशिवादिशब्दानां 
मुख्यवृत्त्या रुद्रपरत्वं किं न स्यादिति न शङ्कनीयम्‌। रुद्रस्य चतुमुंखादुत्पत्तिश्रवणात्‌ 
अनपहतपाप्मत्वश्रवणाच्च न रुद्रस्य कारणत्वम्‌। अतो हिरण्यगर्भप्रजापतिस्वयं 
भ्वादिशब्दवाच्ये चतुर्मुखे शिवादिशब्दाः पर्यवस्यन्ति। एवं महोपनिषन्नारायणोपनिषत्सु 
बालोपनिषन्मैत्रायणीयपुरुषसूक्तनारायणानुवाकान्तर्यामिब्राह्मणादिषु नारायणस्यैव 


परमकारणत्व सर्वशब्दवाच्यत्वमोक्षप्रदत्वं जगच्छरीरकत्वादिप्रतिपादनात, 

स्वयंभुहिरण्यगर्भप्रजापतिशब्दानां नारायणे पर्यवसानं युक्तमिति नारायण 
एवाखिलजगत्कारणं सर्वविद्यावेद्यश्च। इतोऽपि अग्रे विचारयति आचार्यः 


भक्तिविषये - 


ननु, अन्तरादित्यविद्या रुद्रपरेति शङ्का न कर्तव्या। तस्याः विष्णुपरत्वस्यैव 
बहुप्रमाणसिद्धत्वात्‌। भर्गश्शब्दस्य सकारान्तत्वप्रतिपादनाच्च। तहिं दहर- 
विद्यायामाकाशशब्दवाच्यनारायणान्तर्यामितया रुद्रस्य प्रतिपादनात्‌ दहरविद्या- 
रुद्रपरेति न शङ्कनीयम्‌। नारायणान्तर्वर्तिगुणजातस्यैवोपास्यत्वेन तत्राभिधानात्‌। एवं 
सर्वविद्यास्वप्यूह्मम्‌। अतस्समस्तकल्याणगुणात्मकः प्रकृतिपुरुषाभ्यां भिन्नस्त- 


द्विशिष्ट: परं ब्रह्म नारायण एव जगत्कारणम्‌। 


ननु, अद्वैतश्रुत्या ब्रह्मैकमेव सत्यं निर्गुणं च । तदन्यत्‌ ज्ञातृज्ञेयादिकं तस्मिन्नेव 
परिकल्पितं सर्व मिथ्या। ब्रह्म अविद्यया संसरति। तत्त्वमसौीत्याद्यभेदज्ञानं 
तन्निवर्तकम्‌। तस्मात्‌ निर्विशेषचिन्मात्रे ब्रह्मणि वेदान्तानां तात्पर्यमिति मतान्तरस्थैः 
प्रतिपादनात्‌ कथं नारायणे तात्पर्य, तस्य समस्तकल्याणगुणात्मकत्वादिकथनं चेति 
चेत्‌। उच्यते। कारणत्वप्रतिपादकश्रुतिभिः नारायणस्य कारणत्वे सिद्धे 
भेदाभेदश्रुत्योर्घटकश्रुत्या विषयभेदेन विरोधे परिहृते, निर्गुणप्रतिपादकश्रुतीनां 
हेयगुणनिषेधकत्वात्‌, ज्ञातृज्ञेयादिकल्पकाविद्याया एवाप्रामाणिकत्वाद्‌ ब्रह्मकार्यस्य 
सत्यत्वात्‌, अविद्यया संसारे जीवगतदोषाणां ब्रह्मण्यपि सम्भवात्‌, तन्निवर्तकान्तरस्य 
वक्तुमशक्यत्वात्‌। अतोऽद्वैतवादस्यासम्भवान्न निर्विशेषचिन्मात्रब्रह्मसिद्धिः। अतो 


नारायणस्यैव जगत्कारणत्वमोक्षप्रदत्वादिगुणयोगस्सम्भवतीति सविशेषमेव ब्रह्म। 

सूक्ष्मचिदचिद्विशिष्टं ब्रह्म कारणम्‌, स्थूलचिदचिद्विशिष्टं ब्रह्म कार्यमिति 
कारणादनन्यत्कार्यमिति विशिष्टाद्वैत वेदान्तिनां सम्प्रदायः इति सम्प्रदायाभिमतं 


प्रख्याप्य अग्रे वदति - 


एवमीश्वरांगीकारात्‌ निरीश्वरसांख्यमीमांसकादिमतनिरासः। एतस्यैवो- 
पादनत्वस्वीकारात्‌ योगपाशुपतनैयायिकमतनिरासः | तैर्निमित्तकारण- 
मात्रेश्वराङ्गीकारात्‌। ईश्वरस्य कार्यं प््रत्युपादानत्वनिमित्तत्ववत्कर्तृत्वप्रेरकत्व- 
नियन्तृत्वप्रकाशयि तृत्वानुमन्तृत्व सहकारित्वोदासीनत्वादिकमप्युपपद्यते। 
बाल्ययौवनावस्थादयो दोषा यथा शरीरगताः न तु शरीरिणि जीवे। एवं 
चिदचिच्छरीरिणः परमात्मनोऽपीति न निर्विकारश्रुतिविरोधः। नियमेन 
तदाधेयत्वविधेयत्वशेषत्वादेः शरीरलक्षणस्य जगति विद्यमानत्वाज्जगच्छरीर 


ई श्वरस्तद्गतदोषैरसंसृष्टश्च। एतदनन्तरम्‌ ईश्वरस्य स्वरूपविषये प्रतिपादयति यथा - 


स चेश्वरो विभुस्वरूपश्च। विभुत्वं नाम व्यापकत्वम्‌। तच्चेश्वरस्य त्रिधा, 
स्वरूपतो धर्मभूतज्ञानतो विग्रहतश्च। स चानन्त इत्युच्यते। अनन्तो नाम 
त्रिविधपरिच्छेदरहितः। त्रिविधपरिच्छेदस्तु, देशतः कालतो वस्तुतश्च। सत्यत्व 
ज्ञानत्वानन्दत्वामलत्वादय ईश्वरस्य स्वरूपनिरूपकधर्माः। ज्ञानशक्त्यादय- 
स्तन्निरूपितस्वरूपधर्माः। सर्वज्ञत्वसर्वशक्तित्वादयः सृष्ट्युपयुक्तधर्माः। वात्सल्य- 
सौशील्यसौलभ्यादयः आश्रयणोपयुक्तधर्माः। कारुण्यादयो रक्षणोपयुक्तधर्माः। एतेषां 
स्वरूपं बुद्धिपरिच्छेदे निरूपितमिति नेह प्रपञ्च्यते। तत्र निरूपितत्वादत्र संक्षेपेण 


उक्तम्‌। 

अयमीश्वरः अण्डसृष्ट्यनन्तरं चतर्मुखदक्षकालदिष्वन्तर्यामितया स्थित्वा सृष्टि 
करोति। विष्ण्ववताररूपेण मनुकालाद्यन्तर्यामिरूपेण च स्थित्वा रक्षको भवति। 
रूद्रकालान्तकादीनामन्तर्यामितया संहारमपि करोति। अतः सृष्टिस्थितिसंहारकर्ता 
चेति। एवंप्रकार ईश्वरः परव्यूहविभवान्तर्याम्यर्चावताररूपेण पञ्चपकारः। तत्र परो 
नाम त्रिपाद्विभूतौ कुमुदकुमुदाक्षपुण्डरीकवामनशंकुकर्ण॑सर्पनेत्रसुमुख- 
सुप्रतिष्ठितादिभिः दिव्यायुधभूषणपरिजनपरिच्छदान्वितैर्दिव्यनगरपालकैः परिरक्षिते 
श्रीमद्वैकुण्ठाख्ये पुरे चण्डप्रचण्डभद्रसुभद्रजयविजयधातृविधातृप्रभृतिभि- 
द्वरिपालकैरुपेत श्रीमददिव्यालये श्रीमहामणिमण्डपे धर्माद्रष्टपादविरचितसिंहासने 
शेषपर्यङ्क चतुभुजदिव्यमङ्गलविग्रहविशिष्टः श्रीभूनीलादिसहितः शङ्खचक्रादिदि- 
व्यायुधोपेतः किरीटादिदिव्यभूषणभूषितः अनन्तगरुडविष्वक्सेनादिभि- नित्यैस्साम- 
गानपरैन्यैर्मुक्तेश्चानुभूयमानो ज्ञानशक्त्याद्यनन्तकल्याणगुणगणविशिष्टः परब्रह्म- 
परवासुदेवादिशब्दवाच्यो नारायणः। नारायणस्वरूपं विशदयति अत्र व्यूहादिस्वरूपं 


वर्णयति - 


व्यूहो नाम, पर एवोपासनार्थ जगत्सृष्ट्याद्र्थं च वासुदेवसङ्कर्षण- 
प्रद्युम्नानिरुद्ध भेदेन चतुर्धाऽवस्थितः। तत्र षाड्गुण्यपरिपूर्णो वासुदेवः । ज्ञानबलाभ्यां 
संकर्षणः। रेश्वर्यवीर्याभ्यां प्रद्युम्नः । शक्तितेजोभ्यामनिरुद्ध इति गुणविभागः। एतेषु 
चतुर्षु प्रत्येकं त्रयस्त्रयोऽवतीर्णाः केशवादयो व्यूहान्तराणि द्वादश द्वादशमासानां 
द्वादशादित्यानां चाधिदैवतानि। ऊर्ध्वपुण्ड्रेषु च तेषामवस्थापनं विधीयते। तत्र 


कनकप्रभः केशवश्चतुश्चक्रधरः। श्यामो नारायणश्चतुश्शङ्खधरः। मणिप्रभाभो 

माधवश्चतुर्गद:। चन्द्राभो गोविन्दश्वतुश्शार्ड:। पदाकिञ्जल्कसंनिभो विष्णुः 
चतुर्हल:। अब्जाभो मधुसूदनश्चतुर्मुंसलः। अनग्निवर्णस्त्रिविक्रमश्चतुःखङ्ग: । 
बालसूर्याभो वामनश्चतुर्वज्रधरः। पुण्डरीकाभः श्रीधरः चतुःपट्टसधर:। तटित्प्रभो 
हषीकेशश्चतुर्मुदगरधरः। सूर्याभः पद्मनाभः पञ्चायुधधरः। इन्द्रकोपनिभो दामोदरः 


चतुष्पाशधरः। 


विभवशब्देन कः ग्राह्यः को वा उपासनाविषयः इति अत्र वदति - विभवो 
नाम तत्तत्सजातीयरूपेणाविर्भावः। स प्रसिद्धिप्राधान्येन दशधा। ते च 
मत्स्यकूर्मादयोऽवतारविशेषाः। तत्र वेदापहारिदैत्यनिरासपूर्वकं ब्रह्मणे वेदप्रमाण- 
प्रदानार्थमवतीर्णो मत्स्यावतारः। देवानामजरामरणहेतुभूतामृतोत्पादनमन्दराधार- 
त्वेनावतीर्णः कूर्मावतारः। संसारसागरनिमग्नजनोद्धरणकामः स्वमहिषीमुद्धतुंम- 
वतीर्णों वराहावतारः। आश्रितरक्षणार्थ महासुरगृहस्तम्भोद्भूतो नरसिंहावतारः। 
त्रिविक्रमो भूत्वा स्वपादारविन्दोद्भवेन जलेन जगत्पापापहरणेन जगद्रक्षणार्थमवतीणों 
वामनावतारः। दुष्टक्षत्रियनिरसनार्थमवतीर्णः परशुरामावतारः शरणागतरक्षणधर्म- 
संस्थापनार्थमवतीणो (श्रीरामः) रामावतारः। प्रबलम्बादिनिरसनार्थमवतीणों 
बलभद्रावतारः। मोक्षोपायप्रदानार्थमवतीर्णः (श्रीकृष्णः) कृष्णावतारः। 
अधर्मिष्ठान्निरस्य पूर्णधर्मप्रवर्तनार्थमवतीर्णः कल्क्यवतारः। एवं दशावतारेष्वप्येकै- 
कावतारोऽनन्तप्रकारः। पद्मनाभादयोऽपि षट्त्रिंशदवताराः सन्ति। पुनर्दधिभक्त- 


हयग्रीवनरनारायणादयोऽपि। एवमेते मुख्यगौणपूर्णांशावेशाख्यावान्तरभेदेन 


[210] 


बहुप्रकारा:। तेषूपास्यानुपास्यविभागो द्रष्टव्यः। अवताराणामिच्छैव हेतुः। न तु 


कर्म । प्रयोजनं तु दुष्टनिरासपूर्वकसाधुपरित्राणमेव । 


अन्तर्यामि स्वरूपं साधयति अत्र - 


अन्तर्यांमित्वं नाम स्वर्गनरकाद्यमनुभवदशायामपि जीवात्मनः सुहत्त्वेन 
योगिभिद्रष्टव्यतया हृदयप्रदेशावस्थितरूपम्‌। जीवेन साकं विद्यमानोऽपि 
तद्गतदोषैरसंस्पृष्टो वर्तति । 


अर्चावतारविषये अत्र बदति यतीन्द्रमतदीपिकाकारः - 


अर्चावतारो नाम देशकालविप्रकर्षरहितः आश्रिताभिमतद्रव्यादिकं शरीरतया 
स्वीकृत्य तस्मिन्नप्राकृतशरीरविशिष्टस्सन्नर्चकपराधीनस्नानभोजनासनशयनस्थितिः 
सर्वसहिष्णुः परिपूर्णो गृह्यग्रामनगरप्रशस्तदेशशैलादिषु वर्तमानो मूर्तिविशेषः। स च 
स्वयं व्यक्तदैवसैद्धभमानुषभेदाच्चतुर्विधः। एवमुक्तासु पञ्चावस्थास्वपि श्रीविशिष्ट एव 
भगवान्‌ वर्तत इति श्रुत्यादिप्रमाणसिद्धोऽर्थः। एतेनैकायनोक्तनिःश्रीकवादनिरासः। 
एवमीश्वरो निरूपितः ।। 


“सर्वे प्रपत्तरधिकारिणो मता'' इति उद्घोषयन्तः रामानन्दाचार्याः 
शरणागतिमेव मुख्यत्वेन वदपि तत्रापि अचापद्धतिः प्रायः समानेन ईश्वरस्य एकमेव 
रूपं स्वीकरोति। एवं भगवतः गुणानुवादः भगवदर्चना नामसंकोर्तनं नामजप: 
साधुसेवा दीनसेवा भगवद्भजनम्‌ इत्यादि भक्तिस्वरूपं नि्दिष्टम्‌। तथा 
श्रुतिस्मृतिप्रतिपादितविशिष्टादरेतसिद्धान्तमूरीकृत्य भगवदनुग्रहमेव कैवल्यहेतुं 
स्वीकुर्वन्तः आचार्यः स्वमतं प्रतिपादयन्तीति तात्पर्यम्‌ । 

उभयोः शास्त्रयोः तुलनात्मकविमर्श: 


एक: एव सिद्धान्तः उभयत्र अङ्गीकृतः तत्र कश्चन भेदः अस्ति न वा इति 
विचार्य तुलनात्मकं किञ्चिदत्र उच्यते - विशिष्टाद्वैतमित्यत्र विशिष्टञ्च विशिष्टञ्च इति 
विशिष्टे (एकशेषसमासः) । द्वयोर्भावः द्विता, द्वितैव द्वैतम्‌ (स्वार्थिकोऽणम्‌)। न 
द्वैतम्‌ अद्वैतं 'नजू' इति सूत्रेण समासः। विषिष्टयोरद्वैतं विशिष्टाद्वैतं 
षष्ठीतत्पुरुषसमासः। अत्र च विशिष्टपदाभ्यां सूक्ष्मचिदचिदिशिष्टं स्थूलचिद- 
चिद्विशिष्टञ्च ब्रह्मैवाभिधीयते। तयोर्ब्रह्मणोरट्वैतमभेद एवेत्यर्थ उपलभ्यते। 
सूक्ष्मावस्था हि कारणावस्था। स्थूलावस्था च कार्यावस्था। तयोरुभयोरव- 


स्थितिमेकमेव ब्रह्मेति तु तत्त्वम्‌ । 


न चात्राचित्पदार्थनिष्ठे स्थौल्ये सत्यपि पारिमाण्डल्यजुषो जीवस्य कथं तत्त्वं 
कथन्तराञ्चाणोरणीयस्त्वम्‌ इत्याम्नायाभिहितस्येश्वरस्येति वाच्यम्‌। अनेकाम्राय- 
समधिगतयोर्नामरूपविभागार्हत्वतदनर्हत्वयोरवस्थौल्यसौक्ष्म्यपदार्थत्वात्‌ सूक्ष्मचिद- 
चिट्विशिष्टं स्थूलचिदचिद्विशिष्टं ब्रह्मेत्यस्य शाब्दबोधस्तु अपृथक्‌सिद्धि- 
सम्बन्धावच्छिन्नप्रकारतानिरूपितसूक्ष्मचित्वावच्छिन्नविशेष्यत्वावच्छिन्नापृथकूसिद्धि 
सम्बन्धावच्छिन्नसूक्ष्मचित्वावच्छिन्नप्रकारतानिरूपितनिरवच्छिन्नविशेष्यताकस्य 


अपृथक्‌ सिद्धिसम्बन्धावच्छिन्न्स्थूलचित्वावच्छिन्प्रकारतानिरूपितस्थूल- 


१ विशिष्टाद्वैतसिद्धान्तपृष्ठसं. २ 

चित्वावच्छिन्नविशेष्यत्वावच्छिन्नापृथक्सिद्ध सम्बन्धावच्छिन्नस्थूलचित्वावच्छिन्नप्रकार 


तानिरूपितनिरवच्छिन्नविशेष्यताकस्य ब्रह्मणश्च तादात्म्यमिति । 


अनेन च सूक्ष्मचिदचिद्विशिष्टस्थूलचिदर्चिद्रिशिष्टपदयोः सामानाधि- 
करण्यमुपपादितं भवति । एतादृशपदसामानाधिकरण्यञ्च ' तत्पुरुषः समानाधिकरण 
इत्यादि शास्त्रे शान्दिकशिरोमणिभंगवान्‌ पतञ्जलिः स्पष्टमाचष्टे, भिन्नप्रवृत्तिनिमित्त- 
शब्दानामेकस्मिन्नर्थे वृत्तिः सामानाधिकरण्यमिति। एतदनुरोधेन तत्पदविशिष्टत्वमेव 
तत्पदस्य तेन साद्ध सामानाधिकरण्यमिति निश्चीयेत। अत्र वैशिष्टयञ्च 
स्वजन्योपस्थितिविषयतानवच्छेदकधर्मावच्छिन्नोपस्थापकत्वस्वप्रयोज्यविषयतानिर्रू 
पततादात्मयनिष्ठविषयतानिरूपितविषयताप्रयोजकत्वोभयसम्बन्धाभ्याम्‌। एतच्च 


सामानाधिकरण्यं प्रकृतेऽपि सङ्गच्छत इति। 


ननु श्रीरामानुजाचार्यैः पूर्वमेव विशिष्टाद्वैतपरकं श्रीभाष्यं विरचितम्‌। 
प्रसिद्धञ्च जगति स्वमहिम्ना सिद्धान्तगौरवेण च। तत्र किमर्थमानन्दभाष्यरचना को 
वा विशेषोऽत्र इति चेत्‌ उच्यते अस्ति च श्रीमद्रामानुजीयविशिष्टाद्वैतमतात्‌ अस्य 
मतस्य किञ्चिद्‌ वैशिष्ट्यम्‌। तच्च वैशिष्ट्यम्‌ उच्यते । 


१. विशिष्टाद्वैतवादस्य द्विविधः सम्पदायः प्रचलितः श्रीसम्प्रदायः 
लक्ष्मीसम्प्रदायश्चेति उभयोः सिद्धान्तः विशिष्टाद्वैत एव किन्तु भेदः वर्तते अत्र 
विचार्यताम्‌ - श्रीरामपरकाद्वैतप्रधानः श्रौतविशिष्टाद्वैतसिद्धान्तः श्रीसम्प्रदायत्वेन 


व्यवहियते। श्रीनारायणपरकाद्वैतप्रधानः विषशिष्टाटरेतसिद्धान्तः लक्ष्मी- 

सम्प्रदायत्वेन कथ्यते। श्रीरत्र सीता। लक्ष्मी: कमला। “'श्रीश्व ते लक्ष्मीश्च 


पत्न्यौ '' इत्यादिवेदः प्रमाणमुभयोर्भेदे इति श्रुतिप्रमाणमपि प्रदत्तमिति। 


२. उभयोर्वेदान्तयोर्जिज्ञास्य भेदः। श्रीरामानुजीये श्रीमन्नारायणपुरुषोत्तमो जिज्ञास्यः 


वर्तते। श्रीभाष्ये ब्रह्मशब्देन च स्वभावतो निरस्तनिखिल-दोषोऽनवधि- 
कातिशयासंख्येयकल्याणगुणगणः पुरुषोत्तमो नारायणः गृह्यते। सर्वत्र 
बृहत्त्वगुणयोगेन हि ब्रह्मशब्दः। बृहत्त्वं च स्वरूपेण गुणैश्च 
यत्रानवधिकातिशयम्‌, सोऽस्य मुख्योऽर्थः। स च सर्वेश्वर एव। अतो 
ब्रह्मशब्दस्तत्रैव मुख्यवृत्तः, तस्मादन्यत्र तद्गुणलेशयोगादौपचारिकः, 
अनेकार्थकल्पनाऽयोगात्‌, भगवच्छब्द्वद्‌ तापत्रयातुंरैरमृतत्वाय स एव 


जिज्ञास्यः' इति भाष्यपर्यालोचनेन सुस्पष्टं भवति। 


श्रीरामानन्दाचार्यमते जिज्ञास्यं ब्रह्मश्रीराम एव चिदात्मकमेकं तत्त्वम्‌, तदुक्तं - 


रामतापनीयोपनिषदि '' रमन्ते योगिनोऽनन्ते नित्यानन्दे चिदात्मनि । 
इति रामपदेनासौ परं ब्रह्माभिधीयते' इति उपनिषद्‌ वाक्यम्‌ । 


एवं चोक्तम्‌ आनन्दभाष्ये ब्रह्ममौमांसाशास्त्रस्य प्रथमसूत्रे अथातो 


ब्रह्मजिज्ञासेत्यत्र - 


“ब्रह्मशब्द च महापुरुषादिपदवेदनीयनिरस्ताखिलदोषमनवधिकाति- 


शयासंख्येयकल्याणगुणगणं भगवन्तं श्रीराममेवाह'''। श्रीरामः एव प्राप्यः । 


१ श्रीभाष्य ब्र.सू. १/१/१ 
२ रामतापनीयोपनिषद्‌ -६ 

३. श्रीरामानन्दमते प्रातः स्मरणीय इष्टदेवः सीतयाभिन्नः श्रीराम: । 
श्रीरामानुजीये लक्ष्मीविशिष्टो नारायण इति भेद: । इति उपासनानायां उपास्यस्य 


स्वरूपभेदः दृश्यते वर्तते च। 


श्रीरामानन्दसम्प्रदाये परब्रह्मणः श्रीरामस्य द्विभुजमेव स्वरूपम्‌ 


रामानन्दसम्प्रदाये द्विभुजरामस्यैवोपसना क्रियते। यथोक्तं रामतापनीयोपनिषदि - 
स्थूलमष्टभुजप्रोक्तं सूक्ष्मं चैव चतुर्भुजम्‌। 
परं तु द्विभुजं प्रोक्तं तस्मादेतत्‌ त्रयं यजेत्‌।। 
इत्यादि श्रीरामस्य एव प्रामाण्येन उपासना अत्र, श्रीरामानुजीये तु चतुर्भुजस्य 
उपासना अर्थात्‌ द्विभुजचतुर्भुजोपासनाभेदः द्रष्टं शक्यते । 


४. श्रीरामानुजीयमते आचार्या गृहस्थाः कृतोद्वाहा अपि भवन्ति। किन्तु 
रामानन्दीये आचार्या विरक्ता एव भवन्ति न तु गृहस्था इत्याचार्यभेदोऽपि गार्हस्थ्यं 


वैरक्त्यञ्चादाय वर्तते । 


५. श्रीरामानुजीये दोक्षां विनाऽपि ज्ञानसम्बन्धेनापि आचार्यपरम्परा प्रचलति। 
किन्तु रामानन्दीये दीक्षासम्बन्धेनैव आचार्यपरम्परा प्रचलति इत्यपि 


दीक्षास्वरूपत्वेनापि भेदः स्पष्टं प्रतीयते । 


१ ब्रहासूत्रानन्दभाष्यम्‌ - १/१/१ 
२ श्रीवैष्णवदर्शनपृष्ठसं.५२ 

उत्तरोत्तराचार्याः पूर्वपूर्वाचार्येण श्रीराममन्त्रप्रदानन पञ्चसंस्कारेण दीक्षिता 


भवन्ति रामानन्दीया: । 


६. पञ्चसंस्काराः भवन्ति तत्र संस्कारेषु अपि उभयोर्भेद: । रामानन्दसम्प्रदाये 
(१) धनुर्बाणचिहृम्‌ (२) श्रीरामरजसोर्ध्वपुण्डरतिलकम्‌ (३) षडक्षरश्रीराममन्त्रः 
(४) तुलसी कण्ठीमाला (५) रामादिदासान्तनाम। रामानुजीये तु शङ्कचक्रचिहृम्‌ 
अष्ट्ाक्षरनारायणमन्त्रः परिगृह्यते ` तलसीकण्ठीमाला तत्र न गृह्यते। नाम अपि 


दासान्तो न भवति इति सम्प्रदायाश्रितानाम्‌ आचार्याणां व्यवहारभेदोऽपि विराजते । 


७. श्रीसम्प्रदायप्रवर्तिका जगञ्जननी श्रीजानको। लक्ष्मी सम्प्रदायप्रवर्तिका 
श्रीलक्ष्मीः । शरीद्वारानन्दाचार्येण स्वकृतप्रश्नोत्तरवल्यां श्रीसम्प्रदायं 


श्रीसीतारामपवर्तितमित्याह - 
वैदिकः सम्प्रदायः कः कश्च तस्य प्रवर्तकः । 
श्रौतः श्रीसम्प्रदायः स रामसीता प्रवर्तितः ।। 
सिद्धसम्राट्श्रीराघवाचार्यणापि निगदितं श्रीसीतामङ्गलमालायाम्‌ - 
या श्रियः श्रीस्वरूपा श्रीसम्प्रदायप्रवर्तिका। 
गुरूणां गुरवे तस्यै श्रीसीतायै सुमङ्गलम्‌ः।। 
३ विशिष्टद्वैतसिद्धान्तनिर्णयपृष्ठसंख्या - २०,२१ 


२ प्रश्नोत्तरावली श्लोकसंख्या - ३९ 
३ श्रीसीतामङ्गलमालाश्लोकसंख्या - १०९ 

एवमेव श्रीवशिष्ठसंहितायां श्रीवाल्मीकिसंहितायां श्रीअगस्त्यसंहितायाञ्च 
श्रीसम्प्रदायपरम्परा उल्लिखिता अस्ति। एवं श्रीरामादारभ्य नवम आचार्यः 
श्रीपुरुषोत्तमबोधायनः, द्वाविंशतितम आचार्यः रामानन्दः। एकविंशतितम 
आचार्यश्रीरामानन्ददीक्षा गुरुः श्रीराघवानन्दः। एतस्यां प्रामाणिक्याम्‌ 
आचार्यपरम्परायां श्रीरामानुजाचार्यस्य तन्मतप्रतिष्ठिताचार्याणां वा सम्बन्धो नास्ति। 
एवं ज्ञायते यद्‌ श्रीसम्प्रदाय पृथक्‌, लक्ष्मीसम्प्रदायश्च पृथक्‌ इति ग्रन्थालोडनेन 


इदमपि सिध्यति । 


८. तिलकमाश्रित्य भेदः श्रीरामानुजसम्प्रदाये मतद्वयं प्रसिद्धम्‌ तेंकले 
वड्कले इति तत्र तेंकले सम्प्रदाये तिलकाय नासिकायामासनं दीयते, वड्कले 
सम्प्रदाये तु न दीयते। रामानन्दसम्प्रदाये तु तिलकचतुष्टयं प्रसिद्धं श्री, विन्दी 
लस्करी, चतुभुंजीति चतुर्ष्वप्येतेषु नासिकोपरि आसनं दीयते । इत्थं भक्तानां 
तिलकधारणेऽपि भेदः विराजति। 


९. आचारातिवादः श्रीरामानुजीये। आचारप्राधान्येऽपि रामानन्दीयेऽतिवादो 


नास्ति इति द्रष्टं शक्यते सम्प्रदायव्यवहारे । 


१०, रामानुजसम्प्रदाये अखाडा विभागो नास्ति। रामानन्दीये तु दुष्टदलनार्थ 
सनातनधर्मविदूषकध्वंसार्थं अखाड़ा (अक्षवाटः, अनीकोनी, सेना) स्थापिताः 


सन्ति। तासां विभागः १. निर्वाणी २. दिगम्बरः, ३. निर्माही। खाको, निरालम्बी, 


१ रामानन्द वेदान्त और उसका विकास पृ. २५० 

सन्तोषी इत्येवमादयः विभागाः प्रसिद्धाः ` । सम्प्रदाये अथमपि विभागः भेदं 


दर्शयति । 


११. पीठपरम्परा भेदोऽपि उभयोरस्ति। इतिहासविदोऽपि अनयोर्भेदं 
वदन्ति। काशीविद्वत्परम्परायामपि उभयोर्भदेन व्यवहारः अध्ययनाध्यापनादिकं 
क्रियते। उभयोः सम्प्रदाययोः वेदान्तयोश्च पृथक्‌ पृथक्‌ ग्रन्थाः प्रसिद्धा पाठ्यन्ते | 
पृथक्‌ पृथक्‌ छात्रा अध्यापकाः ग्रन्थाः परीक्षा उपाध्यश्च भवन्तीति। अनेन प्रकारेण 


उभयोः सम्प्रदाययोः उभयवेदान्तयोश्च महान्‌ भेदोऽस्ति इति अनुसन्धानेन आयाति | 


ने से ने ने ने 


१ रामानन्द वेदान्त और उसका विकास पृ. २५१ 

ग्रन्थनाम | प्रकाशक: 


भारतीयभाषापरिषद्‌, 
डॉ. भास्करवर्णेकर: शेक्सपियरसरणि, 
कोलाकाता 


स्वामीराघवाचार्य वेदान्ती, 
सं.वेदान्ती अग्रपीठाधीश्वर 
चतुःसम्प्रदायदिग्दर्शन हरिशंकरदास कान्ति तम लख 
हरिशंकरदास श्रोजानकीनाथ बडा 
मन्दिर, सीकर 
जगदुरुरामानन्दाचार्य 
राजस्थान 
रामानन्ददर्शनदीपक शास्त्री बदरीप्रसाद सत आह विदा 
संस्कृतविश्वविद्यालयः, 
जयपुरम्‌ 


श्रीनिवासाचार्य- श्रीकेशवदेवशास्त्री 
यतीन्द्रमतदीपिका द श्रीरङ्गनाथप्रेस १९७६ 
प्र | , वृन्दावन 
सिता साह? ले.वेदान्तदेशिकः सम्पूर्णानन्दसंस्कृत- कनत 
र सं.नीलमेघाचार्य; | विश्वविद्यालयः, वाराणसी 


स्वामीराघवाचार्य वेदान्ती, 
अग्रपीठाधीश्वर 
श्रीआचार्यविजय: हरिकृष्णशास्त्री जावी ता 
श्रीजानकीनाथ बडा 
मन्दिर, सीकर 
स्वामीराघवाचार्य वेदान्ती, 
अग्रपीठाधीश्वर 
आनन्दभाष्यम्‌ स्वामीरामानन्दाचार्यः F तिथि 
श्रीजानकोनाथ बड़ा 
मन्दिर, सीकर 


कलकत्ताविश्वविद्यालयः, 
अद्वैतब्रह्मसिद्धि :, सदानन्दः १९३२ 
कलकत्ता 
विद्याविलास प्रेस, 
अद्वैतसिद्धिसिद्धान्तसारः सदानन्दव्यासः १९०३ 
वाराणसी 

संस्कृतवाड्मयकोषः १९८० 


२०१२ 


२०१४ 


2] 
ऱ्य 


लौगाक्षिभाष्करः सं. चौखम्बासुरभारती 


अर्थसंग्रह; १९४४ 
कामेश्वरनाथमिश्रः प्रकाशन, वाराणसी 
आत्मतत्त्वविवेक: ललल चौखम्बा संस्कृतसीरित, हे 
(नारायणीटीकासहित: ) i वाराणसी 


म, सहा 


महेशअनुसन्धान संस्थानम्‌, 
उपनिषद्भाष्यम्‌ शङ्कराचार्य ९७९ 
वाराणसी 
गणेशप्रसाद वर्णा 
जैनदर्शन महेन्द्रकुमार १९६६ 
ग्रन्थमाला, काशी 
सूम्‌ गणेशप्रसादवर्णी वी.नि.सं 
तत्त्वार्थसूत्रम्‌ उमास्वाति 
ग्रन्थमाला, वाराणसी २४७६ 
तैत्तिरीयसंहिता 
न्यायकुसुमाञ्जलिः उदयनाचार्य चौसम्बाविद्याभवनम्‌, १९७८ 
अड वाराणसी 
यदम्‌ कलकता [उ 
विद्याविलास प्रस 
न्यायभाष्यम्‌ वात्स्यायन २ 
वाराणसी 
अभयतिलक ओरियन्टल इन्स्टीट्यूट 
न्यायालङ्कारः 
उपाध्याय बडौदा 
चौखम्बाविद्याभवनम्‌, 
प्रमेयरत्रमाला अनन्तवीर्यः १९७७ 
वाराणसी 


बौद्धदर्शन किताबमहल, इलाहाबाद 


षड्दर्शनप्रकाशनम्‌, ई 
वाराणसी 


भारतीयदर्शन शारदामंदिर, वाराणसी 


राधाकृष्णन्‌ अनु. 
भारतीयदर्शन कक, राजपाल एण्ड संस, दिल्ली १९७२ 
महेश अनुसन्धानसंस्थानम्‌ 
भाष्यवार्तिकम्‌ सुरेश्वाचार्यः ३ 
वाराणसी 


मीमांसाकौस्तु विद्याविलास प्रेस, 
भः खण्डदेवः १९२१ 
वाराणसी 


१९६६ 

ब्रह्मसूत्रम्‌ शङ्कराचार्य: 


योगसूत्रम्‌ 
वाक्यपदीयम्‌ 


वेदान्तपरिभाषा 


वेदान्तसारः 


माण्डूक्यकारिका 
षड्दर्शनसमुच्चयः 


सर्वदर्शनसंग्रहः 


साख्यकारिका 
आप्तमीमांसा 


तैत्तिरीयोपनिषद्‌ 


कठोपनिषद्‌ 


सिद्धान्तकौमुदी 
अष्टाध्यायी 
पाणिनिशिक्षा 

श्रीरामानुजाचार्याः विशिष्ठाद्वैतप्रवर्तकाः सन्ति। एते आचार्याः वेदान्तसंग्रहं, 
श्रीभाष्यम्‌, गीताभाष्यम्‌, वेदान्तदीपम्‌, वेदान्तसारं, शरणागतिगद्यम्‌, श्रीरङ्गगद्यम्‌, 
श्रीवैकुण्ठगद्यम्‌, नित्यग्रन्थम्‌ इत्यादिरचनाः कृतवन्तः। एतेषु ग्रन्थेषु 
विशिष्टाद्वैतसिद्धान्तस्य विशदतया वर्णनं चकास्ति। यद्यपि उभयोः आचार्ययोः 
सिद्धान्तः विशिष्टाद्वैत एव वर्तते। एतादृशमपि उच्यते यत्‌ रामानन्दाचार्यः 
रामानुजपरम्परायामेव वर्तते किन्तु भेदः स्वीक्रियते रामानन्दसम्प्रदायविद्वठद्धिः । 


यथामति पञ्चमाध्याये मया न्यरूपि । 


एवमेव प्रकारेण श्रीरामानन्दाचार्याः अपि प्रस्थानत्रयीम्‌ (ब्रह्मसूत्रम्‌, गीताम्‌, 
उपनिषदः) आश्रित्य विशिष्टाद्वैतप्रतिपादकं श्रीरामभक्तिपरम्‌ आनन्दभाष्यं 
रचितवन्तिः। ईशकेनकठमप्रशनमुण्डकमाण्डूक्यतैतिरीयैतरेयछान्दोग्यबृहदारण्यक- 
श्वेताश्वतरेत्येकादशोपनिषदाम्‌ आनन्दभाष्यं विशिष्टाद्वेतसिद्धान्तपरकं जगद्गुरुभिः 
रचितं तथा च 'अथातो ब्रह्मजिज्ञासा’ इत्यारभ्य ' अनावृत्तिः शब्दात्‌’ इत्यन्तं 
चतुरध्यायविभक्तं प्रत्यध्यायं चतुष्पादयुक्तम्‌ अनेकैः अधिकरणैः विभक्तं परिपूर्ण 
श्रीमद्‌बोधायनादिकृतवृत्तिविलसितं शारीरकमीमांसासूत्रम आश्रित्य श्रीरामानन्दाचार्यैः 
अद्भुतम्‌ आनन्दभाष्यं प्रणीतम्‌। एवञ्च श्रीमद्‌भगवद्मुखपद्मात्‌ विनिःसृताम्‌ 
संसारोद्धारिणीं ज्ञानभक्तिकर्मयोगप्रदायिनी अष्ादशाध्यायी गीतामुद्दिश्य 


विशिष्टाद्वैतप्रतिपादकम्‌ आनन्दभाष्यं विलिखितम्‌ । 

एतदतिरिक्तं श्रीमदाचार्ये: श्रीवैष्णवमतान्जभास्करः नामकः महत्वपूर्ण: 
अतिप्रसिद्ध : ग्रन्थः श्रीवेष्णवसम्प्रदायसिद्धान्तप्रतिपादकः विरचितः तत्र ग्रन्थे 
श्रीसुरसुरानन्दाचार्यः श्रीमद्रामानन्दशिष्याग्रगण्यः पृच्छति स्म यत्‌ - 
तत्त्वं किं किञ्ज जाप्यं परमिह विबुधैर्वष्णवैर्ध्यानमिष्टं? 
मुक्तेः किं साधनं सत्‌ सुमतिमतिमतो धर्म एकोऽस्ति कश्च? 
धर्माणां वैष्णवास्ते गुरुवर! कतिधा? लक्षणं किञ्च तेषां? 
कालक्षेपः किमाप्यं कथमुरुशुभदं कुत्र कार्य्यो निवासः'? 
तत्त्वजाप्यध्येयमुक्तिसाधनश्रेष्ठधर्मवैष्णवप्रकारवैष्णवलक्षणवैष्णवनिवासवैष्णव 
कालक्षेपमोक्षप्रदप्राप्यविषयकादशप्रश्ना प्रामुख्येन कृताः सन्ति। तेषां प्रश्नानाम्‌ 
उत्तराणि श्रीमञ्जगद्गुरुरामानन्दाचार्येण विशदेन प्रदत्तम्‌ । 
१. किमस्ति तत्त्वं संसारे? 
संसारे त्रीणि तत्त्वानि सन्ति। 
चित्तत्त्वम्‌ अचित्तत्त्वम्‌ ईश्वरतत्त्वं च । तत्र - 
(1) चित्तत्त्वम्‌ - चित्‌ चेतनम्‌ चेतनत्वाज्‌ ज्ञानाश्रयत्वात्‌ चेतनशब्देन जीवः 
कथ्यते। जीवस्वरूपञ्च जीवो नित्यः। अजन्मा, आदिमध्याऽवसानरहितः प्रतिशरीरं 


भिन्नो बद्धो मुक्तो नित्यः सूक्ष्मादप्यतिसूक्ष्मः, ईश्वराऽपेक्षया अल्पज्ञः, अस्वतन्त्रः 


भगवदधीनः: कर्ताभोक्तास्मीति अहन्ताऽभिमानी। 


१ श्रीवैष्णवमताब्जभास्करश्लोक ४ 

(11 ) अचित्तत्त्वम्‌ - अचित्‌ प्रकृतिः भगवतः मायाहि शक्तिरूपा, स्वभावतः 
अचेतना अतो न ज्ञानाश्रया अत एव अचित्शब्दवाच्या। लोहितशुक्लादिभेदेन 
विविधवर्णात्मिका, अव्यक्ता, स्वातन्त्र्येण व्यापारशून्या, भगवदधीना, 


सृष्टिकारणभूतामहतूतत्त्वाद्युत्पादयित्री । 


(111 ) ईश्वरतत्त्वम्‌ - ईश्वरो हि एकः प्रत्यनीकप्राकृतगुणैर्हीनः, सर्वतन्त्रस्वतन्त्रः, 
स्वयं प्रकाशात्मकः आनन्दस्वरूपो ज्ञानस्वरूपश्चेति। सकलकल्याणकारि- 
गुणगणात्मकः सगुणः। जगतः सृष्टरिपालनसंहारकर्त्ता, परमकारुणिको भक्तवत्सलः 
सर्वेषामाधरभूतः, चतुर्वर्गफलप्रदाता, नित्यो नित्यः चेतनश्चेतनानाम्‌। अजरः अमरः, 
निष्पापः, सर्वान्तर्यामी सकलचराचरनियन्ता, सर्वव्यापी सर्वान्तरात्मा 


श्रीजानकोजानिः श्रीराम एव | 


२. श्रीवैष्णवाः कं मन्त्रं जपेयुः? श्रीवैष्णवाः श्रीतारकब्रह्मवाची षडक्षरात्मकं 
(रां रामाय नमः) राममन्त्रद्वयम्‌ (श्रीमद्रामचन्द्रचरणौ प्रपद्ये, श्रीमते रामचन्द्राय 
नमः) चरममन्त्रं (सकृदेवप्रपन्नाय तवास्मिति च याचते। अभयं सर्वभूतेभ्यो 


ददाम्येतद्व्रतं मम ।।) जपेयुः। 
३. कस्य ध्यानं कर्तव्यम्‌? 
श्रीसीतया सहितस्य श्रीरामस्य ध्यानं कर्त्तव्यम्‌ । 
४. मुक्तेः श्रेष्ठतमं साधनं किमस्ति? 
अयमेव श्रेष्ठतमो मुक्तेः साधनं, यत्‌ मुमुक्षुः सकलेन्द्रियनिग्रहपूर्वकं 


पञ्चसंस्कारैः संस्कृतः सन्‌ भक्तो भगवच्छरणागतो नवधाभक्त्या सर्वदा सर्वभावेन 

सर्वात्मना भगवतः समुपासनां कुर्यात्‌ । शास्त्रोक्तविधिना सम्प्रदायप्रवृत्यनुरूपं सकलं 


व्रतोपवासादिकञ्च आचरेत्‌ । 


५. सर्वश्रेष्ठो धर्मश्च कः? 
धर्मेषु सर्वतः प्रथमः अहिंसा परमो धर्मः सर्वशास्त्रेषु सम्मतः । 


अतः सर्वश्रेष्ठो धर्मोऽहिंसेति। अहिंसा हि न केवलं शास्त्रादिना प्राणघातनमेव, 
अपितु वाचा कर्मणा वा मनसि खेदः चिन्ता क्लेशादिसमुत्पादनेन परेषां चित्ते 
दुःखोत्पादनमपि हिंसा। हिंसा परित्यागो हि अहिंसाधर्मः स एव सर्वश्रेष्ठ 


लोकक्षेमकरः सर्वमनस्तोषकरो धर्मः प्रथमः । 


ततो यत्‌ किमपि कर्म कुर्यात्‌, तत्सर्वं भगवते समर्पयेत्‌। भगवत्‌ 
प्रसादरूपेणैव भगवत्समर्पितस्य वस्तुनः स्वात्मनोपयोगं कुर्यात्‌। भगवतोऽर्चनम्‌, 
स्तवनम्‌, वन्दनम्‌, महोत्सवादिप्रवर्तनम्‌, भगवत्कथादिश्रवणम्‌ इति सर्वविधो 


भगवत्प्रापिकरः श्रेष्ठतमो धर्मः। 
६. कति विधाश्च भवन्ति वैष्णवाः? 
सामान्येन वैष्णवास्त्रिविद्या भवन्ति - मुमुक्षुः, बुभुक्षुः प्रपन्नश्चैति । 


तत्र मुमुक्षुवो हि - अविद्योपहितमायिककर्मनिरपेक्षाः सन्तः कर्मफलाऽङ्गिनो 
लौकिकसौख्यभोगवासनाविरहिता भगवद्ध्यानपराः केवलं भगवदनुग्रहैकमात्रकामाः 


सकामा अपि निष्कामा: केवलं भगवत्कामा । 


बुभुक्षवश्च - सांसारिकभोगविलासादिवैभवोपलनब्धिप्रेप्सवः सन्तो भगवद्भक्तिरताः। 

प्रपन्नाश्च - आकिञ्चन्यानन्यगतित्वधर्मविशिष्टो भगवन्तमाश्रिता: । 
७. किमस्ति लक्षणं वैष्णवानाम्‌? 


वैष्णवाः सर्वदानिर्विकारा: पारस्परिकद्वेषभावरहिताः पञ्चसंस्कारचिह्लैः सर्वदा 
समलङ्कृतदेहा:, भगवद्भगवदीयजनसेवायां रताः, भगवन्तमेव सर्वेषु पश्यन्तः 


व्यवहरन्तः स्थिरप्रज्ञा:, सर्वं भगवदर्थमेव समाचरन्ति। 
८. तैः कुत्र निवासः करणीयः? 


निवास्तु पवित्रतमस्थलेषु तीर्थेषु भगवद्धाम्नि वा यत्र सानन्दं भगवतः स्मरणं 
समाराधनं, दर्शनसत्सङ्गादिसाधनसुलभं स्थलं स्यात्‌ तत्रैव करणीयः यथा हरिद्वारम्‌, 
प्रयागः, काशी, अयोध्या, वृन्दावनम्‌, चित्रकूटम्‌, नैमिषारण्यम्‌, प्रभासः, द्वारिका, 
बदरिकाश्रम:, उज्जयिनी, जगन्नाथपुरी, वेङ्कटाचलम्‌, काञ्ची, गंगासागरसङ्गमः, 
पण्ढपुरमित्यादि। पवित्रतमानि स्थलानि - गङ्गा,यमुना, सरयू, नम॑दा, कावेरी, 


गोमती, गोदावरी, अलकनन्दामन्दाकिनी प्रभृतयः मधुवनकाम्यवनादयश्च । 
९. कथञ्च कालक्षेपो विधातव्यः? 


शास्त्रोक्तनिर्दिष्टपथेन श्रौतस्मार्तादिकर्माणि कुर्वतापि न तत्फललिप्सां भजता 
भगवत्प्रीत्यर्थम्‌ एव कुर्वता अहरहः शास्त्रप्राणप्रवचनश्रवणमनननिदिध्यासनादि- 
सर्वविधचित्तशुद्धिसम्पादककर्माणि सन्ध्यावन्दनादीनि कुर्वता लौकिकदेहगेहादिष्व- 
नासक्तेन भगवद्‌ दासानुदासत्वमेव स्वात्मनि भावयता स्वगुरुदत्तमन्त्रादिकं जपता 


भगवतः सेवायां कालक्षेपः विधातव्यः । 

१०. मोक्षार्थञ्च कीदृशं साधनमनुष्ठेयम्‌? 


मोक्षो नाम प्राप्य प्रातिरेब। प्राप्यो हि सकलवेदवेदान्तप्रतिपाद्यः परं 
ब्रह्मपूर्णपुरुषोत्तमः श्रीजानकोजानिः श्रीराम एव । तत्प्रािसाधनं सर्वात्मा सर्वभावनया 
सर्वतोधिकस्नेहरूपाऽनन्यासक्तिव्यसनरूपा भक्तिरेव। ' भक्त्या शक्यस्त्वनन्यया' 
भक्त्याऽहमेकया ग्राह्यः, इति गीतावाक्यात्‌ इति भक्तिग्राह्ममेव श्रीरामं हृदि धारयन्‌ 


सर्वदा वर्तमानो मोक्षं लभते। 


श्रीरामार्चनपद्धतिः नाम ग्रन्थः आचार्यवरयैः प्रणीतः तत्र परब्रह्मपरमेश्वरस्य 
श्रीरामस्य षोडशोपचारैः अर्चनपद्धतिः अत्र ग्रन्थे प्रतिपादितः। श्रीरामार्चनेन 
आचार्यवरप्रतिपादितदिशा भगवान्‌ श्रीरामः प्रसन्नः सन्‌ स्वनित्यसानिध्यं पूजकेभ्यः 
प्रयच्छति। एवम्प्रकारेण उभयत्र सम्प्रदाये आचार्याः स्वस्वाभिमतं निर्दिष्टवन्तः। 
आचार्योपदिष्टमेव स्वीकृत्य तेषामनुयायिनः भगवतः कृपां स्वीकृत्य मोक्षपदभाजः 


भवन्ति । 


एवञ्च मम “रामानुजीयविशिष्टाद्वैत-रामानन्दीयविशिष्टाद्वैतयो: 
तुलनात्मकमध्ययनम्‌'' इति स्वीकृते शोधशीर्षके पञ्च अध्यायाः सन्ति। तत्र 


प्रत्येकस्य अध्यायस्य विषयाः एवं सन्ति - 


प्रथमेऽध्याये वेदान्तदर्शनपरिचयः, श्रीरामानुजवेदान्तपरिचयः, श्रीरामानन्द- 
वेदान्तपरिचयः, श्रीरामानुजवेदान्तसम्मतपदार्थानां विवेचनम्‌, श्रीरामानन्दवेदान्त- 
सम्मतपदार्थानां विवेचनम्‌ इत्येवं क्रमेण शीर्षकमाध्यमेन वेदान्तदर्शनस्य समग्रः 


परिचयः, रामानुजाचार्याणां स्वीकृतस्य सिद्धान्तस्य परिचयः, रामानन्दाचार्याणां 

स्वीकृतस्य सिद्धान्तस्य परिचयः उभयेषाम्‌ वेदान्तसम्बन्धपदार्थाना विशदतया 


ग्रन्थानाधारीकृत्य वर्णितास्ति। 


एवञ्च द्वितीयेऽध्याये रामानुजवेदान्तसम्मततत्त्वविमर्श:, रामानन्दवेदान्त- 
सम्मततत्त्वविमर्शः, विषशिष्टाद्वैतसिद्धान्तः, तत्रश्रुत्यादिप्रमाणविमर्शः, उभयोः 
वेदान्तयोः सृष्टिप्रक्रिया इति शीर्षकानुक्रमेण श्रीरामानुजाचार्याणां श्रीरामानन्दाचार्याणां 
च मते सम्मतानि तत्त्वानि, विशिष्टाद्वैतसिद्धान्तः श्रुत्यादिप्रमाणचर्चा, सृष्टिप्रक्रिया 
इत्यादिविषयाः विशदेन निरूपिताः सन्ति । 


तथैव तृतीयेऽध्याये अध्यासस्वरूपविमर्शः, तत्समालोचनश्च, उभयाः 
वेदान्तयोः अविद्यास्वरूपविमर्शः, जगत्सत्यत्वविमर्शः, जीवपरिमाणविमर्शः 
इत्यादिशीर्षकप्रदानपूर्वकं विषिष्टाद्वेतसिद्धान्तानुसारोण अध्यास-अविद्या- 


जगत्सत्यत्वजीवपरिमाणेत्यादोनां विशदतया विवेचनं कृतमस्ति। 


एवमेव प्रकारेण चतुर्थेऽध्याये उभयोः वेदान्तयोः मोक्षस्वरूपं तत्साधन- 
विमर्शः, उभयमतयोः तत्त्वमस्यादिमहावाक्यार्थविमर्शः, उभयमतयोः ज्ञानभक्ति- 
स्वरूपविमर्शः, भक्तिभेदविमर्शः इति शीर्षकानक्रमेण आचार्योपदिष्टमोक्षसिद्धान्तं 


महावाक्याद्यर्थं च यथोक्तं प्रतिपादितं वर्तते । 


अन्तिमे पञ्चमेऽध्याये उभयोः शास्त्रयोः तुलनात्मकविमर्शः इति 
शीर्षकमङ्गीकृत्य श्रीरामानुजाचार्याणां श्रीरामानन्दाचार्याणां च एक एव सिद्धान्तः 


वर्तते। तथापि कुत्र भेदः वर्तते? एतत्‌ प्रतिपादितम्‌ अस्ति | 

इत्थं कश्चन अपि शोधः भवेत्‌ तस्य शोधस्य समाजे किं योगदानम्‌ एतद्‌ 


विचार्यते। वेदान्तशास्त्रं जगति जनिमतां समेषां जीवानां कृते महदुपकारि। 


वेदान्तदर्शनस्य परमं प्रयोजनमात्यन्तिकसर्वदुःखनिवृत्तिपरमानन्दप्राप्तिरूपः 
मोक्ष एवास्तोति निर्विवादम्‌। तथापि समाजेऽपि अस्य वेदान्तदर्शनस्य बहूपयोगः 
वर्तते। परस्परं विवादं कुर्वाणाः जनाः वेदान्तसिद्धान्तमङ्गीकृत्य सर्वप्राणिषु दयाभावं 
प्राप्य सर्वोत्कृष्टं समाजं निर्मातुं शक्नुवन्ति। एवम्प्रकारेण समाजे दर्शनस्य 
महानुपयोगः वरीवर्ति। ब्राह्मणक्षत्रियवैश्यशूद्राणां सर्वेषां कृते श्रीरामभक्तिपरं 
रामानन्ददर्शनं तथा च श्रीमन्नारायणभक्तिपरं रामानुजदर्शनं समानमुपयोगि। ` ' स्त्रियो 
वैश्यस्तथा शूद्रास्तेऽपि यान्ति परां गतिम्‌'”।। इति गीतावचनात्‌ भक्तौ सर्वेषां 
मानवानां समानाधिकार वर्तते। श्रीरामभक्तिः, श्रीनारायणभक्तिः इति वा भवतु। 
उभाभ्यां जीवाः संसारार्णवपारं गच्छन्ति। तस्मात्‌ सर्वजनसुलभमेतद्दर्शनम्‌ अतः 


सर्वे: ग्राह्ममिति जोघुष्यते । 


दर्शनावलम्बिनः समाजे घृणां द्वेषं जन्मादिगतं वैमनस्यादिकं सर्व विहाय 
एकत्र सौहार्देन व्यवहरन्ति निखिले संसारे। किञ्च जातिवर्णमतसंकुचिते परस्परं 
कलहायमाने हिंसाप्रति हिंसाव्यग्रे बाह्याभिमुखीभूते अधुनातनसमाजे अस्य दर्शनस्य 
शान्त्यर्थं सहानुभूतिसंचारार्थं यथोपयोगो भवति न तथा अन्यस्य विषयस्य इति 
निर्विवादम्‌। सम्पूर्ण भारतवर्षे किं वा विदेशेष्वपि श्रीरामानन्दीयवेदान्तस्य तथा च 


रामानुजवेदान्तस्य तत्‌ प्रतिपाद्य सवष्वरश्रीरामचन्द्रस्य तथा च श्रीमन्नारायणस्य 


* श्रीमद्भगवद्गीता - ९/३२ 

विख्यातिरतिशयेन विद्यते। तस्याः सुख्यातेः कारणं रामानन्दसम्प्रदाय तथा च 


रामाचुजसम्प्रदाय एव। 


भक्तिप्रधानयो उभयोः सम्प्रदाययोः सर्वस्य जगतः श्रीरामश्रीनारायणस्य 
स्वरूपत्वात्‌ तत्‌ प्रतिपाद्यस्य श्रीरामस्य तथा श्रीनारायणस्य विभुत्वात्‌ घृणायाः द्वेषस्य 
कुत्रापि स्थानमेव नास्ति। न हि स्वामिनं रामं सर्वत्र पश्यतः अथवा स्वामिनं नारायणं 
सर्वत्र पश्यतः कस्यचित्‌ द्वेषो जुगुप्सा वा सम्भवति इत्येवं रूपेण समाजे 
वेदान्तदर्शनस्य अत्यन्तः उपयोगः सिद्धयति किं वा वर्तते। यः वेदान्त- 
निर्दिष्टमार्गमुद्िश्य जीवनं जीवति सः इह लोके परलोके च परां शान्तिं प्राप्नोतीति । 


एवञ्च सम्प्रदायेषु भवतु नाम विमतिः किन्तु लक्ष्यमेकमेव वरीवर्ति 
मोक्षावाप्ति: किम्वा पराशान्तिः किम्वा भगवान्नित्यकैङ्कर्यमिति भावः। 


ने ने ने ने ने 

